



# డా॥ దాశరథి రంగాచార్య రచనలు-7

## అనువాద కథలు

ఉర్దూ కథలు : జీలానీబానూ

తెలుగు అనువాదం : దాశరథి రంగాచార్య

సెల్ డిస్ట్రిబ్యూటర్స్:

**విశాలాంధ్ర పబ్లిషింగ్ హౌస్**

విజ్ఞాన్ భవన్, అబ్దుల్ హైదరాబాదు-500 001.

**DR. DASARATHI RANGACHARYA RACHANALU - VOL. VII**  
**TRANSLATED STORIES**  
**URDU STORIES: JEELANIBANOO**  
**TELUGU TRANSLATION : DR. DASARATHI RANGACHARYA**

ప్రతులు : 1,000

ప్రథమ ముద్రణ : మార్చి, 2002

**వెల : రూ.75-00**

సోల్ డిస్ట్రిబ్యూటర్స్: విశాలాంధ్ర పబ్లిషింగ్ హౌస్,  
విజ్ఞాన్ భవన్, అబిడ్స్, హైదరాబాద్ - 1.  
E-mail: visalaandhraph@yahoo.com  
ప్రతులకు  
• విశాలాంధ్ర బుక్ హౌస్,  
(అబిడ్స్, సుల్తాన్ బజార్) హైదరాబాద్,  
విజయవాడ, విశాఖపట్నం, గుంటూరు,  
తిరుపతి, హన్మకొండ, అనంతపురం, కాకినాడ.

**హెచ్చరిక:** ఈ పుస్తకంలో ఏ భాగాన్ని కూడా పూర్తిగాగానీ, కొంతగానీ కాపీరైట్ హోల్డరు /  
ప్రచురణకర్తల నుండి ముందుగా రాతమూలకంగా అనుమతి పొందకుండా ఏ రూపంగా  
వాడుకున్నా, కాపీరైట్ చట్టరీత్యా నేరం

ముద్రణ: కళాంజలి గ్రాఫిక్స్, నారాయణగూడ, హైదరాబాద్. ఫోన్: 3224831

## \*విజ్ఞప్తి

భారతదేశమున అనేక భాషలున్నవి. అన్ని భాషలకును సాహిత్యము ఉన్నది. ఆయా సాహిత్యములు విలక్షణమైన చరిత్ర కలిగి ఉన్నవి. విశిష్టమైన సంప్రదాయములు కలిగి ఉన్నవి. మనదేశ సమైక్య పరిరక్షణకుగాను ఒక భాషా సాహిత్యమును ఇతరభాషలవారు తెలుసుకొనవలసి ఉన్నది. అట్లు తెలుసుకొనుటకు తోడ్పడునది అనువాదసాహిత్యము.

ఒకనాడు తెలుగుదేశమున అనువాద సాహిత్యము కొల్లలుగా వెలువడినది. వంగసాహిత్యము ఏక్కువగా తెలుగులోనికి వచ్చినది. కొంతవరకు ఉర్దూ హిందీ సాహిత్యములు కూడా తెలుగులోనికి వచ్చినవి. ఈ మధ్యకాలమున అనువాదములు అంతగా కనిపించుటలేదు.

అనువాదప్రక్రియ భారత సమైక్యతకు జీవమువంటిది. సాహితీ, సంస్కృతుల సమ్మేళనము అత్యంత అవసరమై ఉన్నది.

ఆంధ్రప్రదేశ్ సాహిత్య అకాడమీకి తెలుగు, హిందీ, ఉర్దూ సాహిత్యములతో సంబంధమున్నది. ఆయా భాషలనుండి అనువాదములను సాహిత్యమును గురించిన గ్రంథములను ప్రచురించుటకు పూనుకొన్నాము. కొన్ని గ్రంథములను ప్రచురించినాము.

ఇంతకుముందు తెలుగు కథలను కొన్నింటిని ఉర్దూలోనికి అనువదింపచేసి “తెలుగు అఫ్సానే” అను గ్రంథముతోపాటు ఉర్దూ కథలను తెలుగులో పరివర్తించి ఉర్దూ కథానికలు అను సంపుటము అకాడమి పక్షాన యింతకుముందు ప్రకటించడమైనది.

శ్రీమతి జీలానీబానూకు కథారచయిత్రిగా ఉర్దూ సాహిత్యమున విశిష్ట స్థానమున్నది. ఆమె తండ్రి ఉర్దూ సాహిత్యమున చక్కని వైదుష్యముగల కవి. జీలానీబానూకు భాషమీద చక్కని అధికారమున్నది. ఆమె కథలలో చాలా చోట్ల కవితా ధోరణి కన్పించును. ఆమెకు తనదైన ప్రత్యేకమైన శైలి ఉన్నది. అంతేకాక, ఆమెలో వస్తువైవిధ్యము కూడా ఉన్నది. ఆమె కథలు చదువువారికి ఈ విషయములు తెలియును. జీలానీబానూకు జీవితమును పరిశీలించుటకు తగిన ప్రజ్ఞాపాటవములు గలవు.

జీలానీబానూ కథలలోని విశిష్టతను, విలక్షణతను దృష్టిలో ఉంచుకొని వాటిని తెలుగులోనికి అనువదింపజేసి ప్రచురించుటకు నిర్ణయించడమైనది. అనువాద కార్యమును నిర్వహించవలసిందిగా శ్రీ దాశరథి రంగాచార్యులగారిని కోరినాము. వారు చక్కని అనువాదకులు. ఇదివరకు ఉర్దూ, హిందీ, ఇంగ్లీషు

\* 1977లో కేదారం - ఉర్దూ కథలు (ఆంధ్రప్రదేశ్ సాహిత్య అకాడమీ, హైదరాబాదు ప్రచురణ) కు రాసినది.



నుంచి అనువాదములు చేసినారు. వారు మాకు సకాలమునకు చక్కని అనువాదము అందించినారు.

ఇతర సాహిత్యములనుంచి ఇచ్చి పుచ్చుకొనుట అవసరమను దృష్టితో ఉర్దూ కథల తెలుగు అనువాదమును గ్రంథముగా ప్రచురించుచున్నాము. ఇందుకు తెలుగువారి ప్రోత్సాహము మాకు లభించునని ఆశించుచున్నాము.

హైదరాబాదు  
15-10-77

**దేవులపల్లి రామానుజరావు**  
**అంధ్రప్రదేశ్ సాహిత్య అకాడమీ**  
**కార్యదర్శి**

## భాష

అనువాదం అసలు రచనకంటే కష్టం. ఈ విషయం రెండు ప్రక్రియల్లో రచనలు చేసేవారందరికీ తెలుసు. స్వీయరచనలో స్వేచ్ఛ ఉంటుంది. భావాలు తనవి. భాష తనది. అది తాను కన్న ముద్దుబిడ్డ. అది ఎలా ఉన్నా బాధ్యత తనదే.

అనువాదం ఆలాకాదు. భావాలు మరొకరివి. భాష అనువాదకుడు కూర్చాలి. పరిధి సంకుచితం అయిపోయింది. అనువాదకునికి స్వేచ్ఛలేదు. అసలు రచయిత గీసింది “లక్ష్యణరేఖ.” ఆ పరిధి దాటలేడు. ఇది మరొకరు కన్నబిడ్డ. ముద్దు ముచ్చటా అనువాదకుడు తీర్చాలి. ఈ బాధ్యతలో తన భాగం ఎంతో తెలియదు.

అనువాదం అంటే భాషను మార్చడం మూతమేకాదు. ఇది రచయిత భావాలను అనువదించడం. ఒక్కొక్కసారి భావోల్బణంతో భాష జలపాతంలా వస్తుంది రచయితకు. రచయితకు అలాంటి భావోల్బణం కలగడానికి కారణాలూ-పరిస్థితులూ-ప్రభావాలూ ఏవో ఉంటాయి. అనువాదకుడు అదే పరిస్థితుల్లో ప్రభావాల్లో ఉండడు. అయినా భావోల్బణానికి తన భాషను సమకూర్చాలి. అది ఆ భావోల్బణాన్ని వ్యక్తపరచాలి. అది ఎంత కష్టమో ఆలోచించండి. మరొకణ్ణి కొద్దీ-తాను ఏడవాలి!

భాషలన్నీ పరిమితాలే. ఏ భాషకూ భావాలకు సరిపోయేన్ని పదాల్లేవు అయితే ఒక్కొక్కభాష ఒక్కొక్క పరిధిని ఏర్పరుచుకుంది. ఒక్కొక్క భాషకు కొన్ని ఆచార వ్యవహారాలుంటాయి. రెండు భాషలకు సమానమైన పదాలుండడం కష్టం. ఈ పదాలను ఏరి, వెతికి పెట్టడం వల్ల అతుకులబొంత అవుతోంది తప్ప అనువాదంకాదు. ఉదాహరణకు ఉర్దూలో ఉన్న మజ్నూన్. ఆవారా, ఘజల్, సన్నాటా, కర్వత్ బదల్నా, ఫిజా, నఖ్లే అన్నపదాలకు తెలుగుపదాలు దొరకవు. అనువాదకునికి ఉర్దూపదం తెలుసు. దాని అర్థం తెలుసు, దాని సాగమ తెలుసు, కాని తెలుగులో చెప్పలేడు. అతనిబాధను అర్థం చేసుకోండి.

రచయిత ఒక మూడ్ లో రచన చేస్తాడు. ఆ మూడ్ నుబట్టి అతనిశైలి మారుతుంటుంది. ఒకసారి హాస్యంగా, ఒకసారి అపహాస్యంగా, ఒకసారి గంభీరంగా, ఒకసారి వర్ణనాత్మకంగా సాగిపోతాడు రచయిత. అనువాదకుడు ఆ రచయిత మూడ్ ను పట్టుకొని సాగాలి. ఈ మూడ్ తనదికాదు, మరొకరిది. అతని చొక్కాలో నేను అందంగా కనిపించాలి!

అనువాదం కష్టం. అందుకే చాలమంది అందుకు పూనుకోవడంలేదు. సాహిత్య సంస్థలుతప్ప అనువాదాలు ప్రచురించడం అరుదు. అయినా అనువాదం అవసరం. మనదేశంలో విభిన్నభాషలున్నాయి. విభిన్నభాషల్లో అనంతం అయిన సాహిత్యం ఉంది. ఒకరి సాహిత్యాన్ని ఒకరు అర్థం చేసుకున్నప్పుడే సమన్వయం సాధ్యం అవుతుంది. అందుకే సాహిత్య అకాడమీ వంటి సంస్థలు అనువాదాలు చేయించి ప్రచురిస్తున్నాయి.

ఇదివరకు నేను “ఉమూవ్ జాన్ అదా” అనే ఉర్దూ నవలను అనువదించాను. దాన్ని కేంద్ర సాహిత్య అకాడమీ వారు ప్రచురించారు.

ఇప్పుడు జీలానీబానూ ఉర్దూ కథలను అనువదించే పనిని ఆంధ్రప్రదేశ్ సాహిత్య అకాడమీ వారు నాకు అప్పగించారు. అందుకు అకాడమీ కార్యదర్శి, పూజ్యులు శ్రీ దేవులపల్లి రామానుజరావుగారికి నామీద ఉండే అభిమానం కారణం. వారికి నేను కృతజ్ఞుణ్ణి.

జీలానీబానూ కథల్ను గురించి నేనేం చెప్పదలచలేదు. కాని సాధ్యమయినంత చక్కని అనువాదం చేయడానికి ప్రయత్నించాను. నా కృషి ఎంతవరకు ఫలించిందీ చెప్పాల్సింది మీరు.

సికింద్రాబాదు

11 జూలై, 1977

సోమవారం.

భవదీయుడు,

డా.శరణ రంగాచార్య

## విషయసూచిక

	పేజీ
1. తీరని దాహం .....	1
2. పాదాలు .....	19
3. ఆదరణ .....	29
4. అద్దం .....	34
5. మోక్షం .....	42
6. మనసాకచోట .....	53
7. దొంగసాము .....	61
8. సతీ సాక్షి .....	67
9. శ్యామల .....	77
10. శాలువ .....	88
11. సరస్వతి .....	92
12. నిరీక్షణ .....	104
13. పరుల ఇల్లు .....	106
14. చప్పటి కథ .....	120
15. ఎంకమ్మ .....	132
16. స్కూటర్‌వాలా .....	142
17. గొడ్డాలు .....	150
18. బంగారు లేడి .....	157
19. కిషన్ ! ఓ కిషన్ ! .....	163
20. అపరిచితులు .....	168
21. వినోదం .....	175
22. మనస్కారం .....	179
23. సూనా .....	184
24. కేదారం .....	191

చదవండి!

చదివించండి!!

## డా॥ దాశరథి రంగాచార్య రచనలు

రూ.

మొదటి సంపుటం:	చిల్లర దేవుళ్ళు	50/-
రెండవ సంపుటం:	మోదుగుపూలు, మానవత, శరత్‌ల్పం, దేహదాసు ఉత్తరాలు	100/-
మూడవ సంపుటం:	జనపదం	120/-
నాల్గవ సంపుటం:	మాయజలతారు, రానున్నది వీధి నిజం, పావని, నల్లనాగు	150/-
ఐదవ సంపుటం:	జీవనయానం	175/-
ఆరవ సంపుటం:	అనువాద నవలలు (దేవుని పేరిట, ఉమ్రావ్ జాన్ అదా)	125/-
ఏడవ సంపుటం:	అనువాద కథలు	75/-

పై పుస్తకాలు

విశాలాంధ్ర బుక్ హౌసుల్లోనూ,

ప్రముఖ పుస్తక విక్రేతలవద్ద

లభిస్తాయి

## తీర్థని దాహం

“దాహంకూడా రోగమే? డాక్టర్‌కేం అలాగే అంటారు. వైద్యులకు విద్యలేదు. ధైర్యంగా ఉండు. స్పష్టంగా కనిపిస్తుంది. ఏదో గాలి తాకిడిలా ఉంది. మౌనంగానికి చూపించడం మంచిది.”

“దాహం అంటే మామూలుదాహం అనుకున్నారా? రోజంతా బిందెలకొద్ది నీళ్లు తాగుతుంది. అయినా దప్పి ఆరందే! అదేందాహమోమరి?”

“ఇప్పుడిహ రూపమే గుర్తించకుండా అయిపోయింది. అయినా ఊరు కుంటుందా? ఊపిరి ఆడ్డమే కష్టం. అయినా వాగుడు మానదు.”

“రౌతి అయిందంటే కొండలు విరుచుకుపడ్డట్టే - ఆ దేవుడే రక్షించాలి.”

అవును. నాకు రౌతులు కొండల్లాగే అనిపిస్తాయి. కొండలు ఎక్కుతూ ఎక్కుతూ జీవితాన్నే కోల్పోయాను. నా చంద్రుణ్ణి పోగొట్టుకున్నాను. కటిక చీకటిలో కొట్టుకుంటున్నాను. నేను గురిచూచుకునే గోడను గురిచూచి తమ ప్రతిభను గుర్తించుకోవడానికి నన్ను లక్ష్యం చేసుకున్నారు. నా మనస్సు అనేక చోట్ల బీటలు వారింది. నా అపజయాల సైన్యం అందులో ప్రవేశించింది. నా గుండె ఖజానా అందుకుని నలువైపులా పురుకుతున్నాను. ఖజానా ఏమిటి? ఏమిటి పిచ్చి? ఇంకేం మిగిలినదినాలో? నాలో ఇంకేమైనా మిగిలినదా? ఛా, నాకు మతిలేదు. నేను గుండెకు అదుముకొని తిరుగుతున్న మూటలో నా మనస్సుకు సంబంధించిన ముత్యం ఒక్కటి లేదు. కొంటే పిల్లలు దానిలో చిత్తుకాగితాలు కట్టారు. నా మనోమందిరాన్ని ఎందరెందరో దోచుకున్నారు. నేను నడిచిన బాటలనిండా ముత్యాలు రాలేయి. వాటిని ఏహ్యంగా చూచి లేచాను. నేల రాలినదాన్ని అందుకుంటారా? ఛీ, నిజమే. ఏమిటీ మాటలు? ఒట్టు, ఎందుకిలా వాగుతున్నాను?

ఏమిటీవేడి ఇవాళ? ఎండేనా? ఎందుకీదాహం? గొంతు ఆరిపోతూంది. భగవాన్! గ్లాసెడు నీళ్లు ఇచ్చేవాడులేడు. అవును నేను తప్పు చేశాను. నిజం కాని మావాళ్ళు నాకు భయంకరం అయిన శిక్ష విధించారు. అపఖ్యాతి అనే ఎడారిలో దాహంతో చావగొడ్తున్నారు. నేను తృప్తిగా కనీసం నీళ్లు తాగలేకపోయాను. జనం యేమోమో తాగుతున్నారు. వీళ్లు మావాళ్లుకారు. కసాయివాళ్లు. సలీమ్, నువ్వు లేవకు. వీళ్లు నీళ్లివ్వరు. కానీ ఇలాగే చస్తాను దాహంతో

నేటిరేయి ఇంత నీరసంగా ఎందుకుంది? చంద్రుని కళ్లు ఎందుకలా మూత్రాలు పడుతున్నాయి? వెన్నెల బిందువులుగా రాలుతునటురది. వెన్నెల కనిపిస్తుంది. కన్నీటి చుక్కల్నే తాగుదాం.

అయ్యో - పరీక్షలు వచ్చేశాయా నెత్తిమీదికి? వరండాలో అమ్మా, పమ్మా వళ్లువిరుచుకొని నోట్సు రాస్తున్నారు. నాకూ గుర్తుండదు ఈ భూమి - చంద్రుడు - వాటి సిద్ధాంతం. పరీక్షలు వచ్చాయంటే గంటలతరబడి బట్టీపెట్టేదాన్ని భూమి బొంగరంలా తిరుగుతుంది. దాని వెలుగుభాగం చంద్రునిముందుకు వస్తే వెన్నెల రాత్రులు అవుతాయి. భూమికి చంద్రునికీ దూరం కలకాలంగా ఉంది. ఉంటుంది. కొత్తసైంటిస్టులు అది నమ్మరట. నమ్మకపోదురుగాక నాకేటి భయము. నావరకు నాకు భూమి చంద్రునిలోంచి విడిపోయిన భాగం మాత్రమే ననిపిస్తుంది. అందుకే విడిపోయిన తన దేహంలోని భాగాన్ని కలుసుకోవడానికి భూమివెంట పరిగెత్తుతూంది. చంద్రునికి నోరుంటే ఎంత బావుండును. అతడు చెప్పగలిగేవాడు తన ఇష్టపూర్తిగా భూమిచుట్టూ తిరుగుతున్నానని.

హ హ్ హ్ ఎంత వింత-అక్కడ ఆకాశంలో కూడా స్వార్థం పురి విప్పకొని ఆడుతూంది. అక్కడ కూడా అదృష్టం బలవత్తరం అయిందే. అందుకే పాపం భూమి - చంద్రుడూ కలుసుకోలేక పోతున్నాయి. తాకలేక పోతున్నాయి, ఇహ ఇంతేనా? చంద్రుని కన్నీరు వెన్నెల జలపాతాలు కావలసిందేనా? కలయిక లేని ఈ కల్లోలాన్ని లోకం భరించలేదని కాబోలు నేటి రాత్రి నిశ్శబ్దంగా ఉంది. వాయువు స్తంభించింది. అమ్మ అజ్ఞాతంగా కూర్చోని జపంలో లీనం అయిపోయింది. రేయి ఈ విషాదదృశ్యంమీద కంబజి కప్పాలనుకుంటూంది. కాని వసంతంలో శృంఖలాలు వెదుక్కునే వెరిగుండెలవాళ్ళను ఆపగలవాడేడి? చంద్రుడు తేపతేప మబ్బుల ముసుగులను చీల్చుకుని వేగంగా ఉరుకుతున్నాడు. కాదు చంద్రుడు నిలిచే ఉన్నాడు. మబ్బులు, మబ్బులతో పాటు నా మంచం, నా ఇల్లు, నా మనసు అన్నీ చంద్రునివెంట ఉరుకులు పెడ్తున్నాయి, సలీం! చంద్రుడు వెరివాడిలా ఉన్నాడు. కాకుంటే ఎందుకలా భూమివెంటపడి ఉరుకుతాడు? ఏమిటి భూమికి చంద్రునికీ బంధం? వాళ్లు కలుస్తారా? కలుస్తారు పో - ప్రళయంరాదూ? అవును ఈ పరీక్షలూ ప్రళయం లాంటివే! భగవాన్! ఎలాంటి పరీక్షలో పెట్టావయ్యా, ఎన్ని కల్లోలాలు రేపావయ్యా?

అజీమ్ అక్క గాలిబ్ కవిత చదివించేది. గాలిబ్ కవిత చెప్పేప్పుడు ఆమె తన్మయురాలయిపోయేది. సురయా చూపులు, ఆమె చామన చాయ వదనంనుంచి చిన్ని చిన్ని కళ్ళనుంచి కదలే పెదవులనుండీ కదిలేవికావు. ఆ కదిలే పెదవులు ఏం పలుకుతున్నాయో! నిశ్శబ్దంలో కాగితంవీద పీలనాజూకు వేళ్లు కదలాడుతున్నట్లుండేది. సురయా శరీరంమీది ప్రతిరోమమూ కన్నుగా పరివర్తన చెందింది.

“నిన్ను బోలు దాని నేనేడ తెత్తును?”

అజీమ్ అక్క స్వీగ్ద్యక్కులు క్లాసునిండా పరచుకున్నాయి.

“గాలిబ్ కవి ఎవరిని ఉద్దేశించి ఈ చరణం ఆలాపించారో చెప్పగలరా?”

అజీమ్ అక్క వ్యక్తిత్వంలో ఆకర్షణ ఉంది. కాలేజీలోని ప్రతి రెండో అమ్మాయి ఆమె కురుల్లో ఇరుక్కుంది. పురుషులు ఆమెను చూస్తే చూపు మరల్చకపోయేవారు.

కాని దగ్గరికి వస్తే గౌరవంగా సంబోధించేవారు. అణకువగా ప్రవర్తించేవారు. అజీమ్ అక్కకు తన బలహీనతలు తెలుసు. నా రూపాన్ని చూచి చిలిపి భావాలు కలిగేవారు నా బుద్ధితో పోటీపడగలరా? నిన్నటికినిన్న ఒక కవి నన్ను ఉద్దేశించి కవిత చెప్పారు.

క్లాసులోని అమ్మాయిలంతా కాపీలు మూసి ఆ రోమాంచకమైన వలపును తమ గుండెలమీద రాసుకోవాలని ప్రయత్నించేవారు. అది కాల্পనిక రొమాన్స్. ఆ విషయం అందరికీ తెలుసు. అయినా దానిని కాల্পనికం అనే ధైర్యం ఏ ఒక్క అమ్మాయికీ ఉండేది కాదు. అజీమ్ అక్కలాంటి నిర్భయంగల ఆడది మరొకటి ఏది? ఏడేడు పరదాల్లో దాగటానికి అలవాటు పడిన పల్లెలనుంచి వచ్చిన అమ్మాయిలకు సంజ్ఞలు, సంకేతాలూ అర్థంకాకుంటే, ఫలానా అబ్బాయి నువ్వంటే పడి చస్తాడు ఏదో ఒకటిచెప్పు అని ఆజ్ఞాపించేది. అనేకసార్లు స్టాఫ్ రూమ్ లో ఆమెకు వ్యతిరేకంగా కల్లోలం రేగింది. కాని ఆమెకు యూరోపులోని అన్ని దేశాలకు చెందిన డిగ్రీలున్నాయి. వాటిని మోయాలంటే ఇద్దరు కూలీలు కావలసివచ్చేవారు. అలాంటప్పుడు ఆమెను కదలించడం ఎవరికీ తరమయ్యేదికాదు. ఆమె రీవిగా అనేది చాటుగా మొరిగేవాళ్లు ముందుకురావాలని.

సరే ఇదంతా ఆమెను గురించిన భోగట్టూ, అసలు కథకువస్తే ఆమె ప్రశ్న అడిగిందికదా! అలవాటు చొప్పున సురయా లేచినుంచుంది. అజీమ్ అక్క అలవాటేమంటే తానంటే పడిచచ్చే అమ్మాయినే ప్రశ్నించేది. కాని ఆ రోజు విచిత్రంగా సురయాను ఆపాదమస్తకం అవలోకించి తల ఆడించి “కాదు...నిన్ను కాదు. ఈ కవితలో...” ఆమె కనుచూపు అక్కడున్న రూపాలన్నింటినీ వెదికాయి.

“ఈ కవితలో గాలిబ్ కవి జమాల్ ను ఉద్దేశించారు. ఏమంటావ్ జమాల్?”

క్లాసుసాంతం ఆ కొత్త అమ్మాయివైపు తిరిగింది. ఆమె ఫస్టియర్ పిల్ల - వెర్రిది. వలపు జ్వాలలంటే ఎరుగనిది. తన అందాన్ని సైతం గుర్తించనిది. ముడుచుకొని కూర్చుంది. గొంతు ఆరుకుపోతూంది. భయంతో చేతిలోని పెన్ను గజగజలాడుతుంది. అమ్మాయిలంతా గొల్లుమని నవ్వారు. అది ఆమెకు వినిపించలేదు. పెనుగాలికి పతాకంలా రెపరెపలాడింది. అజీమ్ అక్క పీరియడ్ అయిపోయింది. ఆమె పర్సనల్ పుస్తకాలు జాగ్రత్తగా లెక్చరర్స్ రూమ్ కు చేర్చాల్సింది చేర్చకుండానే ఆమె క్లాసునుండి అమ్మలా సాగింది. గేటువైపు సాగింది.

అంగణంలో తల్లి కనిపించింది. ఆమెది నలుపురంగు, నల్లచీర కట్టుకుంది. మసి అంటిన చేతులు కడుక్కుంటూంది. ఏమిటదంతా, అమ్మను ఉద్దేశించి కవి కవిత చెప్పాడా? లేదే. ఒక నిట్టూర్పు విడిచింది. గదిలోకి వచ్చింది ఎక్కడా అద్దం కనిపించలేదు. అయినా గోడల్లో తన ప్రతిబింబాలు కనిపిస్తున్నాయి - పదులు - వందలు. అనేక కోణాల్లో తన ప్రతిమలు తనకే కనిపిస్తున్నాయి. చామనచాయ, చట్టిముక్కు, వెడల్పయిన వదనంలో చిన్న చిన్న కనులు - చెంపలమీది మొటిమల పంట - కనులు చితికిపోతే ఎంత బావుండేది! ముఖం తిప్పుకొని వెళ్లిపోయేవారు



కనిపించేవారుకారు. ప్లాస్టిక్ సర్జరీ బొంబాయిలోకూడా చేస్తున్నారు. చేస్తుండవచ్చు, కాని సైంటిస్టులు ఇంతవరకు రంగుమార్చే మందు కనిపెట్టలేదు! వెధవలు చంద్రుని మీదికి ఉరుకుతున్నారు. మనిషిరంగు మార్చలేనివారు చంద్రుని మీదికి మిడకడం ఎందుకో? ఆ దేవుడు ఇలాంటి అందవికారుల కుటుంబంలో ఎందుకు పడేశాడో? ఇహ ఇంటివాళ్లను ఆ అల్లాయే కాపాడాలి. నాన్నకు అబ్బో ఎంతోగర్వం. ఎండిన నారింజలాంటి నల్లని అమ్మముఖంమీద పడిచస్తాడు. ఒకళ్ళిద్దరుకారు ఏడుగురు నల్లని పిల్లల్ను కన్నారు. అమ్మ బొగ్గు నమిలించేమో పిల్లలంతా అమావాస్య రాతులయినారు అనేది బామ్మ. కూతురుకు పద్నాలుగేళ్ళు వస్తేచాలు నాన్న మార్వాడీ దగ్గరికి ఉరికేవాడు అప్పు అడగడానికి. కొన్ని నెలలు గడుస్తాయీ కొత్త అల్లుడు ఇంటికి వస్తాడు. ఇహ అతని ముందు తమ కష్టాల్ని గురించి ఏడుపు, కర్చులను గురించిన రొద. ఆ అల్లుళ్లు ఎలాంటివారయో అంటే ఒంటెలాంటివారు. మామిడి వరుగులాంటి క్లార్కులు. వాళ్లు - తమను తాము నలకూబరులనుకొని సురయాను “నీలమణి” “నల్లరాతిబొమ్మ” అనేవాళ్లు. సురయా ఏడ్చేది. తన నొసటా అలాంటివాడే రాసి ఉన్నాడనుకునేది. కుమిలిపోయేది. అయితే అలా కాలేదు. మార్వాడీలు ముఖం ముడిచారు. పెళ్లి ముహూర్తం చాలాసార్లు మారింది. ఈలోగా ఆమె తొమ్మిదో క్లాసులో ఫస్టున పాసయింది. ఇంతలో ఆ కార్కుకు జనాభా తగ్గుతుందని భయం అయింది. వేరేదాన్ని కట్టుకున్నాడు. తొమ్మిదోక్లాసు పాసందని తల్లి అంటే మెట్రిక్ కానిమ్మన్నాడు తండ్రి. మగపిల్లలు లేకుంటేఏం ఆడపిల్లనే చదివితామనుకున్నాడు. అయితే మిగతా కూతుళ్లకు రూపంతోపాటు తెలివీ లేకుండాపోయింది. మూడేళ్లు కాందే రెండోక్లాసు దాటలేదు. పెళ్ళయేవరకు, ఆరోక్లాసుకు వస్తే గగనంగా ఉండేది. అలాంటప్పుడు సురయా మెట్రిక్ పాసయింది. ఆ సంతోషంలో ఎత్తిపోయిన సంబంధపు దుఃఖం మరచాడు. సురయా దస్తూరి అందమైనది. తండ్రి ఆమె దస్తూరితో తనదాన్ని పోల్చుకొని సిగ్గుపడేవాడు. లెక్కల్లో నలభై, యాభై మార్కులు తెచ్చుకునేది. ఉర్దూలో అనేక కవితలు అప్పజెప్పగలిగేది. పగలంతా వలపు షత్రికలు చదివేది. కూతురు ఆసక్తికి తండ్రి మురిసిపోయేవాడు. ఆమె కోరింది హాజరు పరచేవాడు. ఆరోజుల్లోనే కొన్ని షత్రికలు ముందరేసుకుని స్త్రీ విద్యనుగురించి ఒక వ్యాసం రాసింది సురయా. అది చూచాడు తండ్రి, మురిసిపోయాడు. కనిపించినవాడికల్లా చదివి వినిపించాడు. దాన్ని హెడ్మిస్ట్రెస్ దాకా చేర్చాడు. ఆమె నిండు క్లాసులో ఆ వ్యాసం చదివి వినిపించింది. సురయా వీపుతట్టింది శ్లాఘించింది. దాంతో సురయా ఉక్కిరిబిక్కిరయింది. ఆమెకోదారి కనిపించింది. ఆకర్షించడానికి ఇదొక మార్గం అనుకుంది. తన వ్యాసాలు చూచినవారు కనీసం తనను చూచి ముఖం తిప్పుకోరు అనుకుంది. తొలిసారి పొగడ్త రుచి చూచింది. ఇహ ఆమె శరీరం సొంతం తాపంతో పరితపించింది. అప్పుడామె రచయిత్రి కావాలని నిశ్చయించుకుంది. తాను ఘాటయిన కథలు రాస్తుంది. జనం తనను చూద్దానికి ఆరాటపడిపోతారు. తాను మసిబొగ్గు అనేమాట మరచిపోతారు. ముఖాన

పెరిగిన మొటిమల పంటను పరికించరు. ఆ రాత్రి ఆమె రంగురంగుల కలలు కన్నది. తన ఖ్యాతి సుదూరప్రాంతాలకు వ్యాపించింది. మహామహా రచయితలు తన వలపువాకిట తలలువంచి నుంచున్నారు అప్పుడు తాను తనకు నచ్చిన రచయితను పెండ్లాడింది. రాత్రిసంతం తన పేరో తరవాత తన అభిమాన రచయితల పేర్లో రాస్తూ ఉండిపోయింది.

ఆరోజుల్లోనే సురయా మేనత్త ఒక సంబంధం తెచ్చింది. వాడు పోకిరి మజీద్. వాణ్ణి బాగుచేసే ఉపాయం అడగటానికి ఆమె తరచు తమ్ముని దగ్గరికి వస్తూండేది. మజీద్ మహాశయుడు చాలాకాలంగా మెక్సికో పరీక్ష ఇస్తున్నాడు. తప్పడానికి కారణం తన మాస్టర్ల దుర్మార్గం అని ఆరోపిస్తుంటాడు. ఆ మాట విని సురయా వాణ్ణి వెక్కిరిస్తుండేది. పగలబడి నవ్వుతుండేది. అయినా పెళ్ళయితే ముకుతాడు పడిన ఎద్దులా సురయా లొంగిపోతుందని మజీద్‌గారి తల్లిగారి దృఢవిశ్వాసం.

ఛీ, మజీద్ పేరు విని సురయా ఏవగించుకుంది. ఆ వెధవకు కవిత్యం ఏ చెట్టు పేరోకూడా తెలియదు. ఒకసారి తాను సలీమ్ వెంట కవి సమ్మేళనానికి వెళ్లింది. అక్కడ ఎంతెంత రసకులయిన కవులను చూచింది. తన కాలేజీవాడే ఒక యువకవి 'షాహిద్ రొమానీ' మీదినంచి దృష్టి మరల్చుకోలేకపోయింది. బక్కపల్చనివాడు-పాడవు వెంట్రుకలవాడు- బలహీన హస్తమున కంపించు సిగరెట్టు కలవాడు. అతని ముఖం నలుపు - పండ్లు పాకరవి. అయినా ఎంత ఆకర్షణుంది అతనిలో! కాలేజీ అమ్మాయిలంతా అతని పేరువింటే వెరివాళ్ళయిపోయేవారు! షాహిద్ కవితలోని ప్రతిపాదం సురయా గుండెలో హత్తుకుంటూంది.

ఒకనాడు షాహిద్ వికార రూపం చూచి జనం మూతిముడిచి ఉంటారు, ఇవాళో ఎంతటి హీరోలనయినా అతను కాలదన్నగలడు! మరునాడు సురయా ఆటోగ్రఫీ పుస్తకం కొన్నది. సలీమ్‌కు ఇచ్చింది. షాహిద్ సంతకం తెచ్చి పెట్టమన్నది. సంతకం చూచింది. ఆమె గుండె దడదడలాడింది. ఆ రోజు చాటుగా పలుమార్లు తనపేరు పక్కన షాహిద్ రొమానీ పేరు రాసింది, సురయా షాహిద్‌రోమాని. మళ్ళి చెరిపేప్పుడు చాలదుఃఖం కలిగింది. గుండె క్రుంగింది. సలీమ్ ఆమెను హేళన చేసింది. షాహిద్ మామూలు కవి అన్నది, బచ్చాగాడు అన్నది, కావాలంటే వెంటనే పరిచయం చేస్తానన్నది. అయినా ఆ బచ్చాకవికి పెద్దగా లిప్టే ఇవ్వద్దన్నది.

సాయంత్రం సలీమ్ వెంట వెళ్ళడానికి తయారవుతుంది. ఇంతలో అమ్మా, అక్కా గుసగుసలు వినిపించాయి. మజీదును మించిన సంబంధం సురయాకు దొరకదంటుంది అక్క. అక్కకు అయిదో పిల్లాడు కోటిపిల్లలా కొమ్మనంటుకొని కీ, కీ అంటుంటాడు. బలవంతంగా విడిపిస్తే ఏడుపు లంకించుకుంటాడు. ఇంటి చిక్కులకు విసిగి పెళ్ళాం మొగుడు పోట్లాడుకోని రోజుంటూలేదు. అయినా చెల్లెళ్ళ పెళ్లిళ్ళ చూడాలని మహా సంబరపడుతుంది.

సలీమ్ బాగా పురి ఎక్స్క్లెసివ్ బయల్దేరి ఇంటివాళ్ళందరిముందు తాను బి.ఎ. పాసయే వరకు పెళ్లిచేసుకోనని ప్రకటించింది. ఆ మాట విని తల్లి మూర్ఛపోయింది. అక్కనోట మాట రాలేదు. తండ్రి చాలాసేపటికి తేరుకున్నాడు. సురయాకు బి.ఎ. అయిందాకా పెళ్లి చేయనని ప్రకటించాడు. తాను వకాల్తీ చేసి ఇల్లు కట్టడమేకాక కూతురును బి.ఎ కూడా చదివించాడనే విషయం తిమ్మాపురం ప్రజలకు ఎరుకపరచాలనుకున్నాడు.

అంతే అనుకున్నంతే అయింది. కొత్త సంవత్సరం వచ్చింది. కొత్త అమ్మాయిలు వచ్చారు. అజీమ్ అక్క ఎప్పటిలాగే సురయాను మరచింది. జమాలను ఎన్నుకుంది. సురయా అజీమ్ అక్కకు ఫేర్ కాపీలు రాసిపెట్టడం నుంచి ప్రైవేటు ఉత్తరాలు అందించడం ప్రత్యర్థి కూటాల్లో గూఢచారవృత్తి అవలంబించడం వరకు అన్ని విధులూ నిర్వర్తించింది. సురయా మండిపడింది. నానా మాటలన్నది. ప్రాఫెసర్ల ముందూ, రచయితలముందూ జమాలను ఆడిపోసింది.

'జమాల వట్టి మొద్దుముండ, పిచ్చిది. మీ అదృష్టం బావుండి షాహిద్ లాంటి తెలివైనవారికి చదువుచెప్పుతున్నారు. నిజం. అజీమ్ అక్కను చూడండి పాపం' అని చట్టిముక్కు ఉబికించింది.

'జమాల ఎవరు?' షాహిద్ ఉలికి పడి అడిగాడు. షాహిద్ కాలేజీలో జరిగే కవిసమ్మేళనాల్లో విజయం సాధించిన్నాటినుంచి అమ్మాయిల్లో అతి విఖ్యాతు డయినాడు. అందమైన ప్రతి అమ్మాయిమీదా తనకే తొలిహక్కునుకునేవాడు.

'కాలేజీకి వచ్చిందిలే ఒక జాగీర్దారు కూతురు.'

సురయా షాహిద్ ను శ్రుతిపెట్టిన వీణలా చూచింది. తీగ తెగనుందో? పాడనుందో? షాహిద్ ను చూచుకొని కొన్ని రోజులుగా కలలు కనడం సహితం మానేసింది. ఏదోవిధంగా కాలేజీలో ఈ స్కాండల్ వ్యాపించాలని తహతహ లాడుతోంది.

"ఏం చెప్పనుంటావు, షాహిద్! పాడు ముఖమూ అదీ మామూలు కవితకు కూడా అర్థం చెప్పలేదు. ఒకసారి 'ఏమైందనుకున్నావు- అజీమ్ అక్క గాలిబ్ కవితకు అర్థం అడిగింది. ఒట్టు - తెలిస్తేనా?"

"అది సరే ఇంతకూ ఎవరి కూతురు?" షాహిద్ ముఖంలో కలుగుతున్న మార్పులను బట్టి సురయా గ్రహించింది - అతని సర్వేంద్రియాలు జమాలను అన్వేషిస్తున్నాయని.

"అయ్యో! నాకేం తెలుసు ఆ చచ్చినోడెవడో?"

"అవును అవునవును - నేనూచూచాను." షాహిద్ ధ్వనిలో పరాకు పసికట్టింది సురయా - మాటా మార్చింది.

"నిన్నటి నుంచీ గాభరాగా ఉంది. నిజం భయం. ఒట్టు - రాతంతా నిద్దర లేదంటే నమ్ము."

“ఏమి? ఏమైంది?” షాహిద్ బెదిరినట్లయి చేతితో జుట్టు సవరించుకున్నాడు.

“ఏంచెప్పమంటావ్ - వద్దంటుంటే అమ్మాయిలంతా నన్ను యూనియన్ కు ప్రెసిడెంటును చేశారు. ఇప్పుడేమో ఎవరో మంత్రిగారు వస్తారట ప్రారంభోత్సవానికి, వారికేమో ఎడ్జస్ రాసి సమర్పించాలి. నిజం నాకు చాలా భయంగా ఉంది. ఎలా రాస్తారో ఎడ్జస్ మంత్రులకు!”

“సరే ఎడ్జస్ రాసిస్తాను కాని ఒక్క షరతు” షాహిద్ చిరునవ్వుతో కొంటెదనం కనిపించింది.

‘నిజం!’ అని గంతేసింది. సురయా షాహిద్ బుజానికి తాకింది. (సలీమ్ ఏమంటుందంటే రాత్రొంబవట్లు కూర్చోని వెధవ వ్యాసాలు రాయడం ప్రయోజనం కాదు. నీకోసం మరొకరు కవిత రాయడంలో స్వారస్యంఉందని)

“ఇప్పుడిహ షరతులు గిరతులు పెట్టుకు. ఎల్లుండి నాకు ఎడ్జస్ కావాలి.”

“ముందు మీ ఫంక్షన్ కు ఆహ్వానం పంపండి. తరువాత జమాల్ తో పరిచయం చేయిస్తానని వాగ్దానం చేయండి.”

అయితే ఈ వెధవకూడా ‘మీరు’ అనడం మానడం లేదు. దౌర్బాగ్యుడు.

మరుసటిరోజు కాలేజీకి వెళ్లింది. జమాల్ సుందర సుకుమారహస్తం తన గుండెలమీద పెట్టుకుంది. తన దగ్గరి మిత్రుల్ని తోటలోకి లాక్కెళ్ళింది. అక్కడ సిగ్లతో వంకరతిరిగిపోయి, షాహిద్ కొంటెదనాన్ని గురించి, నిన్నటి అసభ్యవర్తనను గురించి వివరించింది. అజీమ్ అక్క ఆహ్వానమీద రేపటి సభకు వస్తున్నాడు - ఎందుకు? అచ్చంగా తనను చూట్టానికి.

వెళ్ళేపుడు అతి ప్రేమగా జమాల్ చేయి పట్టుకుంది. “జమాల్! నిజం నువ్వే అతిథులను ఆహ్వానించాలి. ఒట్టు నేను స్టేజీ మీదికి రాలేను. ఏమోనబ్బా నాకు భయంగా ఉంది. సిగ్లస్తూంది ఈ వార్త కాలేజీలో వ్యాపిస్తుందేమోనని.”

షాహిద్ సభకు వచ్చాడు. అతిథులమధ్య సోఫాలో కూర్చున్నాడు. వెనక స్కీట్ లో కూర్చొన్న అమ్మాయిల్లో గుసగుసలు బయల్దేరాయి, సురయా అంటే షాహిద్ పడిచస్తాడని.

సురయా స్టేజీమీద ఉదయించి, బహుపసందయిన ఎడ్జస్ చదివింది. అందరూ నివ్వెరపోయారు. మాటకు తప్పుతీసే ఖమర్ హుసేన్ సహితం మెచ్చుకున్నాడంటే అమ్మాయిలసంగతి అడుగనేలే? సురయా తన సాయం అర్ధించక ఏ రచయిత ప్రాపకం సంపాదించి ఉంటుందని అజీమ్ అక్క ఆలోచనలో పడిపోయింది. అంతకుముందు అజీమ్ అక్క వకే అడ్జస్ అందరిచేత చదివించేది. అది ఎక్కడిదంటే ఆమె ప్రెసిడెంటు అయినపుడు ఖమర్ హుసేన్ రాసిచ్చింది - పేర్లుమూతం మారేవి అంతే.

షాహిద్ సురయా గుండెలో గూడు కట్టుకున్నాడని అమ్మాయిలంతా ఏకగ్రీవాభిప్రాయానికి వచ్చారు. అందుకే స్టేజీమీద ఉన్న సురయాను నిక్కి నిక్కి చూస్తున్నాడని అనుకున్నారు.

సురయా మైక్ముందునుంచి జరగానే షాహిద్ పక్కనున్న అజీమ్ అక్కతో 'దీన్నంటారు మంత్రముగ్ధరచన' అని అన్నాడు.

'ఎంతైనా నా శిష్యురాలు!' అజీమ్ అక్క ధ్వనిలో అట్టడుగున దాగిన కావేషం కనిపించింది. ఆ మాటకు అజీమ్తోపాటు షాహిద్ కూడా పెద్దగా నవ్వాడు. వారి నవ్వు విని అంతా వారివేపు చూశారు. తరవాత డ్రామాలవంతు వచ్చింది. తీర్చిదిద్దిన కొండపల్లి బొమ్మలా జమాల్ స్టేజిమీద అవతరించింది. షాహిద్ ఆమెను చూచాడు. తన్నుతాను మరచాడు. పరాకులో అతని సిగరెట్టు అజీమ్ చంపకు తగిలింది. ఆమె చురున లేచింది. 'ఇందుకే మిమ్మల్ని అమ్మాయిల కాలేజికి పిలవంది. హద్దుపద్దు ఎరగరు.'

'క్షమించండి. నిజంగానే మాకు హద్దులేదు' అని చేతులు నలుపుకున్నాడు. తరవాత ఆమె మీదికి వంగి 'మీరు సంధాన విద్యావేత్తలని విన్నాను' గుసగుసలాడారు.

'హుష్... ఊరుకో అజీమ్ డ్రామాలో మునిగిఉంది.

'వీలేదు. జమాల్తో కలుపుతానని వాగ్దానం చేయండి. కాకుంటే ఇక్కడే అందరిముందు అల్లరిచేస్తా' పిల్లల్లా మంకు పట్టాడు.

"నాకేమీ తెలీదు బాబూ, సురయావల్ల పట్టుకో" అని చేయి వదిలించుకుంది. సంధాన విద్యలో సురయా ఆమెకు నిజమైన శిష్యురాలిగా నిరూపితం అవుతూంది.

డ్రామా ఏంబావుండలేదు. జమాల్ హీరోయిన్ పాత్ర నిర్వహించ లేకపోయింది. రొమాంటిక్ సీన్ వస్తే సంభాషణలు మరచి వణికిపోయింది. కాటుక మీసాలు పెట్టుకున్న సురయాచూచి, వాస్తవంగా వరుడు వచ్చి చేతికి ఉంగరం పెద్దున్నట్లు కుంచించుకు పోయింది.

సారాబాయి వగైరాలు గ్రీన్ రూమ్ లో జమాల్ నటనను గురించి విసుక్కుంటున్నప్పుడు మైక్ ద్వారా వొక ప్రకటన వెలువడింది. నవాజ్ రహమత్ లీగారి కూతురు జమాల్ అత్యద్భుత నటనకుగాను షాహిద్ రోమానీ బహుమానం ప్రకటించారు. హోలు మరొకసారి కరతాళ ధ్వనులతో ప్రతిధ్వనించింది. ఇద్దరే ఇద్దరు మిన్నకున్నారు. గోడవైపు ముఖం పెట్టి నవ్వుతున్న జమాల్ ఒకరై, చేతిలోవున్న ఎడస్ కాపీ అంచులు చించిపారేస్తూన్న సురయా రెండోది.

తర్వాత చర్చల పోటీ. అజీమ్ అక్క జడ్జిగా స్టేజి ఎక్కింది.

"చాలా కష్టపడ్డాను. సురయా ఉపన్యాసం కాస్తక్షణంగా విను." వికార్ షాహిద్ చెవిలో చెబితే ఉలిక్కిపడ్డాడు. నమ్మలేనట్లు చూశాడు. సురయా స్టేజి మీద టిక్కుటిక్కుమని కులుకుతూ కదులుతూంది.

వికార్ డ్రామాల్లో విలన్ వేషంవేసేవాడు. క్రికెట్ ఆడుతాడు. దారే వెళ్ళే అమ్మాయిలను చూచి ఈలవేస్తాడు. అమ్మాయిలకు అతడంటే అదురు. అందుకే షాహిద్ వంటి బుద్ధిమంతుల్లోకి అతని రాకలేదు. సురయా వికార్ పద్ధతిలో

స్వేజిమీద పొగలు జిమ్మే ఉపన్యాసం ఇచ్చినప్పుడు పాపం, ఈ అమ్మాయికి కీర్తికండూతి మెండయింది అనుకున్నాడు షాహిద్.

కాలేజీ సొంతం చూస్తుండగా సురయా ట్రాఫీ గెలుచుకుంది. షాహిద్ చాలా ఉత్సాహంగా ఆమెతో కరచాలనం చేశాడు. చిన్నపిల్లల్లా సురయా కొంగు పట్టుకొని మిరాయి ఇప్పించాలని మంకు పట్టాడు. సురయా ఒప్పుకోక తప్పలేదు.

అతిథులను సాగనంపడానికి జమాల్ గేట్ దాకా వెళ్ళింది. ఆమె ముఖపు మేకప్ ఇంకా పూర్తిగా వదలేదు. గోరింటాకుతో చేతులు ఎర్రగా ఉన్నాయి. చమ్మీ ఉన్న ఓణీ కండవాలా బుజాలమీద కప్పుకుంది. ప్రతి అతిథివెంటా కారుదాకావెళ్లి సవినయంగా “చాలాచాలా కృతజ్ఞతలు చాలా శ్రమ కల్గించాం” అంటుంది.

యూనివర్సిటీ పిల్లలంతా “చాలా చాలా కృతజ్ఞతలు” అని గట్టిగా అరచి జమాల్ ను అనుసరించుతూ సాగిపోతున్నారు. అదే సమయంలో షాహిద్ వొక నల్లషేర్వాని మిత్రునితో అటుగా వెళ్తున్నాడు.

“జమాల్ గారు! మిరాయి తినడానికి మీ ఇంటికి ఎప్పుడు రమ్మంటారు?”

“మా ఇంటికా?” జమాల్ కొండమీంచి దొర్లిపడిపోతున్నట్లనిపించింది. ఆమె కళ్ళలో మంటలు ఉమిసే తండ్రీ కనిపించాడు. జమాల్ స్వేజి ఎక్కిందని వారికి తెలుస్తే వెంటనే తుప్పుపట్టిన శుపాకీ మరమ్మత్తు ప్రారంభిస్తాడు.

“సురయా అక్కను అడగండి” ఆమె ముడుచుకుపోయింది,

“వీలేదు. మేం మిమ్మల్నే అడుగుతాం. మీరు గొప్పగా నటించారు. ఆ సమయంలో గాలిబ్ మహాకవి ఉంటే తన కవితకు వ్యాఖ్యచూసి పొంగి పోయేవాడు.”

“చాలా చాలా కృతజ్ఞతలు, చాలా శ్రమకల్గించాం” అని తప్పుకుంది.

“ఎవరాపిల్ల వెర్రిదానిలా ఉంది” అని అతని మిత్రుడు లాక్కుపోయాడు.

“సురయా అన్నీ నేర్చుతుంది” అన్నాడు షాహిద్.

పార్టీ సురయా ఇచ్చింది. కానీ తన ఇల్లు ఇరుకని సలీం ఇంటికి పిలిచింది. అంతమంది మగపిల్లల్ను ఇంటికవరు రానిస్తారు? విన్న మాటల్నుబట్టి ‘చలాకీ పిల్ల’ అనే బిరుదం ఇచ్చేసారు. తండ్రీ తిట్లుదాటి దెబ్బలదాకా వచ్చాడు. తల్లి, అక్కల ముందు అవమానించింది. అంతేకాదు, ఎవడో వొక కసాయిని పిలిపించి ‘నికా’ చదివిస్తానని బెదిరించింది. చదువుకున్న పిల్లను నికా కట్టుకునే కసాయి ఉండడని గ్రహించి ధైర్యం తెచ్చుకుంది. ఏర్పాట్లలో మునిగిపోయింది.

ఈ విందు ఆమె సలీమ్ ఇంట్లో ఏర్పాటుచేసింది. సలీమ్ నాయబ్ జంగ్ గారి వొకే వొక ముద్దుల కూతురు. ఆమెకు క్షయ పదేళ్ళనుంచీ కాలేజీకి వాస్తూందంటే

చదవడానికి కాదు విహారానికి యూనివర్సిటీలో కాస్తపేరున్న విద్యార్థినల్లా విందులనీ, వినోదాలనీ సతాయించేది. సలీం అన్నగ్రహం ఉంటే ఫస్ట్ డివిజన్ ఏమిటి తాసిల్దార్ కూడా చేతికి అందుతుందని కాలేజీలో చెప్పుకునేవారు. ఆమెకు మామలు, బాబాయిలు, అన్నలు అంతటా ఉండేవారు. ఫీజు మాఫీతో చదివే పిల్లలు ఆమె

దయాధర్మాలకై పడిగాపులు కాసేవారు. ఎలుక ముఖమూ, లోడితెడు మనిషి అయినా సౌందర్య రాశిగా చితిచే కవిరాజులకు కరువులేదు. అందువల్ల ఆమె కీర్తిచంద్రికలు యూనివర్సిటీని దాటి నగరంలోకి వ్యాపించాయి. నగరంలోని సాహితీ రంగం ఆమెకు చేరువ అయింది. ఊరినుంచి వచ్చిన తల్లిచాటు పిల్లలు కూడా ఆమె శిక్షణతో నగరంలో పేరున్న రచయితలుగా ప్రఖ్యాతి గాంచారు. వీరంతా సృష్టిలో మహాకవులు అనిపించుకున్న సలీమ్‌ను చూస్తే ఊరిలోని తల్లులను గుర్తుకు తెచ్చుకుంటారు.

అందుకే సురయా సలీమ్ ఇంట్లో పార్టీ ఏర్పాటు చేసింది. అక్కడికి మరి కొందరు స్నేహితురాళ్ళను పిలిచింది. వారిలో మసూద్ వొకటి. ఆమె సురయాకు ప్రాణస్నేహితురాలు మసూద్‌కు తనపేరు స్త్రీ వాచకంగా ఉండడం ఇష్టం ఉండేదికాదు. అందువల్లనే ఆమె తన ముఖంలోను, శరీరంలోను అడదనం అగుపించకుండా జాగ్రత్త పడుతుంది. ఆరోజుల్లో కాలేజీలోని అడపిల్లలు తమ పేర్లలోని స్త్రీ వాచకం తుంచి పారేయడం ఫేషన్‌గా భావించేవారు.

మసూద్ స్త్రీ సురయాలాంటిదే. ఒక ప్రాఫెసరువారు తన విరహమున దివికేతెంచనున్నారని ప్రకటించింది. ఆ ప్రాఫెసరు భార్య, పాపం కొద్దినెలల క్రితమే చనిపోయింది. వారు క్లాసులోకి వచ్చి తల్లిపోయిన పిల్లల పోషణకు సంబంధించిన చిట్కాలు అడిగేవారు. మసూద్ మాటిమాటికి లేచి ఏవేవో ఉపాయాలు చేప్పేది. ప్రాఫెసర్ అక్కడక్కడా మిగిలిన నల్లవెంటుకలను సరిచేసుకొని, జారిపోతున్న ప్యాంటు పైకి లాక్కుంటూ కృతజ్ఞతలు అప్పగించేవారు.

‘మసూద్ బీబీ చాలా తెలివైంది. ఈ కళ మీరూ నేర్చుకోవాలి. ఎందుకంటారా? వీటన్నింటి ప్రతిగా మీకు రానున్న వరుడు ఒకేవక ప్రతిఫలం అప్పగిస్తాడు - సంతానం.’

అదివిని సిగ్గు కోపం కలిసిన భావంగల నవ్వులు ప్రతిధ్వనిస్తాయి. ప్రాఫెసర్‌గారు కూడా తన పాచిపండ్లు బయట పెట్టి హే హే హే అని నవ్వుతారు.

‘జారీగారు నీకు ప్రతిఫలం ప్రసాదించాలనుకుంటున్నారు.’ సలీమ్ మసూద్‌ను ఉడికించేది.

మసూద్ ముఖం జేవురించేది, ఆమెలో సిగ్గుల నిగ్గులు కనిపించేవి.

మరొకటి రానా, ఆమెకు సురయాలాగే కీర్తిజ్వరం తగులుకుంది. ఆమె చాయ సురయాలా అమావాస్యరాత్రి కాకున్నా సంధ్యాసమయపు మసక చీకటి లాంటిది. కొత్త కొత్త మేకప్ పద్ధతులు అవలంబించి ఉడిగిన సంజలాంటి చాయకు తెచ్చుకుంది. సురయాకు, ఈమెకు ఒక తేడా ఉంది. సురయా మంచి వెంట తిరిగి వ్యాసాలు రాయించుకుంటుంది. రానా చుట్టూ అబ్బాయిలు ముసీరి, తాము రాసిన వ్యాసాలు ఆమెపేర ప్రకటించుకోవలసిందని ప్రార్థిస్తారు. ‘నేను సూర్యుణ్ణి, యూనివర్సిటీలోని ప్రతి పిల్లాడూ పొద్దుతిరుగుడు పూవు’ అంటుంది రానా.

తరచుగా ఆమె, సురయా యూనివర్సిటీకి వెళ్ళేవారు - ఊరికే - విహారార్థం. రానా ఏదో ఒక గేలరీదగ్గర సురయాను నిలిపేసింది. - ఎందుకో తెలుసా? తనతోపాటు కాలం నిలచి పోయిందని చూపడానికి. అప్పుడు ఏంజరిగిందంటే క్లాసులు వదలి వస్తున్న పిల్లలు ఏదోఒక నెపంతో అక్కడే తిరుగుతుండేవారు. అలాంటి సమయంలో ఈమె ఎలా ప్రవర్తిస్తుదనుకున్నారు? చుట్టూ ఎక్కడా నరవాసన లేనట్లు సురయా మెడలో చేతులేసి రేలింగ్ మీదినుంచి తొంగి చూస్తుంది-కిలకిలా నవ్వుతుంది.

మొన్ననే మూన్‌లైట్ ఎంజాయ్ చేయడానికి హోషరుబా వెళ్ళానే. వాళ్ళేదూ హమీద్ మళ్ళీ కారు తెచ్చాడే! నువ్వెందుకురాలేదే! ఎంత బావుందనుకున్నావే - ఓహో! అబ్బా నాకు భయమేస్తుందబ్బా! అన్నానే! ఇంటికి వెళ్ళిపోతానన్నానే! నాన్నకు తెలిస్తేనా చెప్పందుకుంటాడన్నానే! చూశావా మా అక్క ఇవాళ బలవంతంగా గోరింటాకు పెట్టింది. నేను వద్దన్నా విన్నది కాదే-యూనివర్సిటీ పిల్లలు ముదనష్టపాళ్లు వెక్కిరిస్తారో ఏమోనబ్బా! సిగ్గు వేస్తుంది.

వీళ్ళకాక జమాల్ మరో పిల్ల పులిని వేటాడాలంటే తుపాకి ఒక్కటే చాలదు. దడుచుకుని అరచే మేకపిల్ల కావాలి. అదికాక యూనివర్సిటీ పిల్లలు అంతా కదిలే మరలాంటి వాళ్ళు. వాళ్లతో నెగ్గడం అజీమ్ అక్కకు మాత్రమే వచ్చు. కాని సలీమ్, సురయాలకు వాళ్ళ ఆయుధపట్టు తెలుసు.

జమాల్ ఫస్టియర్‌లో చదివేది. తోటిఅమ్మాయిలను చిన్నమ్మల్లా ఆదరించేది. అయినా సురయా మూడు నాలుగుసార్లు కలుసుకున్న తరువాత బుజం మీద చేయిపేసి కాలేజీతోటలోకి తీసికెళ్ళింది. ఆమె రూపాన్ని పొగడినతీరు చూచి క్లాసు పిల్లలంతా అచ్చెరువొందారు. వాళ్ళు మెట్లెక్కుతూ దిగుతూ చూసే సురయా జమాల్ జడ అందుకొని వీపుమీద డప్పు వాయిస్తుండేది. సురయా తన టీఫిన్ డబ్బాలో గాజర్‌హల్వా తెచ్చేది. జమాల్ భవిష్యత్తును గురించి లెక్కరర్లకుసైతం నిరాశ కలిగింది. అయినా సాంస్కృతిక కార్యక్రమాలు వచ్చినపుడు ఆమెనే పిలవాల్సివచ్చేది.

అయితే ఈపిల్లలు కాక పార్టీకి యూనివర్సిటీలో పేరున్న మగపిల్లల్ను కూడా ఆహ్వానించారు. నగరంలోని నవ కవులు, రచయితలూ కూడారు. వాళ్ళ సురయా నుంచి జమాల్ దాకా అందరినీ స్తుతిస్తున్నారు.

బాబూ! రజాఆలమ్ రాలేదా! రజాఆలమ్... షోహిద్ వస్తూనే వాగుడు సాగించాడు. అతడు నేరుగా బార్ నుంచి వస్తూన్నాడని కాదు, అమ్మాయిలను చూస్తే అతని గుండె గంతేస్తుంది - నోరు అదుపు తప్పుతుంది.

'హయ్యో! మరిచిపోయాను' సురయా పశ్చాత్తాపం నటించింది. అది షోహిద్ జ్ఞాపకం చేస్తున్నందుకు, కాకుంటే ఆ కథలు రాసేవాడి ముఖం అంటేనే ఆవిడకు గిట్టదు. రజాఆలమ్ బట్టతల, ఎండిన ముఖంచూచి వాళ్ళాంతా 'ఎండురొయ్య' అనేవారు.



“చితమే మీరు రజాఆలమ్ ను మరవడం. సరేగాని ఈ విషయం అతని ముందు ఎత్తకండి.”

“అవును మరిచాను ఏం అతడేమన్నా నా ఫ్రెండా? ఆ ఎండురొయ్యను చూస్తేనే నాకు భయం.”

“అతడు పొరపాటున మిమ్మల్ని రన్ గుల్లా అనుకున్నాడేమో!” వికార్ అంటే అందరూ నవ్వవలసివచ్చింది.

“దాన్ని గురించి రజాఆలమ్ గుండెను అడగండి.”

“పోనీండి ఇప్పుడెందుకది.” సురయా గుండెమీదికి ఒక కొండ దొర్లివచ్చింది - అలా వచ్చిన కొండ సముద్రపు అడుగునకు కొట్టుకుపోయింది.

ఫ్రూట్ సాలడ్ చేస్తూచేస్తూ ఆమె చేతులు పోయాయి. అందరి మధ్యన కూర్చొని గంటగా పళ్ళపాట్టు వలుస్తూంది. సమయం వస్తే చక్కని వంటచేయగలనని నిరూపించడానికి ఆ పని. అంతకు గంట ముందే సేరు పాయసానికి చక్కెరెంతని సలీమ్ ను అడిగింది. అప్పుడు ఆమె జమాల్ కథ వినిపించింది. అదేమంటే - ఓసారి జమాల్ పులగం వండాల్సివస్తే అందులో మిరపకాయలు వేసింది!

“మీరు నన్ను హేళన చేస్తున్నారు. అసలు విషయం ఏమిటి చెప్పరాదూ.” షాహిద్ చట్టిముక్కు ఉబికించి అడిగింది.

“చప్పిదేమిటి మీ ఆడపిల్లల జాతి చాల కఠినమైంది. అబ్బాయిలం ఇక్కడున్నాం - మమ్ముగురించి ఆలోచించండి.”

“రజాఆలమ్ మాట మాటాడండి,” జమాల్ ఎంతో ఆసక్తిగా షాహిద్ ను చూచింది. సురయా ఆమెకు తన చీర కట్టించింది. సాధారణ మేకప్ చేసింది, ఆమె సింగారింపు చూచి తన గుండె చప్పుళ్లను జమాల్ అర్థం చేసుకుందనీ గ్రహించాడు.

“అదికాదు ముందు మా మాట వినండి” అన్నాడు జమాల్ ను ఉద్దేశించి.

“అవును ఇవాళ షాహిద్ కు మంచి ఛాన్సు దొరికింది” అని సురయా అందరినీ నవ్వించింది.

“అయినా పిచ్చి రజాఆలమ్ - పాపం” వికార్ మళ్ళీ జ్ఞాపకం చేశాడు.

‘నాముందు వాడిమాట తేవద్దు - వాడు గాడిద.’

‘అది వాడి కర్మ’ షాహిద్ అందరితో కలిసి నవ్వుక సంగరెట్టు వెలిగించాడు. తనకు రజాఆలమ్ ఎందుకు జ్ఞాపకం వచ్చినట్టు? అనవసరంగా సురయాను ఎందుకు ఏడిపిస్తున్నట్లు అనే ఆలోచనలో పడిపోయాడు. మంచిదే కానీ పాపం ఇంత కష్టపడ్డందుకు బహుమానం లభించాలిగా!

బట్టతల అలంకారాన్ని గురించి జమాల్ జోక్ బాగా పేలింది. ఎంత ప్రయత్నించినా సురయా నవ్వలేకపోయింది. అందుకు కారణాలు జమాల్ ఆమెను తేపతేప అక్కా అని పిలుస్తుంది. రెండు రజాఆలమ్ ‘కితాబు’ను గురించి మాటి

మాటికి రెట్టించడం ఎందుకు? అతనిదేమన్నా నిజంగా బట్టతలా? అదృష్టవంతుల్లా ముఖం కాస్త విశాలం అంతే.

‘ఒకసారి కిషన్ చందర్ సురయాను గురించి చాల మంచివాక్యం రాశాడు. చెప్పనా సురయా?’ సలీమ్ అడుగుతే సురయా జంకింది.

‘ఇదిగో సలీమ్ చూడు - నామీద ఒట్టు. చెప్పావంటే. చూడు మజాబ్ అన్నమాట నేనూ చెప్పేస్తాను.’

‘ఏమిటామాట? ఏమిటది?’ అందరిలో ఆసక్తి పొంగింది.

అసలు విషయం షాహిద్కు మాత్రమే తెలుసు. మాటా లేదు మట్టి లేదు. తనకు అంత పెద్దపెద్ద వాళ్ళతో పరిచయం ఉందని చెప్పుకోవడానికే ఇదంతా.

‘ఇహ కవిగొట్టి ప్రారంభింతామా...?’ షాహిద్ అడగ్గానే అందరూ అందుకు సంసిద్ధులయినారు.

ఈ పార్టీ పర్యవసానం ఏమైనప్పటికీ రజాఆలమ్ అదృష్టం పండింది. అతని విశాల వదనంమీద విధాత పేరు ప్రఖ్యాతులే కాక ఒక చురుకైన పిల్ల సాంగత్యం కూడా రాసిపెట్టాడని సురయా అతనికి విశ్వాసం గలిగించింది. ఏ ద్వారంలోకి ప్రవేశం లభింపని దురదృష్టవంతుల్లో రజాఆలమ్ ఒకడు. అతడు తన కథల్లో అభ్యుదయం, ట్రాజిడి, సెక్స్ చిట్కాలు అన్ని సమపాళంలో వేసేవాడు. అయినా అతని వంటకం నచ్చిన సంపాదకులు ఉండకపోవడం దురదృష్టం కాదూమరి! విసిగిపోయి స్వయంగా వక షుతిక ప్రారంభించాడు. అప్పుడు నగరంలోని చిన్నా, పెద్దా రచయితలు అతని నైపుణ్యాన్ని గురించి రాయసాగారు. ప్రతి రచయిత కర్తవ్యం ఏమిటంటే అతని షుతిక భారత దేశంలో ఏకైక షుతికగా కీర్తించడం - అతణ్ణివినా, మరొకణ్ణి కథాకారునిగా గుర్తించకపోవడం. ఇప్పుడు రజాఆలమ్ కథలు అచ్చుకావడమేకాదు. అతని కథల్ని గురించి సురయా రాసిన ప్రశంసావ్యాసాలు కూడా అచ్చవుతున్నాయి.

సురయా కాలేజీనుంచి బయటపడి స్కూలు టీచరు అయింది. రజాఆలమ్ క్లార్కు ఉద్యోగం వదిలేశాడు. కథలు రాయడమే అతని పని. పగలంతా సిగరెట్లు కాలుస్తూ కథలు రాస్తాడు. సాయంత్రం తాగి తూలుతూ సురయా ఇంటిముందు కూలబడి ఆమె పేరుపెట్టి పిలుస్తుంటాడు. మొదటిసారి అతను వచ్చినప్పుడు ప్రళయం వచ్చేసింది. లోనకూర్చున్న అమ్మా, అక్కా సురయా తాత్కాలికంగా చనిపోతే బావుండుననుకున్నారు. నాన్న మెడపట్టి రజాఆలమ్ ను గెంటాడు. బెత్తం అందుకొని సురయావైపు సాగాడు.

‘ఆగు అడుగు ముందుకువేస్తే ఉండను. లేచిపోతా’

వేలేత్తి అన్న సురయానుచూచి తండ్రి ప్రతిమలా నిశ్చేతనుడై నిలచిపోయాడు. ఆ బెదిరింపు విని తల్లి తల్లడిల్లింది. నిజంగానే లేచిపోతే అనుకుంది.

ఆమెకు పెళ్లికావల్సిన మరి ముగ్గురు కూతుళ్లు కనిపించారు. వాళ్లు ఎదుగుతున్నారు. వారిలో మొలుస్తున్న వయసు తండ్రితో మార్వాడీ దగ్గరికి వెళ్లు - అప్పులు తే అంటూంది. కాని అచ్చం అప్పులతో జీవితం లభించదే! సురయాను గురించిన గుసగుసలు, ముసి ముసి నవ్వులనుంచి హేళన నవ్వులదాకా వచ్చేశాయి. మంచి వాళ్ళెవరూ ఈ గుమ్మంలో అడుగు వేయలేకపోతున్నారు. ఎలా వేస్తారు? మెట్ల దగ్గరే రజాఆలమ్ కుక్కలా పడి ఉంటుంటే! సురయా వచ్చి అతని చేతికి మూడు, నాలుగు రూపాయలిచ్చి పంపితేగాని కదలడు. ఇంటివాళ్లకు ఆమెతో సంబంధం పలచబడింది. స్కూలునుంచి కాలేజీకి వెళ్తుంది. అక్కడ సంధాన కార్యక్రమంలో కొంతకాలం గడుపుతుంది. ఆతరువాత రజాఆలమ్ గదికి వెళ్తుంది. అంతకుముందు ఆ గదిని నాన్ రొట్టెలవాడు అద్దెకు తీసుకొన్నాడు. అందుకే అందులో ప్రవేశిస్తే పట్టపగలు కూడా అర్ధరాత్రిలా ఉంటుంది. సురయా దానికి సున్నం వేయించింది. ఇప్పుడా నల్లని గోడలు తెల్ల ముసుగువేసుకున్న సురయాలా ఉన్నాయి. రజాఆలమ్ ఆమెను గురించి ప్రశంసా కవితలు చదివినప్పుడు ఆ గదిలో దీపావళి రేయి పరచుకుంటుంది. ఆమె బాల్యంలో రచయిత సాహచర్యం కోరుకుంది. అది అక్షరాలా నిజమయింది. ఆ గది గోడల నిండా 'సురయా రజాఆలమ్' అని పెన్సిల్తో రాసింది.

తండ్రి దగ్గరికి వెళ్లి పెళ్లిని గురించి అడగమని సురయా రజాఆలమ్తో చాలసార్లు తగాదాపడ్డది. రజాఆలమ్ పద్దతి ఆమెకేమీ నచ్చలేదు. బాజాలు లేకుండా ఊరేగింపు లేకుండా ఎక్కడో గుప్ చుప్పిన నికా కట్టుకోవడం ఆమెకు ఇష్టంలేదు. అలా జరుగుతే తాను పెండ్లికూతురు కావడం, పెండ్లివిందులు జీవితాంతం కలగానే ఉండిపోతాయి. ఈలోగా రజాఆలమ్ మహబూబ్ నగర్లో తనకో తల్లి ఉందనీ, ఆస్తి ఉందనీ ప్రకటించాడు. ఆ మాటవిని సురయా పొంగిపోయింది. అత్త, ఆడబిడ్డలతో తగాదాలు పడొచ్చుననుకుంది. ముసలిదాన్ని ఆటలాడించ వచ్చుననుకుంది. ముసలిది తనబాధలు పడలేక రజాఆలంతో మొరపెట్టుకుంటుంది. ఆ విధంగా, ఊర్లో ఏమూలనో పడి ఉన్న ముసలిదానికి ఆయువు ప్రసాదించుమని ప్రార్థించింది. తన జీతం సొంతం రజాఆలమ్కు అప్పగించింది. అక్కడిఆస్తి అమ్మి ముసలిదాన్ని ఇక్కడికి తీసుకురమ్మంది. అవును డబ్బు లేకుండా పెళ్లికార్యం ఎలా జరుగుతుంది!

రజాఆలమ్ వెళ్లిపోయాడు. అప్పుడు ఆమె కళ్లుతెరిచింది. లోకాన్ని చూస్తే చాల మారిపోయింది షాహిద్ కాలేజీ ముగించుకొన్నాడు. బొంబాయిలో రోడ్లమీద తిరుగుతున్నాడు. జమాల్ విరహం భరించలేక పిచ్చవాడయినాట్ట. జమాల్ ఫిలాసఫీ ప్రాఫెసర్ భార్య అయింది. జీవితం గడుపుతుంది.

సలీమ్ టీబీ చివరిదశనుంచి జీవితపు తొలి మజిలీ చేరుకుంది. అప్పటి ఉర్దూ ప్రాఫెసర్ క్లాసులో భార్యకు సంబంధించిన కథలు వినిపిస్తున్నాడు. సలీమ్కు

తలనొప్పి అవుతే ప్రొఫెసర్ కు మనసులో మనసు ఉండడంలేదు. క్లాసులో 'జువ్వు' కవితను 'గాలిబ్' కవిత అంటున్నాడు. సలీం ఇప్పుడు పరదాలో ఉంటుంది. తన పాతస్నేహితులకు గూండాలని బద్మాపులని బిరుదులు ప్రధానం చేస్తుంది.

సురయా రజాఅలమ్ నుండి ఉత్తరం కోసం వేచివేచి సలీమ్ ఇంటికి చేరుకుంది. తానే ఆ ఇంటికి నియంత అయినట్లు సోఫాలో పడిపోయింది. సలీమ్ ఆమెకు విసనకర్రతో విసరుతూంది. చాయ్ చేసి తెచ్చిఇస్తుంది తన జీవితం వెలుగొందడానికి సంబంధించిన బ్యాటరీస్వేచ్చి సురయా దగ్గరుందని ఆమెకు తెలుసు.

జమాల్ కు తనను గురించి చాల గర్వం ఉండేది. షాహిద్ ను తననుంచి ఎవరూ వేరుచేయలేరని విర్రవీగేది. కాని ఏదో అదృశ్యహస్తం షాహిద్ ను బొంబాయి రోడ్లమీద విసరివేసింది, జమాల్ పెండ్లి ఫిలాసఫీ ప్రొఫెసర్ తో జరిగినపుడు సురయా స్వయంగా డోలు వాయిచింది. పాటలు పాడింది. స్వహస్తాలతో జమాల్ చేతిని వరుని చేతికి అందించింది.

ఇవన్నీ సురయా స్వప్నంలో చేసినట్లుంది. ఆమె జమాల్ ను, సలీమ్ ను పెండ్లికూతుళ్ళను ఎందుకు చేసింది? తాను పెళ్ళికూతురు కావడానికి నిరీక్షించింది గనుక. ఆమె జమాల్ తల్లియై జమాల్ పిల్లలను ఏల చిచ్చికొట్టింది? ఆమె దగ్గర పసి పిల్లల దుస్తులు చాలా కుట్టిఉన్నాయి గనుక షాహిద్ కన్నీరు కారుస్తూ జమాల్ కు ఉత్తరాలరాస్తే ఆమెకూడా వాటిని చదివి కన్నీరు రాల్చింది.

ఆమె కోరిందేమిటి? తాను చేసిందేమిటి? ఏమీ అర్థం అయ్యేదికాదు. షాహిద్ వెరివాడయి బొంబాయినుంచి వచ్చేవాడు. అప్పుడు జమాల్ ను పాగడాల్సివచ్చేది. సాగదీయాల్సివచ్చేది. ఏమిటది? వందలకొద్ది అబ్బాయిల అమ్మాయిల జీవితాలను తీర్చిదిద్దే బాధ్యత తనకెందుకు?

రజాఅలమ్ రావాలి. తానూ పెళ్ళికూతురు కావాలి. అత్తతో పోట్లాడాలి. పిల్లల్ని బాదాలి. తాను కూడా గుండాలకు దూరంగా ఉంటుంది. పరదాలో ఉంటుంది. పాపం రజాఅలమ్ తన కథలు వినిపించి వినిపించి శ్రోతలను క్షమాపణకోర్తాడు.

“క్షమించండి మా అవిడకు నిన్నటినుంచి డోకులు. నా బదులు కిషన్ చందర్ మీకు కథ వినిపిస్తాడు.”

ఆమె రేలింగ్ మీదినుంచి వంగింది. కరెంటు వాళ్ళపని చూస్తూంది, కూలీలు చీమల్లా ఉన్నారు. ఇనుప స్తంభాన్ని కరచుకొని ఉన్నారు. ఎటు చూచినా చుక్కల గుర్తులు -స్వీచ్చలు, ఉచ్చలు, రోడ్డుకు ఇటునుంచి అటు తాడు మధ్యన రెపరెపలాడే ఎర్రజండా.

ఈ శ్రామికులు అనంత కళలు సృష్టించ గలరు - ప్రదర్శించగలరు. ప్రవహించే నదులను నిలుపగలరు. ఆ నదికి అగ్గపెట్టగలరు. అందునుంచి విద్యుత్కాంతిని సృష్టించగలరు ఆ విద్యుత్తు వందలమైళ్లు పయనించి చుక్కలవల పరచగలరు.

కంపన - ప్రకంపన - ఉచ్చులు - ప్రమాదాన్ని హెచ్చరించు ఎర్ర జండా - ఒక మీట, దాన్ని నొక్కడం - లైటు వెలగడం - ఆ వెలుగుకు ఒక వెర్రిశలభపు ఆత్మరక్షణ, ఇంతే, ఇదే మనిషి కథ - వలపు గాధ

లోన గదిలో షాహిద్ జమాల్ మాట్లాడుకుంటున్నారు. గుసగుసలు నిట్టూర్పులు. వందలమైళ్ళదూరం అక్కడోక నది. నది ఒడ్డున బురద, బురదలో పురుగులు బిలబిలాడుతున్నాయి అక్కడే ఒక పతంగం కూర్చుంది - ఆలోచించింది - ఆ వరసలో చివరి మజిలీ చేరుకోవాలనుకుంది. ఇంతలో ఒక దివ్వె మండింది, వెలిగింది. ఇహ ఆ పతంగపు ప్రదక్షిణకు అంతం ఏది?

తాను ప్రమాదాన్ని సూచించు జండా అయింది. బయిట రెపరెపలాడుతూంది. తనకు ధైర్యం వుంది. సాహసం ఉంది. వాటిబలంతో తాను వంటరిగా ఇనుప స్తంభం పాతుతూంది. కదిలే తీవల స్వీచ్లను కలుపుతుంది. అది నిజమే. తన శరీరంలో కూడా కరెంటు పాకుతూంది. షాక్ అనిపిస్తోంది. వంటినిండా వేదనల తరంగాలు వెలుగుతూ ఉరుకుతున్నాయి.

ఎంత బరువైన బాధ్యత నిర్వహిస్తోంది తాను! తనకు ప్రమాదాలతో ఆటలు అలవాటే. అయినా వళ్లు వణకుతూంది. నేడు జమాల్ కప్పలేని కరెంటు తీగ. అంటుకున్నవాడు హారీ అనాల్సిందే, ఎంత ధైర్యం తనది? ముగ్గురుపిల్లలు, జబ్బుతో నున్న భర్తనుంచి జమాల్ను లాక్కొచ్చింది తాను. జమాల్ ఆరేళ్ళకితపు అందాలు అక్కడే వదిలేసినట్లుంది. ఆమె చేతులకు భర్త తలకు రాస్తున్న నూనె దుర్వాసన, చీరమీద చిన్నపిల్లవాడి మూతం - పెద్దపిల్లకు అల్లుతున్న స్వేటర్ అంటుకొని ఇక్కడిదాకా వచ్చింది. అలాంటి జమాల్ సిగ్గుతో ముడుచుకొని గదిలోకి వెళ్ళింది. అప్పుడు సురయాకు కూడా సిగ్గేసింది.

అంత అందమైన అతివ ఎంతలో భార్య అయింది! తల్లి అయింది! ఇహ జీవితాంతం వాటిల్లోనే మునిగి ఉంటుందేమో! అయినా ఆమె షాహిద్ ప్రేయసి అనే విషయం సురయా గుర్తుచేస్తుంది. జమాల్ బిడ్డకు జబ్బు చేస్తుంది. ఆమె మనసు మనసులో ఉండదు. ఇంట్లో ఏవో చీకాకులు. వాటితో సురయాకు మర్యాదలు చేయలేదు, అప్పుడు సురయా ఆజ్ఞాపిస్తుంది, ఏమని? షాహిద్కు ఉత్తరం రాయమని. ఎందుకని? రాయకుంటే అతడు ఇంట్లోనే దిగుతాడని.

అయినా ఆమె ప్రేమాభిమానాలను ఎవరూ గుర్తించలేదు. రేలింగ్ మీద వంగి వంగి కన్నీరు తుడుచుకుంది. బట్టతల రజాఆలమ్ కూడా ఆమెను గమనించలేదు. ఇప్పుడతడు ఊరినుంచి మిత్రులకు కథలు పంపడంలేదు. ఉత్తరాలు రాస్తున్నాడు. ఆ ఉత్తరాలు తానూ చూచింది. అన్నింటిలోనూ భార్య జబ్బును గురించి, పిల్లల ముద్దులను గురించేఉంది.

ఆమెకూడా భార్యకాగలదు, ఆమె కూడా పిల్లవాడు మూత్రించిన చీరకట్టుకోగలదు అనే విషయం జనం మరిచారు. తాను సంతోషాలు పంచడంలో

ఉదారంగా ప్రవర్తించింది. జనం తన విషయంలో లుబ్ధులు ఎందుకవుతున్నారు? తన అన్నగ్రహ ప్రవాహాన్ని అందరికీ అందించింది, అంతా దాహం తీర్చుకొన్నారు. తమ దారి చూచుకున్నారు, తననుచూచి తురున ఎగిరిపోయే రంగురంగుల పిట్టల్ను పట్టుకొనడానికి ఉరికింది, పిల్లలంటే కనికరం లేని చంద్రునివెంట పరుగులు తీసింది.

ఆమె తన కన్నీటి వరదకు కట్టుకట్టి పైకి చూచింది. గోడకు వ్రేలాడే బల్లమీద Toilet అని రాసిఉంది, ఈ ఖాళీ ఇంటిని షాహిద్ చాలా కష్టంగా సాధించాడు. జమాలను కలుసుకోవడానికి కాని ఆ బల్ల తన నొసట ఉన్నట్లనిపించింది సురయాకు. ఆమె కూడా ఖాళీఇల్లే. దీన్ని దయ్యాలకొంప అనుకున్నారు. అంతా విడిచివెళ్ళారు. ఇప్పుడు దాని గోడల్లో గడ్డి మొలుస్తోంది. గోడలగచ్చు అక్కడక్కడా పెచ్చుల్లేచింది.

ఈ ముంగిలిలోకి దాగుడుమూతలాడే పిల్లలేలరారు? ఇంతవరకు ఇక్కడ దీపం ఎందుకు వెలగలేదు? ఆమె చీకటిలో తలకొట్టుకొని తిరుగుతూంది. కేకలువేసి పిలుస్తోంది. ఎవడూ పలకడు. ఏడీ షాహిద్? ఏడీ వికార్? ఏడీ రజా? ఏరి వీరంతా?

ఆమె మొదలు నరికిన చెట్టులా మెట్లమీద పడిపోయింది.

ఎవరది? ఎవరక్కడ? ఎవరు డోలు వాయించేది? నిజం. అది డోలే - డోలు చప్పుడే. ఎవరో అపస్వరాలు వాయిస్తున్నారు. చ ఛ ఏమిటాపాట? సలీమ్, గుర్తుందా? నీ పెళ్ళిలో ఎన్ని పాటలు పాడాను? ఎంత హడావుడి చేశాను? ఇంట్లో పెళ్లి అయితే ఎంత సందడి - ఎంత వెలుగు! వెలుగే వెలుగు - సందడే సందడి.

బత్తోలుఉందే దానికి గోరింటాకు పెట్టుకోవడం గిట్టదు. కొండెంగలా నేనోమూలకు కూచోనని స్పష్టంగా చెప్పింది. కమ్యూనిస్టునని తిరిగేది. నాకైతే బాగనిపిస్తుందమ్మా! వధువులకు గోరింటాకు అలంకరించడం వాళ్ల చల్లని చేతులు తాకడం నాకు భలేసరదా. అందుకే జమాలకు బాగా గోరింటాకు పెట్టాను.

ఈ నిముషము బుర్రలకు ఏమైంది? భూమీ, చంద్రుడు వేరువేరుగా తిరుగుతున్నారని తెలీదా? వీరిమధ్యదూరం శాశ్వతంగా ఉండేదే - ఉంటుంది.

సలీమ్! ఎందుకింకా కూర్చున్నావు? వెళ్లు నీ మొగుడు ఎడబాటు భరించలేడు. పాపం. పద్యాల అర్థాలు మరిచిపోతాడు. నాకు తెలుసు నీవెందుకు కూర్చున్నావో? ఏదో శుభవార్త విందామని - అంతేకదూ? విను చెప్పతా, అమ్మ మళ్ళీ మజీద్ దగ్గరికి వెళ్ళింది యాచించడానికి. వాడు నిరాకరించాడు. వాడికి నేనక్కరలేదు. పెళ్ళాంకావాలి. తల్లిలేని పిల్లల్ను సాకడానికి. వాడికో ప్రాణంలేని బొమ్మకావాలి. వాడు నాకేం చేయగలడు? నేను సురయాను - సురయాను మూతం. నాకు నీళ్లుతాగించు. ఆ పచ్చికుండ ఎత్తి నామీద గుమ్మరించు. ఈ మూతం చేయలేవు? చాల్లే ఎందుకామాటలు? అవును నాకు ఎందుకు సాయం చేస్తావులే! నేనెవరికేం



## పాదాలు

వాళ్లకు సాధ్యం అవుతే నన్ను ఎముకలో మూలుగులా పీల్చి పారేసేవాళ్లు.

ఈ ఇంటికి వచ్చినపుడు అదృష్టం మీద నమ్మకం లేదు. అత్తవారింటికి వెళ్ళేకోడళ్లు తమ బలహీనతను అదృష్టంగా భావిస్తే పుక్కిటి పురాణం అనిపించేది. ఆ కోడలుపిల్లలాగే తిట్టుకుంటున్నా ఆ ఇంటికి వెళ్లడం తప్పడం లేదు. రోజూ రెండుసార్లు ఆ ఇంటికి వెళతాను. అసలు నేను మూడుసార్లు వెళ్ళాల్సింది. మహమూద్ అలా ఏర్పాటు చేశాడు. నేను నెలకు ముప్పైరూపాయలిచ్చేట్లు నాకు మూడు పూటలు వాళ్లు తిండిపెట్టేట్లు ఏర్పాటు.

యూనివర్సిటీ హాస్టల్లో ఈగల పులుసూ. రాళ్ల రొట్టెలూ మాన్పించడం కొందరి కుర్రాళ్ల సాహసానికి సాధ్యం కాదు. హైదరాబాదులో కొండల్ను చదును చేయడమూ సాధ్యంకాదు. మహమూద్ మాయదీపపు భూతంలాంటివాడని ప్రఖ్యాతి. అయినా అమ్మాయికి ఇవ్వవలసిన ప్రేమలేఖ లెక్కరర్కు చేరవేసేవాడు. అతనికి రహస్యం అని చెప్పింది. తప్పక ప్రాఫెసర్లదాకా పోయేది. అదంతా ఏమైనా నాకు మాత్రం నగరంలో ఒక గది ఇప్పించాడు. యూ.పీ. నుంచి వచ్చిన మంచి కుటుంబంలో భోజనం ఏర్పాటు చేశాడు.

గది మద్రాసు వాళ్లు కిరాయకు ఇచ్చారు. వాళ్లు కాఫీ, ఊరగాయలు, అప్పడాలబేరం చేసేవాళ్లు. దంచవలసిన వస్తువుల వర్తకం వారిది. కాఫీగుండ నానెత్తిమీద దంచేవారు. ఊరగాయల ఘాటుకు తుమ్ములవరస. తుమ్ములతో శుభం అయిన మెదడుకు రొయ్యలు వేసిన వాసన అందించేవారు. శ్మశానంలో చందనం చెక్కా, నీతిలో వేసిన పీనుగల వాసనలో ఉంటూన్నట్లు అనిపిస్తుంది.

సరిగ్గా సమయానికి పనులు జరగడం ఈ ఇంట్లోనే చూశాను. ఇంటికి పెద్ద పిల్లవాడు తలుపు తీయమని కేక పెట్టాడనుకోండి. మీరు కళ్లుమూసుకొని ఉదయం ఏడున్నర అయిందని చెప్పచ్చు. పెద్దమనిషి బయటికి రావడానికి తలుపు తెరిచిన చప్పుడయితే సాయంకాలం ఆరు గంటలయినట్లు. అప్పుడాయన పాలు పోయడానికి బయల్దేరుతాడు. తలుపు తట్టిన చప్పుడయితే రాత్రి ఎనిమిదియినట్లు. తరవాత గప్ చప్ ఇహ చప్పుడేగాదు. శ్మశాన ప్రశాంతత ఆవరిస్తుంది. తరవాత అడుగుల చప్పుడు గిన్నెల కదలికతప్ప ఏమీ వినిపించవు. ఒకనాడు మాత్రం నా గదిపక్కన ఒక ఆడది పడ్డట్టు, ఆమె ఆయాస పడుతున్నట్లుగా వినిపించింది. మర్నాడు యజమాని వచ్చి క్షమాపణ కోరాడు.

ఆ తరవాత భోజనం చేయాల్సిన ఇంటికి వెళ్లాను.



అది రెండుగదుల క్వార్టర్. మగవాళ్లగది ఖాళీగా ఉంది. గాలిపటాల కాగితాలు, విరిగిన కర్రలు, ఖాళీ సిగరెట్టు పెట్టెలు, ఫిల్ముల వాల్ పోస్టర్లు గుట్టల్లా పడిఉన్నాయి. ఒకమూలకు చిరిగిన చాప ఉంది. దానిమీద చిరిగిన మురికి బట్టలు పడిఉన్నాయి. దానిమీద ఒక ముదుసలి ముడుచుకొని పడి ఉన్నాడు. అతనిది నిప్పకోడిలాంటి పొడవైన మెడ. దాన్ని మోకాళ్లమధ్య ఇరికించి ముడుచుకున్నాడు. లోపలినుంచి ఒక ఆడది శ్వాససైతం ఆడనట్లున్నది. గుట్టమీద గుడ్డపేగులాంటిదేసి పెంచుతుంది. మహమూద్ కేకవేశాడు. ముసలివాడు ఉలిక్కిపడి లేచాడు. అప్పుడతనిమెడ ఆకాశంలో నక్షత్రాలమధ్య నడయాడుతున్నట్లుంది. అతడు మమ్మల్ని చూశాడు. దీక్షగాచూచి గుర్తించినట్లు చేశాడు. చాపమీద కూర్చోడానికి అనుమతించాడు.

“మురాద్నుంచి ఉత్తరం వచ్చిందా?” మహమూద్ సంభాషణకు ఉపక్రమించాడు.

‘మూడు నాలుగు నెలలో రావచ్చు,’ ముసలివాడు నిట్టూర్పువిడిచాడు.

‘రాకున్నా అతని ఆశతో జీవించడం మానేశాం.

అతనికి అది నచ్చలేదు. ఆశపెట్టుకోవడం వృధాపయాస. డెబ్బైఏండ్ల వయసులో అదే నేర్చుకొన్నది.’ అన్నాడు.

ఆశలు వదులుకుని జీవిస్తున్న వృద్ధుణ్ణి దగ్గరిగా చూచాను. అతడు మనిషిగా ఉండిందెప్పుడో తెలీదుగాని ఇప్పుడు మౌనం అస్తిపంజరానికి చర్మం తొడిగినట్లున్నాడు. అతని ముఖం ఆరిన దీపంలా ఉంది. కూలిన కొంపలా ముఖంలో మౌనంఉంది. అద్దదిద్దంగా పెరిగిన గడ్డం కదలాడుతుంది. రానున్న ఇక్కట్లలా జాలపాలు పెరుగుతున్నాయి. జీవితాంతం ఎడారిలో పాట్లుపడి ఇప్పటికీ అగ్గిమీద అడుగులేస్తున్న జాడలు అతని వదనంలో కనిపిస్తున్నాయి.

గదిలో మాసిన గోడలమీద ఉమ్మిచారలున్నాయి. ఆ ఫ్రేములో పికాసో ఆర్ట్ లాంటి అసమాన రేఖాప్రతిమలున్నాయి. ఒక కుర్రాడు సిగరెట్టు పీలుస్తున్నాడు. ఆడదాని రూపానికి చేప శరీరంఉంది. ఒకడు గాడిదమీద స్వారి చేస్తున్నాడు. దానికింద ‘బహుదూరపు బాటసారి! మమ్ము వెంట తీసికెళ్ళు’ అని రాసివుంది. భూతాలు, పక్షులు, పిచ్చుకల బొమ్మలకు లెక్కలేదు ఈ చిత్రలేఖనం లోపలదాకా కొనసాగుతున్న ఛాయలు కనిపిస్తున్నాయి. లోపలనుంచి ఒక పురుషుడు అతి అపస్వరంతో పాడుతున్నాడు, “బాల్యం నుంచే రసికాగ్రేసరుణ్ణి నేను” అని.

ఆ పాడేవాడు రఫీని తలతన్నాననుకునేవాడిగా కనిపించాడు.

మహమూద్ నా మంచితనాన్ని గురించిన కథలల్లి ముసలివాడికి చెపుతున్నాడు. నాకేమో ఈ ఇంటిని చూస్తే బుగులుగాఉంది. రోజూ మూడుసార్లు రావడం గండం అనిపిస్తుంది.

అమాంతంగా లోపలి పాట మూతపడింది. ఒక సన్నని మెత్తనిస్వరం వినిపించింది. ‘పెద్దన్న మిత్రులు వచ్చారు. పెద్దన్న మిత్రులు వచ్చారు.’ అమాంతంగా పరుగుపందెం మొదలయింది. గది గుమ్మానికి వేలాడే మురికి తెర కదలసాగింది.

తలుపులు కదిలాయి. ద్వారంనుంచి ఒక సుందరి చూస్తున్నట్లునిపించింది. ఇప్పుడు అటు చూడకుండడం నా నైతికధర్మం, చూపు తాకుతుంటే అదోలాఉంది. కాళ్ళు చేతులు మంచముద్దలయినాయి. ఇహ అక్కడ చేత్తో శిరోజములు సవరించు కుంటున్నారు. ముక్కుస్థానం తప్పిందేమోనని చూచుకుంటున్నారు. ఫోటోదిగడానికి తయారైనట్లున్నారు.

‘ముందు వీరి ఆరోగ్యంచూచి మేము ఈర్ష్య పడేవాళ్ళం. హాస్టల్ తిండి ఇలా చేసింది’. మహమూద్ చెప్పకుపోతున్నాడు.

అప్పుడు నన్నునేను చూచుకుంటే ఏడ్పువచ్చింది. ధైర్యం తెచ్చుకోవడానికి క్షాదాపాంటు చూసుకోవాల్సివచ్చింది.

తలుపు కొద్దిగా తెరుచుకుంది. ఆరేడేళ్ళపిల్లవాడు లోనికి వచ్చాడు. వాడు చొక్కాను మామిడి పండులా చీకుతున్నాడు. ఎరని పొడవైన వెంట్రుకలు ముఖంమీద పడుతున్నాయి. మమ్ములను దీక్షగా చూస్తూ మూలన నుంచున్నాడు. అతని ముఖంలో పిల్లల పసితనం బొత్తిగాలేదు. మార్మతికుని గుహ నుంచి బయటబడినట్లు భయం ఆవహించి ఉంది.

తెరవెనుక గాజుల చప్పుడు అవుతూనేఉంది. రఫీని తలతన్నిన పాటకాడు ‘మన్ తద్భుత్ హరి దర్హన్ కో లజ్’ అందుకున్నాడు.

‘సరే. ఈ డబ్బు తీసుకోండి. రేపటినుంచి ఇక్కడే భోజనం చేస్తారు.’

మహమూద్ జేబులోంచి డబ్బుతీశాడు. పిల్లవాడు నిలదొక్కుకొన్నాడు. ఆయకాంతంలాంటి ఆకర్షణ కుర్రాణ్ణి వృద్ధుని దగ్గరికి లాక్కొచ్చింది.

తెరవెనుక నాకు కొద్దిదూరంలో నాజూకు పాదాలు నడయాడుతున్నాయి. ఆ పాదాలు చక్కని చాయ్ ఛాయలో ఉన్నాయి. గోళ్ళకు రంగుంది. నాలోని చలనం వచ్చింది. నిశ్చలంగా కూర్చున్నాను. డబ్బులో గారడీ ఉంది. అది అందమైన పడుచు పాదాలను ఇంత దగ్గరికి లాక్కొచ్చింది.

కుర్రాడు లోపలినుంచి ఈ సువార్తవినే వచ్చినట్లున్నాడు. ఎందుకంటారా పాపం హరిదర్శనానికి తపించేవాడికి ఆకాశవాణి వినిపించింది. హరిదర్శనానికి ఉరికివచ్చాడు పందొమ్మిది, ఇరవై ఏళ్ళ పడుచువాడు గుట్టమీంచి గుండు దొరినట్లు ఊడిపడ్డాడు. సిగరెట్టు పట్టుకొనే భంగిమలో రెండువేళ్ళెత్తి ఒకే సలామ్, మా ఇద్దరికీ పంచేశాడు నుంచున్నాడు. ముసలవాడిచేతిలో వణుకుతున్న నోట్లను చూస్తున్నాడు ముఖం అందమైందే. గాలి తిరుగుడుకు అవతారం మారింది. వెంట్రుకలు దిలీప్ కుమార్లా పెంచాడు. ప్యాంటు చిరిగి, మురికి పట్టింది, ప్యాంటుది ఒక కాలు మోకాలుదాకా మడిచాడు.

‘వీరు మురాద్గారి తమ్ముడుగారు షాహీజాద్ గారు’

“ఆదాబె ఆరజ్”

“ఆదాబె ఆరజ్”

అక్కడున్నవాళ్ళలో చిన్నకురాడు అనవసరంగా కనిపించాడతనికి. లాగి రెండు గుద్దులు గుదాడు. పిల్లవాడు తల్లిడిల్లాడు ఏడవలేదు. వెంటనే కురాడి కాళ్ళుపట్టుకొని లోనికి విసిరేశాడు.

పాదాలు గడగడలాడాయి. కదిలిపోయాయి.

“ఈ వెధవను చూస్తే నా వళ్ళు మండుతుంది” అని మావైపు చూచి చిరునవ్వు నవ్వాడు. వాడు నాకు కసాయిలా కనిపించాడు. నా గుండెలో మంటలు రగిలాయి.

“మీరూ మా అన్న దోస్తులేనా?” ఒకరకం పోజుపెట్టి మాదరికిచేరి కూర్చున్నాడు. వాడి చూపులు వృద్ధుని చేతిలో పిచ్చుకలా ముడుచుకున్న నోట్ల మీద ఉన్నాయి. లోపలినుంచి కురాడి ఎక్కిళ్ళు వినిపిస్తున్నాయి. ఇప్పటిదాకా పాదాలు కదలాడిన చోట వెలుగులు కనిపిస్తున్నాయి.

“కాదండీ నేను మహమూద్ గారితో యూనివర్సిటీలో చదువుతున్నాను”

“అయితే మీ ఆనందాలకు అంతేమి?” మరి కాస్త దగ్గరికి జరిగాడు.

“ఏదో కాలం గడుపుతున్నాం”

“థిలీలో మా అన్నకూడా హాయిగా... ..” అతని చూపులో ఈర్ష్య గోచరించింది. గోడమీద తన అన్నకు సంబంధించిన కలర్ ఫిలిం చూడసాగాడు.

నాకూ గోడమీద రంగులు వ్యాపిస్తూ కనిపించాయి. వెలుగు చిమ్మింది. రంగుగాజుబుడు బలికాయి. రంగులు, రంగులు, అనేక రంగులు. రంగురంగుల వలయాలు. రంగులు ముడుచుకున్నాయి. ఒకేరంగు ఎరుపు-అరుణిమ-అంతటా కనిపిస్తూంది. గోడ ఎరుపు. బట్టలు ఎరుపు. గోడమీద పెన్సిలు బొమ్మలు ఎరుపు. పెద్దమనిషిగడ్డం ఎరుపు. నడయాడిన పాదాలు ఎరుపు. పాదాల నంటిన చీరఅంచు ఎరుపు. ఆ ఎరుపు అందమైన పాదాలను కాటువేస్తున్నట్లున్నది.

ముసుగులో దాగిన ముఖం, తెరవాటున కదలాడిన పాదాలు నా మతి పోగొడ్తున్నాయి.

“నా కొడుకు కడుపుకట్టుకొని డబ్బు కూడబెడ్తున్నాడు” పెద్దమనిషి బలం పుంజుకొని అన్నాడు.

“మురాద్ బిజినెస్ చేస్తున్నాడా? ఉద్యోగమా? వేలు సంపాదిస్తుండవచ్చు.” నా మీద ప్రభావం వేయడానికి కాక, పెద్దమనిషిని ఓదార్చడానికి అన్నాడు మహమూద్.

“మహమూద్ మియా, ఏంలేదు మురాద్ది మంకు, చప్పున బోలెడు సంపాదించి తెస్తానంటాడు.” వేల సంపాదనకు సాక్ష్యం చూపలేక అన్నట్లు అన్నాడు.

“బావుంది. అలా అనుకుంటే మీకు కష్టంకాదూ!” ఏదో అనాలని అన్నాను.

“ఏమిటా వాగుడు” ముసలాయిన నన్ను కొట్టేంత పనిచేసి “మేం మంది సంపాదన మీద బతుకుతా మనుకున్నావా? నీకేం తెలుసు మేం ఎలా బతికామో! ఈ డబ్బు మాకో లెక్కా? కాల తన్నేవాళ్ళం” అని నోట్లను నేలక్కొట్టాడు. వెంటనే పవిత్ర గ్రంథాన్ని పడేసినట్లు అందుకున్నాడు.

తెరలో భూకంపంలాంటివి వస్తున్నాయి. గాజుల గలగలలు నిట్టూర్పులుగా మారాయి. ఆ పాదాలుకూడా అవతారం మార్చాయి. అవి నల్లగా ఉన్నాయి. ముడుతలు పడ్డాయి. కాళ్లు పగిలాయి. వేళ్లు వంగిపోయాయి. గోళ్లకు రంగులేదు. నల్లగా ఉన్నాయి. అవి పారాణి పులిమిన పాదాలు కావు-దెబ్బలు తిని గాయాలయిన పాదాలు, విశాలమయిన ఎడారిలో ఎండకు నడిచి నడిచి అలసి, సాలసిన పాదాలు!

ఆ నాటినుంచి అక్కడికే భోజనానికి వస్తున్నాను. భోజనంచేయడం నేనొక్కణ్ణేనా? నావెంట పిల్ల కుర్రీద్, షహజాదా, ముడుచుకున్న బాబాయి, తెరలోపల జీవితంలో ఓడిపోయిన వికారపాదాలు, ఆవేదనలో తిరుగాడే అందమైన పాదాలూ అన్నీ ఉంటాయి. అందరూ నాతోపాటు నోరు తెరుస్తారు-మూస్తారు. ఊహాభోజనం చేస్తారు. ఆ కళ్ల గుంపులో కూర్చుని వంటరిగా వాళ్ల ఎముకలు కొరుకుతున్నాను. ఈ రొట్టెల్లో బాబాయి కన్నీరు, వదిన నిట్టూర్పు, కుర్రీద్ షహజాదా ప్రేమల అరుపులు కలిసివున్నాయి. ముప్పైరూపాయలిచ్చి ఈ రొట్టెలు తినే హక్కు సాధించాను. ఇప్పుడిహా ఈ ముప్పైరూపాయల ఆశను ముక్కలు చేయడమూ అనర్థమే. వీటితోనే ఈ ఇంటివాళ్లలో ఇంకా ప్రాణాలున్నాయి. పోటాడుకునే శక్తి నిలిచి ఉంది. అందుకోసమన్నా నేను రెండుసార్లు రావాలి. నా పరిస్థితి ఉరిశిక్ష వినిపించడానికి రోజూ తీసుకొనివచ్చే కైదీలా ఉంది.

నేను రాగానే ఇంట్లో గడబిడ మొదలవుతుంది. కోడలు సోమరితనాన్ని గురించి బాబాయి తిట్లు, సోపనలు మొదలు అవుతాయి. జవాబుగా లోన గాజుల గలగలలు వినిపిస్తాయి. పాటపాడేముందు తల ఆడించే హీరాబాయి కూనిరాగాలు వినిపిస్తాయి. నా నిరీక్షణ పాటకోసం. వాస్తవంగా నాకు ఈ ఇంట్లో ఎవరిమీదా సానుభూతిలేదు. ఆ కూనిరాగం వినడానికే ముప్పైరూపాయలు ఇస్తున్నాను. లోన గిన్నెల చప్పుడుతోపాటు షహజాదా పాట ప్రారంభిస్తాడు. 'వెధవల్లారా!నాకూ మిగల్చండి.'

"అంత గట్టిగా అనకు చిన్నన్నా, బయటినుంచి మిగిలివచ్చింది తినండి", ఖుర్రీద్ ధ్వని తగ్గించి మెల్లగా అంటాడు.

ఖుర్రీద్ నాకు స్నేహితుడయినాడు. ఇంటిలో అతనిది విచిత్రస్థితి. వారికి కోపంవస్తే వీణ్ణి బాదేవారు. వరుసగా ఉపవాసాలు, అనంతం అయిన దదిద్రం ఏడేళ్లపిల్లవాడికి పదిహేడేళ్ల అనుభవమూ జాగ్రత్తా కలిగించాయి. సన్నగొంతు పసితనపు నవ్వుతప్ప బాల్యపు లక్షణాలేమీ కనిపించవు. అణాకోసం పారిగిండ్లకు సామానులు తెచ్చిపెడ్తాడు. ఒక టీచర్ పాపను ఎత్తుకున్నందుకు రోజూ బేడ ఇచ్చేది. అదే ఆ ఇంటికి ఆశ. అదే రాబడి. పాపను ఎత్తుకొనీ, ఎత్తుకొనీ నడం ఒకవైపుకు వంగిపోయింది. బరువుమోస్తే ఆయాసం వస్తుంది. నోసటి నరాలు పొంగాయి. ముక్కు కొనకు చెమట చుక్కలు నిలుస్తాయి. ఇంటిలో అందరినీ మించిన బాధ్యత అతనిదే. వస్తువులు కుదువపెట్టడం, ఇంటిగౌరవాన్ని కాపాడడం అన్నీ అతడే చేసేవాడు.

అతనికి కథలు వినడం బహుశుష్టం. అరేబియన్ నైట్స్ కథలన్నీ నోటికివచ్చు. అతడు ఎవరినైనా అసహ్యించుకుంటే అలావుద్దీన్ అద్భుతదీపం కథలో మార్చుకునితో పోల్చేవాడు. గోడమీద ఆ మార్చుకుని బొమ్మ వేస్తాడు. అతడు తనకు కలిసిన కొత్తవాళ్ళను సాధారణంగా ఒక ప్రశ్న అడుగుతాడు.

‘అన్నా, మీకోపైస దొరికిందనుకోండి, ఇల్లుసొంతం నిండేంత వస్తువు కొనాలనుకొన్నారు. అది ఏది?’

‘ఏమిటి?’ నాకర్థంకాక తలగోక్కున్నాను.

‘మీరు చెప్పండి’

‘కాదు మీరే’

‘సరే నేనే చెప్పతాను గాలి కొనితెస్తాను ‘అని పెద్దగా నవ్వాడు. నవ్వీ నవ్వీ అతని ముఖం కందగడ్డ అయింది. నవ్వుతూనే తండ్రితో ‘అబ్బా! అబ్బా అన్నకు తెలీదు పైసకుకొనే గొప్పవస్తువేదో’ అన్నాడు.

ఆ నవ్వువని ఉలిక్కిపడ్డ తండ్రి వాణ్ణి ఒక తన్ను తన్నాడు. ‘దీపం ఎందుకు తేలేదు?’ అని అడిగాడు.

‘అవును మరచాను’ అని తలవంచుకున్నాడు.

“మీకు ముగ్గురు రాజకుమారుల కథతెలుసా?” అని ఆ కథ చెప్పడం ప్రారంభించాడు. బాబాయి బారి నుండి బయటపడాలంటే వారికథ చెప్పేవాడు. తిండి....తిండి....తిండి....తినడానికే వారు లోకంలో అవతరించారు. తండ్రితాతల కొంప తినేశారు. పొలాలు నమిలి మింగేశారు. పిన్ని నగలు పిండికొట్టి బుక్కేశారు. వారికి వందలరకాల నోరూరించు రుచులు తెలుసు వందలవంటల పుస్తకాలు చిరిగి నా చాపకింద దాచి ఉంచారు, కాస్త డబ్బు చేతికివస్తే ఆ వంటలు చేయించాలని.

బాబాయి నోరుకదపక నిశ్శబ్దంగా ఉంటే నాకో ఆలోచన వచ్చేది. వారేవో ఊహాలోకాల్లో విహరిస్తున్నారని. ఎండురొట్టెలకోసం వేచివేచి కవాబుల కోసం ఎవరెప్పు శిఖరం అధిరోహిస్తారు. పాలసముద్రంలో ఈదులాడుతారు. మిరాయిల ద్వీపాలు ఎక్కుతారు. రకరకాల వంటకాల్లో కూరుకపోతారు.

ఈ ఇంట్లో రొట్టెలు లెక్కించి ఇస్తారు. కూరలతో నాలుక చెడింది. ఇక్కడ తినడం ఇష్టంలేదు. అయినా ఆ అందమైన పాదాలు-అవి నన్ను వదలడంలేదు. ప్రతిరోజూ నా రాక తెలిసి ఆ పాదాలు తెరదగ్గరికి చేరుకుంటాయి. ఆ అడుగుల సవ్వడి నాకు తప్ప మరెవ్వరికీ వినరాదు. ఖుర్షీద్ మౌతం అప్పుడప్పుడూ నన్ను చూస్తాడు. కదిలేకాళ్ళను చూస్తాడు. పిల్లలతో ఆటలో పడిపోతాడు.

పిన్ని కర్ర ట్రేలో నాలుగు రొట్టెలు, అసహ్యంగా కనిపించే కూరా తెస్తుంది. “బిడ్డా! రొట్టెలు ఎక్కువ తేలేదు అనుకోవద్దు. ఎంగిలిపడ్తాయని తేలేదు. అవుసరం అవుతే అడుగు.”

“ఎందుకు పిన్నీ! ఇవే ఎక్కువ, కాస్త తగ్గించండి” మొహమాటానికి అనేవాణ్ణి.

షాహజాద్, ఖుర్షీద్ చూపులు ఆశగా నన్నూ, నిరాశగా పిన్నినీ చూస్తుండేవి. షాహీజాద్ వచ్చి నా పక్కన కూర్చుంటాడు. ఖుర్షీద్ పిల్లవాణ్ణి పట్టుకొని చాపమీద కూలబడ్డాడు. పిల్లవాడు రొట్టెల్నుచూచి ఏడుస్తాడు. నేనో రొట్టెముక్క పిల్లవాడికి ఇస్తాను. నా దాతృత్వంమీద షాహీజాద్ కు కోపం వస్తుంది. “వెధవ పుక్కెపు తిండితిని బలుస్తున్నాడు మీరు వాడికి రొట్టె ఇవ్వకండి” అంటాడు. “మున్నా ఇటుతే కాకికి ఇస్తా” అని రొట్టెముక్క లాక్కొని నోట్లోవేసుకుంటాడు.

బాబాయి తల మోకాళ్లలో ఆనించి ముఖం దాచుకొంటాడు. ఇంతలో దగ్గుపార వస్తుంది. ఉక్కిరిబిక్కిరయి ఏదో చెప్పాలనుకుంటాడు, నా నోట్లో ముద్ద విషంలా అనిపిస్తుంది. ఖుర్షీద్, షాహజాద్, మురాద్ భార్య, పిన్నీ-వీళ్లనరాల్లోంచి లాగిన రక్తంలో నా వేళ్లు మునుగుతున్నాయి!!!

“మీదేంచేస్తుంటారు” ముంచుకొస్తున్నసిగ్గును కప్పపుచ్చుకోవడానికి షాహీజాద్ ను అడిగాను.

“ఏంచేయను? ఏమీచేయను” అన్నాడు నా భోజనంమీద చూపు నిగిడించి “నాల్గుసార్లు మెటికీ పరీక్ష ఇచ్చాను” అన్నాడు ముద్దమింగుతున్న నన్నుచూచి.

“ఏంచేయాలనుకుంటున్నారు?”

“నాకు ఫిలింలైనులో పోవాలని ఉంది. కొద్దిగొప్ప డ్యాన్సునేర్చుకున్నాను పాటకూడావచ్చు” ఆవులిస్తూ అన్నాడు.

“చిన్నన్న జానీవాకర్ అవుతాడు” ఖుర్షీద్ అందించాడు.

“నోర్మాయ్ బే” ఒక్కతన్ను తన్నాడు అఖ్లాఖ్ సాహెబ్. “జానీవాకర్ అంటే నాకిష్టం. తాగుబోతు పాత్ర వాడికంటే బాగా చేయగలను. కాని ఫిలింఫీల్డులో అందమైన అమ్మాయైనా ఉండాలి, గట్టిసిఫారసైనా కావాలి.”

“ఒకసారి చిన్నన్న వదిన గొలుసుతీసుకొని.... ....” ఖుర్షీద్ ఏదో చెప్పబోయాడు కాని షాహీజాద్ పళ్ళురాలేట్లు చెంపవాయించాడు. ఈ గొడవచూచి బాబాయి మేల్కొన్నాడు. లోకం ఎలాఉందో చూద్దానికి మేల్కొన్నట్లున్నాడు. లోకంలో వ్యాపించిన అంధకారం, అన్యాయం, ఆకమంచూచి తన “ఉటోపియా” లోకి వెళ్లిపోయాడు.

“మా నాన్నగారికో పిచ్చి, కొడుకులను పెంచి పెద్దవాళ్లను చేస్తే పైస పైస రాబట్టాలను కొంటారు, వారికి తిండిని గురించి తీవరం ఎక్కువ. అన్నను బి.ఏ.చదివించడానికి నాలుగువేలు పోశాడు. ఇప్పుడు చూడండి ఇక్కడ మా వదిన ఆరిపోతూంది. నన్నూ అలాగే చేయాలని ఎత్తు”

మాట్లాడుతున్నా అతని దృష్టి నా తిండిమీదనే ఉంది.

“నేను ఒప్పుకోలేదు. మిలటరీలో దరఖాస్తు ఇచ్చాను-చేరాను కాని ఏంచెప్పను- నెలరోజుల్లోనే ఎముకలు నుసి అయినాయి. గండంగడిచి బయటపడ్డాను. ఇప్పుడిహ ఉద్యోగం అంటే అసహ్యం నాకు. ఇవ్వాళకూడ రుచిగా ఉన్నట్లుంది.” అని గుటకలు

మింగాడు -మూడో రోట్టె ముట్టుకోకుండా భోజనం ముగించాలని ఆతని ఉద్దేశం.

“అన్న వస్తే కొంతడబ్బుతీసుకొని బొంబాయి వెళ్లి ప్రయత్నిస్తాను.”

“పాపం, ఇంటి కర్చుకు ఇబ్బందిగా ఉన్నట్లుంది.” అందమైన పాదాలను చూచి అనాలని అన్నాను.

“ఖుర్షీద్ బాగా సంపాదిస్తాడు. కాని మా ఇల్లే అంత. ఎంతవచ్చినా ఇంతే.” అన్నాడు కాళ్లు ఊపుతూ.

క్రమక్రమంగా ఆ ఇంటి విషయాలన్నీ నాకు తెలిసిపోయాయి. పరిచయాలూ పెరిగాయి. పిన్ని తలుపు వారకూర్చొని తన పిల్లిగొంతుతో గంటల తరబడి మాట్లాడేది, కొడుకుల లక్షణాలు, పాఠశాలల ముచ్చట్లు, మొగుని నవాబులాంటి ఖర్చూ, కోడలు టెక్కులూ ఎన్నో చెప్పేది. కోడలుమీద చాడీలు మెండు. కోడలుకు హిస్టరీయా! వంట తప్పించుకోవాలని మూడుసార్లు పాయిస్ మీద పడిపోయింది !! ఆమెకు తన అందంమీద గర్వం భర్తంటే పడదు. పాపం వాడంతో ప్రయత్నించాడు- అయినా ఉద్యోగం దొరకంది వాడేంచేస్తాడు చెప్పండి? తనకు కళ్ల కలకలు. మురాద్ తిరిగివస్తే ముందు వైద్యం చేయించుకుంటుంది. షాహజాద్ వదిన నగలన్నీ స్వాహాచేశాడు.

మాటలు అయిపోయాయనుకోండి - పాత ముచ్చట్లు అప్పగించేది. అప్పుడు ఆమెకు అయిదు గేదెలుండేవి. బాబాయి పేష్కారు. నేతితో తప్ప వంటలు చేసేదికాదు.

పిన్నితో వివరంగా మాట్లాడినాడు నిద్రపట్టేదికాదు. ఆ నాజూకు పాదాలు నిప్పుకలమీద ఉరుకుతాయి ఏకుతున్న దూదిలా నిద్ర చెదిరిపోతుంది. తెల్లని పూలలో భూమ్యాకాశాలు దాక్కుంటాయి. క్రమంగా పూలతెలుపుదనం ససుపుపచ్చగా మారుతుంది. తరవాత ఎరుపు అవుతుంది. అగ్గిమంటలు లేస్తాయి మంటలు - మంటలు - మంటలు.

ఉదయం లేస్తే ఆలిసిపోయినట్లుంటుంది - రాత్రి సాంతం రాళ్లుమోసినట్లు కనిపిస్తాను.

నెలచివరిరోజుల్లో కాశీగదిలో వంటరిగా కూర్చోవలసి వస్తుంది. లోన ఏదో ఉడుకుతుంటుంది. బయటికి ఎవరు రారు. తుదకు పిన్ని తలుపు చాటుకు వచ్చి “చాల అలస్యంగా వచ్చారు. బయట తినివచ్చారనుకున్నాం, సరే వండుతాలేండి. ఎంతసేపు” అంటుంది. నేను వద్దంటాను. అనవసరంగా వదినకు శ్రమ.

కొన్నాళ్లు జబ్బునెపంతో వెళ్లలేదు. నాలుగు రోజులువెనుక. ఇంటిల్లపాదీ బిలబిలా బయటికి వచ్చారు. పాపం బాబాయికూడా ఈ పాడులోకాన్ని చూడాల్సి వచ్చింది.

“బిడ్డా! ఈ నెలలో నాలుగురోజులు నీకు బాకీపడ్డాం. ఆ నాలుగు రోజులూ బోంచేసిపో బిడ్డా!”

“అదేమిటి నాలుగురోజులేమిటి? తరవాత రావద్దంటారా ఏం?”

అందరికీ ప్రాణాలు లేచివచ్చాయి.

అందమైన పాదాలు నన్ను పలకరించడం అదే తొలిసారి - చివరిసారికూడా.  
'మీరు చాలరోజులు రాలేదు'

నేను గంతువేశాను నా చెవులను నమ్మలేకపోయాను ఖుర్షీద్ నన్నే చూస్తున్నాడు.  
పెదవిని కొరుకుతున్నాడు.

ఆనందంతో ఉక్కిరి బిక్కిరయి ఆనందోత్సవాలు జరపాలనుకున్నాను.  
ఖుర్షీద్నుచూచి అన్నీ మరచాను.

'ఆరోగ్యం బాగాలేకుండింది. మీరు బావున్నారా?'

'బావుండడం! బావుండి చేసేదేముంది?' నిరాశగా నిట్టూర్చింది.

నాకు ఏవేవో ఆలోచనలు వచ్చాయి ఏమేమో అందామనుకున్నాను అటుచూస్తే  
తెర కనిపించింది. పాదాలు కదిలిపోయాయి. పిన్ని తలుపుచాటునుంచి  
అడుగుతూంది.

"మీకు షాహిజాదాగాని కనిపించాడా? నాలుగు రోజులయింది ఇంటికిరాక"

'అదేమిటి ఎక్కడికి వెళ్లినట్లు?' నేను ఆశ్చర్యం వ్యక్తపరచాను.

"దోస్తుల దగ్గరికి వెళ్లి ఉంటాడు. ఇంటిలో ఇబ్బంది అవుతే వెళ్లిపోతాడు.  
ఇహ మా కోడలు చస్తానని ఉరుకుతుంది." మెల్లగా గుసగుస చెప్పుతున్నట్లు  
'ఇంటివాడు వెధవ బావికూడా తప్పించాడు' అన్నది.

నాకు కంపరం పుట్టింది. పారిపోవడానికి ఈ ఇంటికి చాలా దోవలున్నాయని  
పించింది.

సాయంకాలం ఆ పాదాలు దర్వాజా పక్కనుంచి కదులుతుంటే ఆరోగ్యాన్ని  
గురించి అడిగాను.

'నేను జబ్బుగా ఉన్నానని ఎవరు చెప్పారు?'

నేను దిమ్మర పోయాను. 'ఏదో అలాగే అనుకున్నాను'

"అయితే అనుకోటమే మీ పనా?"

ఆ రోజు భోజనం బావుంది. మినప్పప్ప చేపలు వగైరా.

'ఇవ్వాలేమైన పండగా?' ఖుర్షీద్ను అడిగాను.

'ఏంలేదు. మీరు వదిన ఆరోగ్యాన్ని గురించి అడిగారు. ఆమె మీకోసం  
వంటచేసింది' అని గబగబా బయటికి వెళ్లిపోయాడు.

ఖుర్షీద్తో నా స్నేహం నామమూత్రం అయిపోయింది. అతడు అంతగా  
మాట్లాడేవాడుకాడు. నేనుంటే లోనికి రావడం తక్కువ.

ఇవ్వాల బాబాయిగారూ చాపమించి మాయం, పిన్నికూడా గడపమీద కూర్చొని  
నా ముద్దలు లెక్కించడంలేదు. గాజుల గలగలలు మూత్రం వినిపిస్తున్నాయి.

కొద్దిసేపట్లో ఖుర్షీద్ షాహిజాద్ను లోనికి లాక్కొచ్చాడు, 'చెప్పు ఎక్కడికెళ్ళావు?'  
అడుగుతున్నాడు.



అతడు జవాబు చెప్పలేదు, వంటకాల వాసన చూసి ముక్కుపుటాలు ఎగరేశాడు, ప్లేట్లను చూస్తూ ఉండిపోయాడు.

‘మళ్ళీ దొరికాడా ఆ దొంగవెధవ?’

‘ఊరుకోండి...ఊరుకోండి’ వదిన అక్కడితో ఆపించింది.

‘ఇంత మంచి వంటచేసినందుకు వదినకు కృతజ్ఞతలు చెప్పండి’ అని పిన్నికి బ్రే వాపసు ఇచ్చేశాను. ఇంతలో తెర లేచింది. పెరటిలో మెరుపు మెరిసింది, ఆమె మురికిచీర కట్టుకుంది, నవ్వులు వలకపోస్తుండగా షాహీజాద్ ఫిలిం హీరోలా వచ్చి ఆమె నడుం మీద చేయివేసి ‘ఇవ్వాలే వెలిగిపోతున్నావ్ అన్నాడు.

ఒక దివ్య వెలుగుతున్నా బాబాయి ఇంట్లో చీకటి ఉంది, ఈ దీపాన్ని చేతపట్టుకొని వీరు దోవ ఏల వెదకరో?

భోజనం అంత చెడ్డగా ఏంలేదు, మరో నాలుగు నెలలు ఉందామనుకున్నాను, మరుసటిరోజు గదిలో ఖుర్చీ వంటరిగా కనిపించాడు. ఏమీ పనిలేనట్లున్నాడు తీరిగ్గా ఉన్నాడు. ఇల్లుసాంతం నిశ్శబ్దంగా ఉంది. నా ప్రశ్నలన్నిటికీ అతని సమాధానం ఒక్కటే

‘పెద్దన్నయ్య వచ్చారు’

‘వచ్చారా?’ నా మీద ఒక హంటర్ దెబ్బ పడ్డట్లయింది.

“తరువాత?”

“ఏమిటది?”

వాస్తవంగా ఏమిటిది? ఆలోచించాను అసలు ఏమిటి?

పెద్దన్న ఏమీ తేలేదు. అన్నీ అబద్ధాలే, ఉమ్మితో గోడమీది గీతలను చెడుపుతూ నా పని సులభం చేశాడు. పెన్నిలుతో కోమ్ములున్న మాంత్రికుని బొమ్మ గీస్తున్నాడు. నేను వదినను గురించి ఆలోచిస్తున్నాను ఇప్పుడామె ఏంచేస్తుందని.

‘వదినకు చెప్ప....భోజనం....భోజనం....’ ఎలా చెప్పాలో అర్థం కాలేదు.

‘వదిన లేదు. చిన్నన్నతో రాత్రి లేచిపోయింది. పెద్దన్న పోలీసుకి రిపోర్టు ఇవ్వడానికి వెళ్ళాడు’

అతడు గోడమీద కార్టూనులు వేస్తున్నాడు.

నేను నిశ్చేష్టుణ్ణయి కూలబడ్డాను. కదుల్తే ఇల్లంతా కూల్తుందన్నట్లు కూర్చున్నాను. కనురెప్పలు చీల్చుకొని చూచినా ఏమీ కనిపించదు. పట్టపగలు అర్ధరాత్రి ఎలా వచ్చింది?

మా ఇద్దరిమధ్య శతాబ్దాలు గడిచాయి. ఈలోగా ఎన్నో సిగరెట్లు కాల్చిపారేశాను. ఖుర్చీ బాల్యం యౌవనందాటి దెబ్బయ్యేళ్ళ ముదివగ్గయి అంటున్నాడు.

‘ఇవా మీరు మా ఇంటికి భోజనానికి రారు. వదిన వెళ్లిపోయిందిగా!’

పెన్నిల్ పాడే తండ్రి దగ్గరికి వెళ్లి కూర్చున్నాడు. మోకాళ్ళలో తల ఇరికించుకుని అతని అస్త్రత్వాన్ని దాచుకో చూస్తున్నాడు.

## అదృశ్య

వంటవాడు కూడా తనను తాను కళాకారుడను కుంటాడని అలావుద్దీన్ నా దగ్గరికి వచ్చినప్పుడు నాకు తెలిసింది. అతడు తనపేరు రాసి చీటీ పంపించాడు దానిమీద 'ఆటీస్' అని వుంది.

అతడు చక్కగా అలంకరించుకొని వచ్చాడు ఉతికిన తెల్లని ప్యాంటు, తెల్లనిషర్టు మామూలుచెప్పలు వేసుకున్నాడు. వెర్రిటుకలు అభ్యుదయకవివెర్రిటుకల్లా కత్తిరించాడు. రూపంచూడగానే మనవర్గంవాడని తెలిసిపోయింది-అంటే అభ్యుదయ వర్గం; తనను పరిచయం చేసుకోకముందే నన్ను పొగడ్డం ప్రారంభించాడు.

'మీ కథలు చదువుతే నాలుక తుప్పు వదులుతుంది. ఇతరులు ఏంరాస్తారోగాని చదువితే జీర్ణకోశం చెడిపోతుంది.'

నేనేం చేయను? చిరునవ్వునవ్వాను.

ఇహ అతడు కళను గురించిన నిర్వచనం సాగించాడు.

'కళాకారుడంటే ఏంది? తనను కలలో మాంసమాలె కరిగించాలె. తన నెత్తురున్నదే-దాని ఆఖరిబొట్టుకూడా కల కోసం అర్పించాలె'

'కళాకారుడు కళ అనే మూకుడులో మాడిపోవటానికి తయారు గుండాలె.'

ఒకడు తనను కళాకారుడు అనుకోవడానికి భారత రాజ్యాంగంలోని ఏ పరిచ్ఛేదమూ అడ్డురాదు. అలాంటప్పుడు నేనేం చేయగలను? మౌనమే భూషణం అనుకున్నాను.

మీరేదైనా "గజల్" రాశారా 'నజమ్' రాయనున్నారా?

'నేనా!' నన్ను నమలి మింగేట్లు చూశాడు త్వరలో కవితాకదంబం అచ్చుకానున్న కవికావచ్చు అనుకున్నా.

'నేను బతుకులో ఒక్కకవితకూడా తయారుచేయలేదండీ! నా ఆట్ వేరే ఉంది.' ఉన్నత శిఖరాలను అధిరోహించినట్లు నవ్వాడు. అతని ముందు నేను చీమలా కనిపించాను.

"శానరోజులనుండి పనిలేదండీ ఈ రోజుల్లో కలా పోసకులులేరు. శానరోజుల నుంచి కలాపోసకులకోసం వెతుకుతున్నాను. లల్లా చెప్పాడు మీరు కలాబిమానులని, మీకు శానమంది నవాబులతో సంబంధాలున్న యన్నాడు"

'లల్లా ఎవరు?' ఆశ్చర్యంగా అడిగాను.

"ఆదే వాడే రెడ్ హిల్స్ లో ఇంజనీరున్నడుగదా - అక్కడి వంటమనిషి."

అతన్ని దీక్షగా చూశాను-తాగి ఉన్నాడా అని. నల్లని రంగు, ఎండిన పెదవులు, తాపంగల కళ్లు-రోజూ పొయ్యి మీద కాలే గిన్నెలా ఉన్నాడు.

అతడు నా జవాబుకోసం నిరీక్షించాడు-రెండు మూడు నిమిషాలు.

‘నేను మీ దెగ్గరికెందు కొచ్చిన్నంటే - కలాకారునికే కలాకారుని విలువ తెలుస్తుందని.....’

“మీరు కథ రాశారా? అది ఆచుకావాలా?” మాటమధ్యలో అందుకున్నాను.

‘లేదండీ-చెప్పుకుంటినిగా-నా రంగం వేరే-నేను మరో కలాకారున్నీ’ ఆ తరువాత అతడు కళాసమస్యలు నేడున్న కళానిరసనను గురించి గంభీరంగా మాట్లాడాడు.

‘ఒక పెద్దకవి ఉన్నాడు. తనను ‘ఆటిస్’ అనుకుంటాడు. కాని మరో ఆటిస్ ను గౌరవించడండీ. వంటోడు కూడ కలాకారుడైతే నా పద్యాలన్నీ పొయ్యిలోవేసి తగలపెద్దానంటాడు. విన్నారా? ఈ లోకంలో మూర్ఖులే మిగిలిపోయారు’

సకలప్రపంచంలో మిగిలిన ఒకే ఒక “ఆటిస్” కళ్లుతుడుచు కుంటున్నాడు. కోపంతో అగ్గిబుగ్గి అయిపోతున్నాడు. కన్నీరు నా బలహీనత. కన్నీరు కార్చేవాళ్లను ఊరడించడానికే నేను కథలు రాయడం సాగించాను. అయినా అతణ్ణి ఓదార్చలేకపోయాను.

ఆ రోజుల్లో మా వంటవాడు మమ్మల్ని చాలా సతాయిస్తున్నాడు. అతణ్ణి వెళ్ళగొట్టటం అటుంచి కోప్పడ్డం చాతకావడంలేదు. పనివాళ్లు పదిపన్నెండేళ్లుంటే యజమానుల హక్కులన్నీ హరించేస్తారు. అలావుద్దీన్ కనిపించేవరకు మా వంటవానికి బుద్ధిచెప్పాలనిపించింది అంతేకాక అలావుద్దీన్ మూర్ఖుడేకాదు, ఆటిస్టు. అతనికి ఆటిస్టు బైజూబావర, ఆటిస్టు గాలిబ్, ఆటిస్టు సూరదాస్ కథలన్నీ తెలుసు.

అలావుద్దీన్ ఎనిమిదోక్లాసు పూర్తిగా పాసైనాడు. తొమ్మిదోక్లాసులో మౌతం ఇంగ్లీషు, ఉర్దూ, లెక్కల్లో ఫెయిలైనాడు. ఫెయిలు కావడం తన లోపం కాదంటాడు. మాస్టర్ గారి కోడిపెట్టుకు రోగంవచ్చింది. అస్సతికి తీసికెళ్లమన్నాడు. అలావుద్దీన్ తీసికెళ్ళలేదు. అందుకోసం ఫెయిలయినాట్ట! ఆ కాస్తతప్ప చేసిఉండకపోతే అతడు బడిపంతులయి పిల్లలను ముందు కైమా చేసి ఆ తరువాత కవాబులకింద కాలేవాడు.

‘కళాకారుడు కావటానికి నిజాయితీ ఉండాలండీ! నిజాయితీ గలవాడు నరకాన్నికూడ దాటొచ్చు’ నేనూ తల ఆడించి ఆమోదం తెలపాల్సి వచ్చింది.

అలావుద్దీన్ వంటింటిలో దూరితే కోడిపందాల్లాంటిపోరు మొదలయింది. మా వంటవాడు పోరులో ఓడి, పక్కచుట్ట కట్టపాగాడు. అలావుద్దీన్ కొలువు కోసం రాలేదని, అతణ్ణి నేనో చోట పనికి కుదిరించేముందు కాస్త పని చూడ దల్చానని నచ్చచెప్పాను మా వంటమనిషికి. అంతలో అలావుద్దీన్ లోని కలాకారుడు దెబ్బతినాడు. అలిగి మెట్టెక్కి కూర్చున్నాడు.

“పూర్వకాలపు ఆటిస్టులు ఒకరికోసం ఒకరు పానాలిచ్చేవారు. అందుకే కల అంత ఎదిగింది. ఇప్పుడు గుర్రాన్ని గాడిదనూ ఒకేతీరుగా చూస్తున్నారు.”

“నోరుముయ్యవోయ్ కలాకారుడా-నన్ను గుర్రం అన్నావంటే జేలుకు పట్టిస్తా”  
పొయ్యి ఊడుతునే కాలుదువ్యాడు వంటమనిషి.

తన వాగుడులో వినలేదు అలావుద్దీన్, మంచిదయింది. వింటే తనను  
గాడిద అన్నాడని కుస్తీకి దిగేవాడు.

తొలిరోజు అతడు చేపల హల్వా చేస్తానన్నాడు.

‘చేపలహల్వా?’ నాకు చేపగొంతులో ఇరుకున్నట్టునిపించింది.

‘అరే తినైతేచూడండి. వెధవహల్వాలన్నీ తిని మీ నాలుక తుప్పుపట్టింది.  
తుప్పు వదులుతుంది.’

“సరే కానివ్వు” ఒప్పుకోక తప్పలేదు.

పొద్దుటినుంచి సాయంత్రందాకా చేపల్ని కడగడంతోనే సరిపోయిందని  
వంటవాడు సమాచారం అందించాడు. సాయంకాలానికి చక్కగా ముస్తాబయి  
వచ్చాడు.

‘చేపలహల్వా ఇంకా తయారు కాలేదమ్మా!’

‘సరే. రాత్రి భోజనం వరకు తయారుచేయి.’

‘ఇప్పుడు నేను అటు తిరగటానికి పోతున్న కలాకారులు సాయంకాలంలో  
పనిచేయరు. మీరు శీతంగా కనపడుతున్నారు, సాయంకాలంకూడ చదువుతరు.’

‘అయ్యో దేవుడా! నేను కళాకారిణిని ఎప్పుడు చెప్పాను?’ చిన్నపిల్లలా  
మూతిముడిచాను.

‘హి హి హి’ అని వెకిలిగా నవ్వాడు. పుభ్యీరాజ్ తనను ఆనుకరిస్తున్న  
హాస్యగాణ్ణి చూచి నవ్వి నట్లుంది అతని నవ్వు.

రెండోరోజు తొమ్మిది గంటలదాకా నిద్రలేచాడుకాడు. లేచాడా-లేచి కాలాన్ని  
తిట్టాడు. పొరుగువాళ్ళ గడబిడను నిందించాడు. తరవాత మరోగంట సిగరెట్టు  
పీల్చాడు. టిఫిన్ చేసి పన్నెండు గంటలకు పొయ్యిదగ్గరికి చేరాడు. రెండోరోజు  
హల్వా తయారయింది.

అతని ముందు అడ్డంలేకుండా హల్వాను పొగిడాం, పికాసా చిత్రాన్ని చూచి  
కళాకారుడు కీర్తించినట్లు. వాస్తవానికి హల్వా బావుంది. ఆర్టిస్టు అమ్మా మొగుడైనా  
చేపకు సంబంధించిన వాసనగాని, రుచిగాని గుర్తించలేడు.

అతి కష్టమీద అలావుద్దీన్ను ఒకపెద్ద హోటల్లో కొలువుకు పెట్టించాను.  
జీతం నూటాయాబై. పని వంటవాళ్ళమీద పర్యవేక్షణ.

మరుసటిరోజు మళ్ళీ అలావుద్దీన్ మా ఇంటికి వచ్చాడు. ‘ఆ కొలువు విడిచి  
వచ్చిన్నమ్మా!’ ఎంత రీవిగా చెప్పాడంటే అతని మెళ్ళీ వీరమాల వేయాలనిపించింది.

“ఏం?” ఆ అర్థం అయింది. హోటల్ మేనేజరు ధనగర్వంతో ఇతనిలోని  
కళాకారుణ్ణి అనాదరించి ఉంటాడు. ‘నాకు మొదలే తెలుసమ్మా! మమ్ము  
ఆదరించేవాండ్లు నవాబులుమూతమే. మా విలువ మరొకరికి తెలియదు. ఆ వెధవ

## అద్దం

నిలువుటద్దం అమ్మేసి “పప్పు”కు బత్తాయాలు తినిపించాలనుకుంది ఫాతిమా. కాని అద్దం అమ్మేవిషయం అత్తగారితో చెప్పలేకపోయింది. ఆ మాట చెపితే అత్తగారు ముందు అరవడం ప్రారంభిస్తారు. తరువాత భోజనం మానేస్తారు. గుండెదడ పుట్టుకొస్తుంది. ఏడుపు లంకించుకుంటారు. అద్దం అమ్మడానికి అప్పగిస్తే ఇంట్లోంచి పీనుగ వెళ్ళినట్లు ఏడుపులు, మొత్తుకోళ్లు సాగుతాయి. అది ఫాతిమాకు అనుభవమే. ఇదివరకు ఇంట్లోంచి కదిలిన ప్రతి వస్తువుకూ పీనుగు కదిలినంత అట్టహాసం జరిగింది. అయినా “పప్పు”కు బత్తాయాలు లభించనేలేదు. ‘పప్పు’కు బత్తాయాలు పెట్టాలంటే వేరే గత్యంతరం లేదు. అద్దం అమ్మాలిందే.

పప్పుకు మందుతోపాటు బత్తాయాలుకూడ ఇవ్వాలని డాక్టర్ సంవత్సరంగా చెబుతున్నాడు. బత్తాయాలు ఇవ్వందే పప్పు పేలకాళ్లుకు బలంరాదనీ చెబుతున్నాడు. బత్తాయాలు ఇవ్వకుండానే పరిగెత్తిస్తా నంటూంది ఫాతిమా-భర్త అస్లమ్ తో ఏడాదిగా. ఏడాదినుంచీ అస్లమ్ కు అదే అనుభవం. ఆఫీసు నుంచి వస్తాడు మురికితిండి ఈగలుముసిరే పప్పును చూస్తాడు. టీ పాగ చూరిన వాసన వస్తుంది. షుతికలో వెధవ వార్తలుంటాయి. ఫాతిమా మురికి బట్టలతో సిద్ధం. పైగా కోపంతో పిల్లలమీద ఎగురుతుంటుంది. అత్త అవకాశం కోసం నిరీక్షిస్తుంటుంది, కోడలుమీద కొడుక్కు చాడీలు చెప్పడానికి.

ఆఫీసునుంచి వచ్చిన అస్లమ్ వళ్లుమండుతుంది. ఏదో అంటాడు. జగడం మొదలు, పెళ్ళాం మొగుడి తగాదా చూడ్డానికి పొరుగింటి ఆవిడ వెంటిలేటర్ లోంచి తొంగి చూస్తుంది. ఆమె వ్యవహారమూ అంతే. భర్త ఆఫీసునుంచి రాగానే తగాదాలు మొదలు. నువ్వెంత అంటే నువ్వెంత అని సాగుతుంది. అలాంటప్పుడు ఫాతిమా తన కన్నీరు తుడుచుకొని పొరుగింటి పోట్లాట చూడ్డానికి వెంటిలేటర్ లోంచి తొంగిచూస్తుంది.

ఫాతిమా తన పంతం నెగ్గించుకోవడానికే పప్పుకు బత్తాయాలు ఇవ్వడం లేదని అస్లమ్ అభిప్రాయం. కాని రెండువందల రూపాయలతో ఇల్లుగడవడం ఎంతకష్టమో ఫాతిమాకు మాత్రమే తెలుసు.

తొలిరోజుల్లో ఫాతిమా అన్ని గట్టి ఏర్పాట్లుచేసింది. ఇంటి బడ్జెట్ కూడా పకడ్బందీగా ఏర్పాటుచేసింది. అప్పుడు అత్తగారు చాలసంతోషించారు. అయినా అస్లమ్ జీతం చాలందే. ఒకనెల్లో అద్దె బకాయాపడేది. మరోనెలలో కరెంటుబిల్లు. ఇరవయ్యోతేదీ వచ్చిందంటే తల్లి కొడుకుల గొనుగుడు మొదలు అయినా వచ్చినదానితో

సరిపెట్టుకుంటున్నందుకు అస్తంకు సంతోషంగా ఉండేది. సంవత్సరం గడిచేసరికల్లా నియమాల బంధంలో ఇరుక్కొని విసిగిపోయాడు.

అత్తగారు రోజూ పులగమే తింటూంది. పాలే తాగుతూంది. రోజూ పులగం తినడం అంటే విషం తిన్నట్లుంది. ఇహ ఫాతిమా నెయ్యి, చెక్కెరా తూచి వేసేది. తులం అటుగాని ఇటుగాని కానిచ్చేదికాదు. అదే రుచి. అదే పులగం వేల సంవత్సరాలనుంచి తింటున్నట్లునిపించేది, పులగంముందుకువస్తే తన్నేయాలనిపించేది. రాతిమిగిలిన పాచిరొట్టెలు, కుండలో మిగిలిన కూరనంజుకొని తినాలనిపించేది. కాని కోడలు చదువుకున్నది. పాచి పదార్థం తిననిస్తుందా? కోడలు భయం ఏమంటే అత్త అపథ్యం చేస్తే మందు తెప్పించాలి. మందు తెప్పిస్తే మరో ఖర్చు తగ్గించాలి. ఏ ఖర్చు తగ్గించాలో తెలీదు. అన్నీ బొటాబొటిగా ఉన్నాయి ఖర్చులన్నీ పోటీలుపెట్టి నిలబెట్టిన యింటిలా ఉంది. ఏది లాగినా ఇల్లంతా కూలేట్లుంది. అందువల్ల కుటుంబంసంతం కొయ్యబొమ్మల్లా ఫాతిమా సంజ్ఞల ప్రకారం కదలాల్సి వచ్చేది.

కొడుకును కోడలు కొంగున కట్టుకుంది అంటుంది అత్తగారు. అస్లమ్ పరమ సోమరి. అయినా సిగరెట్టు బూడిద నేలమీద పడనీయడు. జాగ్రత్తగా “యాష్లేట్”లో దులుపుతున్నాడు. ఎముకలు కొరికే చలిఉన్నా స్నానం చేయక టిఫిన్ చేయడు. లోకం తలకిందులయినా రాతి పదింటికీ పడకగదికి చేరుకుంటాడు.

అత్తగారు నేలమీద ఊయలేకపోతూంది. మూతికి కట్టిన ఉమ్మిప్పాత వదిలించుకోవాలని తహతహ లాతుతూంది.

పారపాటున పక్కంటి పిల్లలు ఇంటిలోకి వస్తే ఫాతిమా చిరచిరలాడేది. వాళ్లఅల్లరి సహించలేకపోయేది. పిల్లల తల్లులను తూలనాడేది. ‘నాదిరా’ పుట్టినతరువాత ఫాతిమాకు తెలిసినచ్చింది. విటామిన్లున్నతీండి తినిపించేది. డీసంబర్ చలిలోను రెండుసార్లు స్నానం పోసేది. అల్లం బెల్లం అన్నీ అంటనిచ్చేదికాదు. సమయానికి ఆహారం గొంతులో కుక్కేది. అయినా నాదిరాకు అడ్డమయిన నాయనమ్మ అలవాట్లన్నీ వచ్చేశాయి. ఫాతిమా చెప్పింది అస్సలు చేసేదికాదు. ఫాతిమా సంతానం తినిపించాలనుకునేది. నాదిరాకు అవి విషంలా తోచేవి. వద్దన్నప్పుడు సంతానకోసం పొర్లి ఏడ్చేది. చప్పని కూరలంటే ఆమెకు అసహ్యం. మసాలాలు, కారం ఉన్న కూరలకోసం ఉవ్విళ్ళూరేది.

ఒక్క నాదిరాతోనే పడలేకుండా ఉంది ఫాతిమా, చూస్తూ చూస్తుండగానే ఆల్లరిపిల్లలు అనేకమంది తయారయినారు. గిల్లి కయ్యాలు పెట్టుకునే పిల్లల సంఖ్య పెరిగిపోతూంది. ఫాతిమా చాకిరిచేసే గొడ్డులా తయారయింది. ఒకనికి స్నానం చేయించి, రెండోవాణ్ణి పట్టుకునేది. అప్పటికి మొదటివాడు మట్టి పులుముకొని మళ్ళీతయారు.

కుటుంబంలో క్రమశిక్షణ తలకిందులైంది. ఎప్పుడూ ఇంట్లో అల్లరే! నాదిరా జబ్బున పడుతుంది. ఆమెకు మందు వస్తుంది. ఇంతలో శన్నూ మెట్లమీంచి

పడుతుంది. మరోరోజు పప్పు కాళ్లు చచ్చువడ్తాయి. ఫాతిమాను వెక్కిరించడానికా అన్నట్లు పిల్లల జబ్బులు పరిగెత్తుకొని వచ్చేవి.

కుటుంబ నిర్వహణ ఫాతిమాకు అలవికాకుండా పోయినప్పుడు 'అత్తగారు పాతకొట్టు తాళం తీయాల్సివచ్చింది. అది అత్తగారితండ్రి సామాను ఉన్నగది. వీలునామాప్రకారం ఆ సామానుకు వారిపిల్లలే వారసులు. ప్రస్తుతం అత్తగారే వాటికి వారసురాలు.

అత్తగారు గదితలుపు తెరిచింది. తప్పలేదు. అందులోని బట్టల్ను పట్టుకొని బోరున ఏడ్చింది. అన్నం మానివేసింది. గుండెదడ ఎక్కువయింది. తండ్రి పోయింతరువాత వచ్చిన కష్టాలన్నీ గుర్తుకుతెచ్చుకుంది. అందులోనుంచి ఒక ఆల్కారీ బయటికి తీసింది. అస్లమ్ వ్యాపారిని తీసుకవచ్చాడు. ఆ తరవాత పీనుగును పారేసిన ఇంటిలా ఇల్లంతా వెలవెల బోయింది.

అలా ఒక నెల హాయిగా గడిచింది. మళ్ళీ భార్యభర్తల కీచులాట మొదలు. పిల్లల ఏడ్పులు ఇవన్నీ విన్న అత్తగారు కన్నీళ్లు తుడుచుకుంటుంది. కొట్టుకున్న తుప్పుపట్టిన తాళం తీస్తుంది. ఒకనాడు ఆక్రమ్ ఖజానా చూచాడు. తల్లిపెట్టెలోంచి తాళంచెవి తీశాడు. ఇప్పుడతనికి రెండో ఆట సినిమాచూడడం, అన్న చాటుగా సిగరెట్లు కాల్చడం సుళువయింది.

తాతగారు మూతం చేసిందేమిటి-ఏడో కొద్దిపాటి వకాల్తీ, ఆమూతంతో అతడేం బొక్కసాలు నింపిపోయాడా? అత్తగారి వెలసిపోయిన కోరికల్లాంటి ముక్కలు చెక్కలయిన సామగ్రి ఏడాదిలో దారిచూచుకుంది. మిగిలింది కొట్టుకొట్టో చిమ్మ చీకటి, పందికొక్కులు తోడిపోసిన మట్టిరాసులు, చిందర వందరగా పడిన కుండపెంకులు, కాగితం ముక్కలు - చూడ్డానికి అసహ్యంగా ఉంది. మట్టిరాసులు గాలిదూరని కొంపా. లోన అడుగుపెడతే తలతిరిగిపోతుంది. ఇహ ఆ గదిలో మిగిలింది గోడకు తగిలించిన నిలువుటద్దం మూతమే. ఆ అద్దంచూస్తే అత్తగారికి తండ్రి గుర్తుకువస్తాడు. అతడు కొట్టుకు వెళ్ళేప్పుడు ఆ అద్దంలో చూస్తూ కోటువేసుకునేవాడు. ఆ అద్దంచూస్తే తండ్రి నుంచున్నట్టు అనిపించేది అత్తగారికి. పసిడిచాయ ముఖం, తెల్లని గడ్డం, నల్లని కోటు-నిలువెత్తు విగ్రహం - ఆమె కళ్లు చెమ్మగిల్లుతాయి. అందుకే అద్దం గోడవైపుండేటట్లు తగిలించింది. గది కాళీ అయినతరువాత అద్దం దాగలేదు. బయటపడింది.

నెలలు దొరికి పోతున్నాయి, మందుకు డబ్బు లేనప్పుడు జబ్బులుమూతం ఏంముఖం పెట్టుకొని వస్తాయి? అంటూ. పప్పు కాళ్లు మూతం బత్తాయిలు లేకుండా బాగుకావని బిర్రబిగిసి కూర్చున్నాయి. రోజంతా పక్కలోపడి మూలుగుతుంటాడు. ఫాతిమా వైద్యులచుట్టూ, డాక్టర్లచుట్టూ తిరిగి తిరిగి కాళ్లు అరగతీసుకుంది. అస్లమ్ చెప్పిన సలహాలను అనుసరించింది, అయితే ఎంతకాలమని! రోజూ మందుకు అర్థరూపాయి పెట్టడం పెద్దసమస్య అయిపోయింది. పైనకు పైన

కూడబెట్టి వండిన వంట రాత్రిళ్లు అలాగే పడిఉండేది. అస్లమ్ ఇంటికి వచ్చి ఫాతిమాతో పోట్లాటలో పడిపోయేవాడు. అలసిపోయి కన్ను మూతపడేది. ఫాతిమా పిల్లలతో పడలేక చెవులు మూసుకొని ఏడ్చేది. అస్లం నిరాకరించిన భోజనపుపళ్ళెం అత్తగారు ఫాతిమా ముందుంచేది. ఆమెతోనూ చీవాట్లుపడి పళ్ళెం అల్మారీమీద పెట్టేసింది.

చివరకు అత్తగారు గుండె రాయించేసుకుంది. కొట్లొనుంచి అద్దం తెచ్చింది బయట పడేసింది. ఆనాడు సొంతం కన్నీటితో కొంగు తడుపుకుంది. సాయంత్రం అస్లమ్ ఆఫీసునుంచి వచ్చాడు. చూస్తే తనముందు నిలువెడు మనిషి నుంచొని ఉన్నాడు. వంగి జాట్టు సవరించుకున్నాడు. షేర్వానీ గుండీలు సవరించుకొని, చిరునవ్వుపోజు పెట్టాడు. తన అందానికి తానే మురిశాడు. చెమటతోనూ, సిరాతోనూ తడిసిన చేతుల్తో అద్దపు ఫ్రేమును అంటుకున్నాడు. ఎంతబావుంది అనుకున్నాడు.

భర్త అద్దంలో చూచుకొని మురిసిపోవడం చూచింది ఫాతిమా. పొయ్యి దగ్గర్నుంచి లేచింది. మసీదేతులు తుడుచుకుంటూ వచ్చేసింది.

“పాతిక, ముప్పైరూపాయలకు పోవచ్చు....” మాట పూర్తికాకుండానే బెదిరినట్లయి వెనకడుగు వేసింది. అద్దంలో మామిడి వరుగులాంటి ఎండిపోయిన స్త్రీ కనిపించింది, ఎండిన దేహం, పీచువలె రేగిన జాట్టు, మురికి కారుతున్న చీర. అస్లమ్ పక్కన నుంచుంటే భయంకరంగా కనిపిస్తుంది. ఈమె ఎవరు? తన కన్నుల్లో దివ్యలు దాచుకొన్న ఫాతిమాయేనా? అందంలో పందెం వేసి గెల్చుకున్న ఫాతిమాయేనా? ఏచీర కట్టినా అద్దినట్లు కనిపించిన ఫాతిమాయేనా? తన పొడవైన కురులను చూచి పొంగిపోయిన ఫాతిమాయేనా?

లోన కుండ మాడి మసీదొగ్గయింది. అక్కడినుంచి అమాంతంగా పరుగు తీసింది.

ఆ రాత్రి కుటుంబపు సాంఘిక, ఆర్థిక, రాజకీయ సమస్యలన్నింటికీ ఒకేఒక పరిష్కారం నిలుపు టద్దంగా నిర్ణయించింది. అయినా ఆ విషయం అస్లమ్ బుర్రకు బొత్తిగా ఎక్కలేదు. అతనికి అది మార్తికుని అద్దంలా కనిపించింది. అందులో భవిష్యత్తుకు సంబంధించిన అందమైన అప్పరసల నాట్యాలు గోచరించాయి.

ఫాతిమా చెప్పిన ప్రతిమాటకూ అడ్డు తగిలాడు అస్లమ్. అద్దం అమ్మినా అర్థరూపాయను మించి రాదు. అద్దం అమ్మితే అమ్మ గుండె పగులుతుంది. పప్పుకు ఇప్పుడూ బత్తాయీలు పెట్టినా ప్రయోజనంలేదు. ఫారూఖ్ భాయి ఇచ్చిన అప్పు అడగడం మానేశాడు. ఇదీ వరస.

తల్లి కొడుకునే వెనకేసుకు వస్తుంది. ఆమె ఆ అద్దంలో తనతండ్రి ప్రతిరూపం చూచుకుంటుంది. ఇహ అస్లమ్ ఇంట్లో ఉన్నంతసేపూ అద్దం చుట్టూ తిరుగుతుంటాడు. అక్కడే బోంచేస్తాడు. గడ్డం గీక్కుంటాడు, దువ్వుకుంటాడు. అద్దంలో చూచుకున్నప్పటినుంచి అతనికి వళ్లుపెంచుకోవాలనే రంధి పట్టింది. ఫాతిమా



ఏమో అతని ఆరోగ్యం అడుగంటడానికి కావలసిన ప్రయత్నాలన్నీ చేస్తూంది. అస్లమ్ ఇంటికి వస్తాడా పిల్లలంతా స్వరయుక్తంగా ఏడుస్తారు రోజూ అదే కేబేజీకూర అస్లమ్ కు అదంటే బొత్తిగా ఇష్టం ఉండదు.

ఒకనాడు అక్రమ్ తల్లి కొంగులోంచి డబ్బు దొంగిలించాడు. లెక్క పెట్టుకుంటున్నాడు చప్పన అద్దం కనిపించింది. బయటవాడికి ఎంత పనో! అయినా లెక్కచేయలేదు. దీక్షగా చూచాడు, అద్దాన్నిచూస్తే ఏం కనిపిస్తుంది? అతడే కనిపించాడు. ముఖం జిడ్డుకారుతూంది, దొంగల్లా వెంట్రుకలు పెరిగాయి, కాళ్లకు చెప్పులేవు, అంగలార్చుకుంటూ నడుస్తున్నాడు, అద్దంలోని గూండాను ఆపాదమస్తకం చూశాడు, ఊశాడు. ఛ అన్నీ పోయినాయి. ఇంకా ఈ అద్దం బద్దలు కాదు అనుకున్నాడు అదృష్టం ఏమంటే, దేనిమీదా అతని ధ్యాస నిముషాన్ని మించి ఉండదు. అదీకాక సిగరెట్లుకోసం మండిపడుతున్నాడు కాకుంటే అద్దం రెండు తన్నుల్ను మించి తట్టుకోగలదా?

రెండోరోజు అక్రమ్ సైకిలు ఎత్తుకొచ్చాడు. మల్లేశం దుకాణానికి తెచ్చాడు. మళ్ళీ ఆ అద్దం ముందున్నట్లనిపించింది, అదే జిడ్డుముఖం, దొంగల్లాంటి పొడవైన జుట్టు! మల్లేశం దుకాణంలో అద్దంకాదు వెలుగుముఖం కనిపించదు. చిమ్మచీకటి. అంతటా సైకిళ్ళ స్పేర్స్ పడిఉన్నాయి. దొంగ సైకిళ్ళను విడదీసి ముక్కలమ్మడం అతని వ్యాపారం.

ఆ సాయంత్రం అక్రమ్ రిక్షాతెచ్చాడు. అద్దం తీసికెళ్ళి అమ్మేయడానికి సిద్ధపడ్డాడు. మల్లేశం పదిహేను రూపాయలకు కొంటానన్నాడని చెప్పాడు. అస్లమ్ కు అమ్మడం ఇష్టంలేదు. అమ్మ అద్దానికి యాబై రావాలంది. వాళ్ళనాన్న దాన్ని నూటికి కొన్నాడంది. నుంచుంటే దానిలో నలుగురి రూపాలు కనిపిస్తాయంది.

అక్రమ్, ఫాతిమా అద్దంవెంట అలా ఎందుకు పడారో అర్థంకాలేదు అస్లమ్ కు. అతనికి అద్దం అంటే గర్వం అలాంటిది. బంగళాల్లో కూడా ఉండదని అతని అభిప్రాయం. అందంగా అమర్చిన గదిలో ఈ అద్దం ఉంచితే వెలిగిపోతుందనుకుంటాడు. రావాలంటే అన్నీ ఒకేసారి వస్తాయా? ఇవ్వాలి అద్దం ఉంది. రేపు సోఫా వస్తుంది. ఆ తరవాత రేడియో, అటుపై ఫర్నిచర్. ఇలాగే అన్నీ, అలా ఊహలో ఇంటినంతా తీర్చిదిద్దాడు. అయితే కనిపించింది ఒక్క అద్దం మాత్రమే దాన్ని తన గదిలో పెట్టుకున్నాడు. చూడగానే తాను సొంతం కనిపించేట్టు పెట్టాడు. మంచం దానిపక్కనేవేసి పడుకుంటున్నాడు. ఫాతిమా కేకలు కాస్త తగ్గాయి. ఎంచేతంటే అతని జీతమూ అలవెన్సులూ కాస్త పెరిగాయి. అందువల్ల పప్పుకు బత్తాయీలు లభిస్తున్నాయి.

అస్లమ్ ఆఫీసునుంచి వచ్చేపుడు ప్రతిరోజు నాలుగు బత్తాయీలు తెచ్చేవాడు. అతని అలికిడి విని పిల్లలంతా పరిగెత్తి వచ్చేవాళ్లు. కాళ్లకు చుట్టేసుకుంటారు. అవి పళ్లుకావు మందు మూతలంటాడు. పప్పు చేదుమందు అందులో ఉందంటాడు.

పిల్లలు వినరు ఏడుపు లంకించుకుంటారు. అప్పుడు ఫాతిమా లేచి పిల్లలను నాలుగు బాదుతుంది. పిల్లలు ప్రాణం పోయినట్లే పొర్లిపొర్లి ఏడుస్తారు.

ఈ పళ్లవల్ల ఒకని ఆరోగ్యం బాగుపడుతుందనుకుంటే పాపం, ఇందరు పిల్లలప్రాణాలు పోతున్నాయి! ఇందును గురించి అస్లమ్ తప్ప ఎవరూ ఆలోచించేవారుకారు. అందువల్ల పప్పు దగ్గరకూర్చుని జాగ్రత్తగా వలచిపెట్టేవాడు. వజ్రాలతోచేసిన లేహ్యం తినిపించినట్లు, మరొక బత్తాయి పిల్లలందరికీ పెట్టేవాడు. తాను కష్టపడుతున్నాడు. సంపాదిస్తున్నాడు. తాను ఆరోగ్యంగా ఉండాలి. అద్దంచూసుకుంటే ఆరోగ్యం దిగజారుతున్నట్లుంది. “పిల్లలకేం-ఎలాగూ ఎదుగుతారు. తినాల్సింది మనం. తానుంటేనే లోకం అనేది అమ్మ. అందువల్ల మూడో బత్తాయి అస్లమ్ తినేవాడు. ఇహ నాలుగోది ఉట్టిలో వేశాడు. తెల్లవారేవరకు ఉండేదికాదు. ముందు ఫాతిమా చూచింది. ఆమె గుండె దడదడలాడింది. భర్తను లేపింది. అస్లమ్ కళ్లు నలుపుకుంటూ లేచాడు.

“కాకి ఎత్తుకపోయిందేమో?” ముఖం కడుక్కుంటూ అత్తగారు అన్నారు.

“కాకులు పళ్లు తినవమ్మా!”

“పిల్లలింకా లేవనేలేదు.” ఫాతిమా పిల్లల్ని కాపాడుకుంది. ఈ నేరం పిల్లల మీద వేస్తాడేమోనని ఆమె భయం. “పడుకునేప్పుడు నేను స్వయంగా చూచాను.”

“ఈ ఇంట్లో దేనికి ఒక పద్ధతిలేదు. అంత కరీదైనపళ్లు అలా ఎందుకు పారేశారు?” అత్తగారు అటూ ఇటూ తిప్పి కోడలు మీద నేరం మోపటానికి చూచింది.

“ఏమిటి? ఏమన్నావు?” అని కోడలు లేచింది. పప్పును నాలుగంటించింది. నువ్వెంత అంటే నువ్వెంత అని జగడం సాగింది. దాన్ని ఆపడం అస్లమ్ కు సాధ్యంపడలేదు. అల్లరివిని పిల్లలు లేచారు చూస్తే చిక్కంలో బత్తాయి కనిపించలేదు పప్పుకు. అతడు ఎక్కెక్కీ ఏడుపు సాగించాడు.

రెండోరోజు ఉదయం మళ్ళీ బత్తాయి మాయం.

అది ఆక్రమ్ పనేనని ఫాతిమా - అస్లమ్ అనుకున్నారు. అందుకు కారణం లేకపోలేదు. అత్తగారూ తానూ, ఆక్రమ్ నిర్దోషులమని గంటకొట్టి చెబుతూంది. ఆక్రమ్ మూతం ఉలకడంలేదు. వలకడంలేదు. తనకేమీ పట్టిలేనట్లు ప్రవర్తిస్తున్నాడు. భోజనాలప్పుడు కందగడ్డయిన అన్న ముఖం చూస్తాడు. చెమ్మగిలిన వదిన కళ్లు చూస్తాడు. “ఏమైంది? అలా ఉన్నారు.” అని అడుగుతాడు అత్తగారు నోరు కదపదు. అన్నం కలుపుకుంటుంది. ఫాతిమా ఆర్థయుక్తం అయిన చూపుల్లో అస్లమ్ ను చూస్తుంది. అస్లమ్ విషపు చూపుల్లో దుంగలాగా ఉన్న ఆక్రమ్ ను చూస్తాడు.

అస్లమ్ భోంచేసి పడుకుంటే అద్దంలో ఆక్రమ్ కనిపించాడు. నిశ్చింతగా పిల్లలతో ఆడుకుంటున్నాడు. వెధవ ఇంత పెద్దవాడయినాడు - ఆటలాడ్తాడు

పనిలేదు పాటలేదు భోజనానికి సిద్ధం. సరే చదివించడానికి డబ్బులేదు నిజమే. ఏదైనా పని చేసుకోవచ్చుగా. వెదుకుతే భగవంతుడైనా దొరుకుతాడు. వాడికేం పట్టింది. తిండి దొరుకుతూంది. పనికోసం ఎందుకు వెదుకుతాడు! దొరకదని ఇంట్లో కూర్చున్నాడు. పిల్లల్లో ఆడుకుంటున్నాడు బత్తాయిలు తినీతినీ వట్లుపెంచుకుంటున్నాడు వెధవ.

మొలకెత్తుతున్న యవ్వన దశలో ఉన్నాడు అక్రమ్. ఆతన్నిచూస్తే అస్లమ్కు మంట. అద్దంలో తన ఉంగరాల జాట్టు చూసుకున్నాడు. అది రోజుకింత రాలిపోతుంది. ఇద్దరూ ఒకే తల్లి సంతానం-అయినా ఎంత వ్యత్యాసం! అస్లమ్ బక్కపల్చగా ఉంటాడు. అక్రమ్ ఆరోగ్యంగా నిర్లక్ష్యంగా ఉంటాడు.

అద్దంలో పొయ్యిదగ్గర కూర్చున్న తల్లి కనిపించింది. తల్లి అమాంతంగా ముసలిది అయిపోయినట్లనిపించింది. పరిగ చేనులా ఆమె వెంట్రుకలన్ని ఊడిపోయాయి. జనపనారలా తెల్లబడిపోయాయి. ముఖం మీద ముడుతలు వచ్చేశాయి. ఇదంతా క్షణంలో జరిగిపోయింది. తల్లి అస్లమ్ ముందు కూర్చోని అవతారం మార్చినట్లనిపించింది.

బత్తాయిలు మాయం అయిన్నాటినుంచి ముసలమ్మ నోరు మూతపడింది. ఆమెకు బత్తాయి ఒక్కలెక్కా? ఆమె రోజుల్లో ఇల్లాంటిపళ్లను తొక్కి పారేసి ఉంటుంది. నోరు కదపకున్నా ఫాతిమా ఏమనుకుంటూందో ఆమెకు తెలుసు. నేరం సొంతం అక్రమ్ మీద మోపే ప్రయత్నం జరుగుతూంది.

ఫాతిమా నోరు తల్లి నోరు మూయించిందని అస్లమ్ గ్రహించాడు ఏమిటిది- ఒక్క బత్తాయి కోసం ఇల్లంతా తల్లికిందు చేస్తుంది అనుకున్నాడు. పగలంతా ఆఫీసులో వట్లు హూనం చేసుకుని ఇంటికివస్తే ఏముంది? అత్తాకోడలు పోట్లాడి పోట్లాడి అలసిపోయి ఉంటారు. పిల్లలు విసిగిపోయి బయటికి వెళ్ళిపోయారు. పప్పు ఏడ్చి ఏడ్చి సాక్కిపోయాడు అందువల్ల అతని రాకనే ఎవరూ గమనించలేదు. చాలసేపు ఒళ్లువిరుస్తూ కూర్చున్నాడు. అప్పుడు ఫాతిమా లేచింది. పొరుగింటి నుంచి పేపరు అడిగి తెచ్చింది. పత్రికలో సినిమా ప్రకటనలు మూతమే చదవలేదని నిరూపించడానికి, లోకంలోని వార్తలను సమీక్షించింది.

“రోజూ ఈ జగడాల్లో చచ్చిపోతున్నానమ్మా! ఒక్కసారే గొంతుపిసికి నీళ్లుతాగి చల్లబడ రాదూ?”

“ఎవరో చంపడం ఎందుకూ. ఎవరు చావాలనుకుంటే వాళ్లు ఉరిపోసుకుంటే సరిపోదూ?” అత్తగారు వక్కలు కత్తిరిస్తూ తాజాయుద్ధానికి తయారయింది.

“ఎందుకూ మీ సందుకా పొందాను వేరేపట్టెపాయె” ఫాతిమాకు తెలుసు అత్తగారి ప్రాణం వాటిలోనే కొట్టుకులాడుతుందని.

“అవును నా ప్రాణం వాటిలోనే దాచుకున్నాకదూ!” అత్తగారికి అనేక పాత స్మృతులు గుర్తుకు వచ్చాయి. డిల్లీలో చిన్నకొడుకు గోరీ ఉంది. ఈ ఇంట్లో నేరెడు

చెట్టు నాటింది. ఇంకా ఎన్నెన్నో జ్ఞాపకాలు ఆమె ముఖంలో మసలాయి. అర్ధరాత్రి అమాంతంగా దివ్వెలు వెలిగించినట్లుంది ఆమె వదనం!

అస్లమ్ అన్నీ విన్నాడు. అన్నీ చూశాడు. అయినా కిమ్మనలేదు. రాత్రి సొంతం మెలుకువతో ఉండి దొంగను పట్టాలని నిశ్చయించుకున్నాడు. అప్పుడు ఫాతిమా అంతుతేల్చాలనుకున్నాడు. నోరుపారేసుకునే ఈ ముండవల్ల తల్లి బానిసలా పడిఉంటుందనుకున్నాడు. ఆమె పాపం విషం మింగి ఊరుకుంటుంది.

రాత్రి పదకొండు దాకా 'మేడమ్ బావరీ' చదువుతూ మేలికతో ఉండడానికి ప్రయత్నించాడు చిక్కం పక్కనుంచి అద్దం వైపుకు తిరిగాడు. బత్తాయి దొంగిలిస్తున్న ఆక్రమ్ను అద్దంలో చూచి పట్టుకోవాలని అతని ప్రయత్నం. తెల్లవారుజామైంది. ఎక్కడో కనిపించే కలల ఊహలు పొద్దుటి సందడిలో కరిగిపోతున్నాయి. అస్లమ్ చప్పున లేచి కూర్చున్నాడు. కళ్లుతెరిచి చూశాడు. శరీరం అలసిఉంది. చిరాగ్గా ఉంది. వేళ్లు విరుచుకోడానికి సిద్ధపడుతున్నాడు.

అతడు 'మేడమ్ బావరీ' చదువుతూ పడుకున్నాడు. రాల్ఫ్ స్థానంలో తాను ఎమ్మాను కూర్చోబెట్టుకుని 'కోచో' నడిపించాడు. మంచులాంటి ఎమ్మా శరీరం అతని చేతుల్లో కరిగిపోతుంది. ఉలిక్కిపడి లేచి కూర్చున్నాడు. రాతంతా మేలికతో ఉండి దొంగను పట్టాల్సింది గుర్తుకు వచ్చింది. ఉలిక్కిపడి లేచాడు.

అటు తిరక్కుండానే చిక్కాన్ని చూచాడు. గుడ్డి సంజవెలుగులో బలహీనం అయిన ఒక చేయి చిక్కంవైపు సాగింది. పరిగచేనులాంటి జాట్టు వంగింది. అస్లమ్ పరిగముళ్ళల్లో ఇరుక్కున్నాడు. కిమ్మనలేదు.

పదకొండు గంటలకు ఫాతిమా వంటలో ఉంది. అస్లమ్ పొద్దున్నే అద్దం తీసుకొని బయల్దేరాడు. అద్దం అమ్మకుంటే ఆటంబాంబు పేలుతుందన్నంత ఆదుర్దాతో వెళ్ళాడు.

"నాలుగు నెలనుంచి మొత్తుకుంటున్నాను. చెవికెక్కలేదు. అద్దంలో ఏ దయ్యం కనిపించిందో..... ఫాతిమా ఆలోచించలేకపోయింది.

"ప్రతిదానికి ఇలాగే ఏడుస్తుంది. నయం, ఈ గొడవలో దానికి బత్తాయి గుర్తుకురాలేదు" అని ముసిముసి నవ్వుకుంది అత్తగారు. ఎండిపోయిన చేతులకు బలం వచ్చిందేమోనని చికిలించిన కళ్ళతో చూచుకుంది.

అయ్యో అయ్యో అయ్యో

# మోక్షం

అది రావణుని బొమ్మ తగలపెట్టేరోజు-విజయదశమి.

నేడు లోకంలోని అన్యాయానికి, దుష్టత్వానికి అగ్గిపెట్టడం జరుగుతుంది. నేడు తమ ఆత్మకు మోక్షం లభించనున్నదన్నట్లు, జనుల వదనాల్లో హృదయాల ఉత్సాహం వెల్లివిరిస్తోంది.

రావణుని పేరు ఇంకా నిలిచి ఉండేందుకు, లోకం చెడును గుర్తించడానికి. శిక్షించడానికి. అగ్గిపెట్టడానికి.

ఇది పండుగరోజు. వాన పడుతోంది. అయినా సహిస్తున్నారు జనం - పాతపీయూరాలి టెక్కును సహించినట్లు.

మేఘాలు, జనుల నిరాశల్లా, కమ్ముకుంటున్నాయి. వేల చూపులు, మళ్ళిపోవాల్సిందని మేఘాల్ను వేడుకుంటున్నాయి. ఊరి జాతరనాడు వాన రావడం సీతారాములమధ్య రావణుడు ఊడిపడ్డట్లుంది.

చాలసేపు సుందరం కవితలు చదివాను కాస్త విశ్రాంతికోసం కిటికీ ముందు నుంచున్నాను.

దూరంగా కొండల్లో దేవాలయం ఉంది. అక్కడికి జనుల రాకపోకలు అప్పుడే సాగాయి. అయినా విశేషం ఏమీలేదు. కొత్తదనమూ కనిపించడంలేదు. బురదలో పొద్దేపందులు, కుక్కలు, కోళ్లు, చెత్తకుప్పలు, అత్తాకోడళ్ళ అరుపులు, తోటికోడళ్ళకేకలు అన్నీమూమూలే. ఊరుదాటి కాలిబాటల పక్కన కూరగాయల తోటలు, తోటలను చుట్టేసిన కొండలు. చితకారుని కేన్వాస్ మీది బొమ్మల్లా చిన్నచిన్నగా కనిపిస్తున్నాయి. కాని వాటికి మనం దగ్గరవుతుంటే నరుని కోరికల్లా పెరిగిపోతుంటాయి. గుడికివెళ్ళేదోవలో అనేకరాళ్ళకు రంగులు వేసి బంతిపూలూ, దీపాలూ పెట్టారు. ఈ రాళ్ళూ కొన్నిరోజుల్లో గుళ్లయిపోతాయి. ఎంచాతంటే, వాటిచుట్టూ అనేక కథలూ, ఆచారాలూ కూడి ఉన్నాయి. నావరకూ నా కనిపించేదేమంటే జానపదుల ఆచారవ్యవహారాలు ఒకదానిమీద ఒకటి పేరుకొని పర్వతాలుగా మారి ఉంటాయని! వీటిలో కొత్త ఏమీలేదు. చూడాల్సిందీలేదు. అయినా కిటికీ దగ్గరికి వచ్చి నుంచుంటాను అనుకోకుండానే అలావచ్చి నుంచుంటాను.

మా ఇంటిముందు రత్నమ్మ గుడిసె ఉందని బహుశా మీకు తెలియదు. రత్నమ్మ ఎవరు? అని మీరు నన్ను అడిగారనుకోండి నేను ప్రపంచ ప్రఖ్యాతమైన రోమాంటిక్ కవుల కవితలన్నీ వినిపించేస్తాను.

జాతరకు బయలుదేరడానికి ఇంకా సమయం ఉంది. ముందున్న గొందిలో అడావుడిగా ఉంది. పిల్లలు కొత్త బట్టలు కట్టుకొని సంబరపడుతున్నారు. ముకుతాడు వేయని ఎద్దుల్లా ఇవ్వాళ వారి ఆనందానికి వ్యవధుల్లేవు. వంటిమీది బట్టవిడిచి ఎరుగని మగాళ్లుసైతం బట్టలు మార్చారు. వాళ్లను చూస్తుంటే అక్కడక్కడా సున్నంకొట్టిన పాతగుడిలా ఉన్నారు. వారు పిల్లల్ని ఎత్తుకొని చంకనేసుకుంటున్నారు, ఆడపిల్లలతో పరాచికాలాడుతున్నారు.

స్త్రీలు మామూలుకన్నా గంభీరంగా ఉన్నారు. అలంకరించుకున్నా అందులో ప్రత్యేకత లేదని కనబరచ ప్రయత్నిస్తున్నారు. డబ్బు ఎక్కువ ఖర్చవుతుందని, పని ఎక్కువ అయిందనీ విసుగుతున్నారు. అంత శృంగారం ఎందుకని అమ్మాయిలను కసురుతున్నారు. అమ్మాయిలు మామూలే - వాళ్లను పట్టించుకోవడంలేదు. పందాలు వేసుకున్నట్లు ఒకరినిమించి ఒకరు అలంకరించుకుంటున్నారు. అయితే అందరూ కొప్పుల్లో బంతిపూలు తురుముకున్నారు కాళ్లకు పసుపు రాసుకున్నారు, వారు కదలిపోయినా బంతిపూల పచ్చదనం వాతావరణంలో కనిపిస్తుంది. అది క్రమంగా ఆకాశంలో మబ్బులా వ్యాపిస్తుంది. చెమ్మగిలిన కండ్లకు అది వర్షంలా కనిపిస్తుంది. గుండెల్లో మబ్బులు చేరుకుంటున్నాయి. ఆ మబ్బుల్లోంచి వడగళ్లు నామీద పడకముందే లోనికి వెళదామనుకున్నాను. అమాంతంగా మెరుపు మెరిసింది.

కాదు - మెరిసింది మెరుపుకాదు. పరిసరాలు నవ్వాాయి. పరిసరాలుకాదు - రత్నమ్మ నవ్వింది. ఆమె తన చిరునవ్వుల వెలుగులు నా కళ్లలో కురిపింది. అంతే. ఉత్తరదిశకు తిరిగింది. అయినా అందంగానే ఉంది. తాజ్ మహల్ ను ఏ కోణంనుంచి చూచినా సుందరంగానే ఉంటుంది.

రత్నమ్మను సంవత్సరంగా చూస్తున్నాను. వంగినమెడ నాసికపు నీడలో పొడవై ముఖాన్ని అందుకుంటూ నలుపు షెటుకల కొండల్లోని సెలపిటిలాంటి పొపిటను అంటుకుంటాయి. ఆమె కళ్లు అవనతంగా ఉంటాయి. కన్నెత్తదు. చూపు నేలకానించి కూర్చుంటుంది.

అందుకు విరుద్ధంగా నేడు చీకటి గదిలో ఉదయించింది. ఆమె పెదవులు స్వర్ణద్వారాల్లా ఉన్నాయి. ఆమె గుండెలోనుంచి వచ్చిన చిరునవ్వు చెంపలమీద తాండవమాడింది.

ఈ రోజు ఆమెకూడా తన చిరునవ్వును కానుకగా అర్పించి తన అందాన్ని కోరికల చూపు తూపులనుంచి రక్షించుకొని పవిత్రం కాదలచుకుందేమో!

ఆమె కనురెప్పలు నా దిశగా తెరుచుకున్నాయి-ఒక దేవాలయ ద్వారాలు హరిజనులకు తెరుచుకున్నట్లు. నేను ఇందుకు అర్హుడనా? ఒక మాలలా ఆలోచించాను.

రత్నమ్మ ముఖంమీద నా చూపు గుమ్మరించేముందు, ఎందుకో తెలీదు. బదరీనాథుని పవిత్రదేవాలయం గుర్తుకు వస్తుంది. ఆ దేవాలయంలోని భక్త్యావేశాలను చూచి అక్కడి మెట్లు ఎక్కిలేను.

అస్పృశ్యులు చేసిన పాపం ఏమిటి! వారు ఏ దేవాలయానికి వెళ్ళినా ద్వారాలు తెరుచుకోవు. వారి అపవిత్ర పాదాలు నేలనంటుతే భగవంతుడు ఎందుకలా మూతి ముడుచుకొని పారిపోతాడు? వీరికీ భగవానునికీమధ్య పాపాలగోడ అడ్డుంది. భగవంతుడు ఆలోచనల అడుగులనవ్వడిపైతం వినగలడట- హరిజనుల ఆక్రందనలు ఎందుకు వినడు?

నాకు రత్తమ్మ గుర్తుకు వచ్చినప్పుడల్లా నా మనసులో దాగిన మాల గుర్తుకు వస్తాడు. నయం ఈ విషయం మా అమ్మకు తెలియలేదు. తెలుస్తే నా మనసులో మాలను ప్రవేశపెట్టే రత్తమ్మను ఇంటికే రానిచ్చేదికాదు.

పట్నంలోని నా మిత్రులు నా మానసిక ప్రేమను అపహాస్యం చేసేవారు. ప్రేమ పిడకల్లో రగులుకొనవలసిన నిప్పురవ్వ అంటే వారికి గిట్టదు. పెట్రోలుపోసి తగలపెట్టడం వారి అలవాటు. వారు దీన్ని ప్రేమగా భావించరు. నేను క్రమంగా వేదాంతంలోకి దిగజారుతున్నానని వారి నమ్మకం. మూడు నాలుగేళ్లలో నేను భక్తుణ్ణి అయిపోతాననీ ఒక మందిరంలో కూర్చుంటాననీ అప్పుడు తమ వలపుల వరాలు అడగడానికి వస్తామనీ భవిష్యద్దర్శనం చేసేవాళ్లు.

కాని నేడు పరిసరాల్లోని మానసికశక్తులు మాట్లాడుతున్నట్లున్నాయి. ఇది భగవానుడు దుష్టత్వాన్ని అంతంచేసిరోజు. అతనికి నా మూగ కోరికల గుసగుసలు వినిపించాయేమో! క్షణంలో ఈ ఆలోచనలన్నీ వచ్చేశాయి. మరుక్షణంలో నిరాశా మేఘాలు తొంగిచూచాయి. మరుక్షణం జాతరకు వెళ్ళేవాళ్ళ గడబడలు ఎక్కువయినాయి నేను తడబడి నలువైపులా చూచాను. నాకూ రత్తమ్మకూ ఉన్నదూరం కొలిచాను. అది ఏడేడు సంద్రాలంత ఉంది.

మానవుని హృదయం పరితప్తం అయినప్పుడు, పేదవాని ఆలోచనల్లా, చూపు నలువైపుల పరుగుతీస్తుంది.

విజయదశమి హడావుడి తారస్థాయిని అందుకుంది. మురికిమీద మక్షికాల్లా సాధువులు సన్యాసులు గుమికూడారు. ద్వారాలకు మామిడి తోరణాలు పచ్చగా కనిపిస్తున్నాయి. మామిడి ఆకుల కొసలకు చేరిన వర్షబిందువులు ముత్యాల మాలలా ఉన్నాయి. కాస్తంత కదలికకు ముత్యాలు వెండితీగలయి జారుతున్నాయి. వాకిళ్లలో కళాపి చల్లారు. అంగనలు రంగవల్లులు తీర్చారు. కాని అవి వానకు కొట్టుకుపోయాయి.

ఆడవారంతా తలంటుపోసుకొని, వెంట్రుకలు విరబోసుకున్నారు. వారి దేహాలు పరిశుద్ధములు అయినాయి. ఆత్మల పారిశుద్ధ్యంకోసం చేతుల్లో పళ్ళెరాలతో చెరువువైపు తరలిపోతున్నారు.

కాళికా దేవాలయానికి బస్సీనుంచి సాధువులు వచ్చారట. వారి దగ్గర రకరకాల దేవతల గుర్తులున్నాయట. వారిదగ్గరున్న మంత్రాల్లో మహాత్మ్యం ఏమోగాని ఆడవారి కోరికల్ని గ్యారెంటీగా తీరుస్తారట. సర్వపాప పరిహారానికి బాధ్యత వహిస్తారట, సాధువులగుంపు దేవాలయపువెనుక ఉన్న స్త్రంలో విడిసేందట.

బస్తీవాళ్ళ కోరికల్ని వీళ్లు తీర్చి ఉండాలి, లేదా పాపం, వాళ్ల గుండెల్లో కోర్కెలే లేకుండాలి. ఈ సాధువులు మా గ్రామానికి విచ్చేశారు.

ఈ వార్త ఊళ్ళో అగిలా వ్యాపించింది. ఊరివాళ్ళకు ఉన్నవీ లేనివీ కోరికలు మొలకెత్తాయి. చేసిన చిన్నా, పెద్దా పాపాలు వాళ్ళను చిరాకు పరుస్తున్నాయి.

మా ఇంట్లోకూడా అడావుడిగా ఉంది గిన్నెల చప్పళ్లు, కోళ్ళ అరుపులు మా చెల్లెళ్ళ కేకలు-రొదగా ఉంది. వసారాలో పూజకు పళ్ళాలు తయారవుతున్నాయి. మా అమ్మ చందనం, కొబ్బరికాయలు, కుంకుమ సర్దుతుంది. బలిహరణానికి అయిదు రంగుల బియ్యం ఉడుకుతున్నాయి. మా చెల్లెళ్లు మంచి మంచి చీరలు తీస్తున్నారు కట్టడానికి. వాళ్ల అలంకారాలకు అంతులేదు.

దసరా అసలు ఆడపిల్లలపండుగ. కొన్నివారాలు ముందునుంచే సీతకథ పాడుకుంటారు. రాసలీల జరుగుతుంది. భరతనాట్యం ఆడతారు. పూలు, ప్రమిదల మధ్యనుంచి చుట్టు తిరుగుతూ సీతావనవాసానికి సంబంధించిన కథలు గానం చేస్తూ రావణుని దుష్టతలంపు మరిచిపోతారు. వారికి చిత్రాంగదా అర్జునుల ప్రేమగాధలు గుర్తుకవస్తాయి. ఒక్కొక్కసారి క్షుణ్ణీలలు గానంచేస్తూ వెన్నెల్లో చెల్లెక్రింద, తమను తాము మరిచిపోతారు.

నా చెల్లెళ్లు పోట్లాడి మరీ కొత్తగాజులు వేయించుకున్నారు. సిగలో బంతిపూలు తురుము కున్నారు. కాళ్లకు పసుపు రాసుకున్నారు. కోడిపుంజులా వళ్లువిరుచుకునే గంజోపెట్టిన చీరలు కట్టుకున్నారు. వాళ్లు నడుస్తుంటే గాలి తాకిడికి చీరలు సవ్వడి చేస్తున్నాయి. గత నాలుగయిదు రోజులుగా ఆటల్లో మునిగి గది ఊడ్వడం సహితం మరచారు.

“నీ స్నేహితురాలు రత్తమ్మ ఇవ్వాళకూడా మురికి చీర కట్టుకుంది. చూస్తే ఎలాగో ఆనిపిస్తోంది.” నా చెల్లెలు వనితాలక్ష్మితో అన్నాను.

“పాపం, వాళ్ళ ఆవు చచ్చిపోయింది. ఆ దుఃఖంతో ఆటల్లోకూడా పాల్గొనలేదు” అని నీళ్ళల్లో తననీడ చూచుకొని బొట్టు సవరించుకుంది.

ఆవు చావుకూ-ఆటకూ ఏం సంబంధం? ఆవు చనిపోతే పండుగ చేసుకోదా?

నాన్న చనిపోయి ఎంతోకాలం కాలేదు. మేము మరిచిపోలేదా? నాన్నను వారు ప్రతి నిత్యం గీత చదవకుండా అమ్మను కొట్టివారుకాదు. రైతుల దగ్గర డబ్బువసూలుచేసి భూమిలో పాతిపెట్టందే మాకు సీతాఫలాలు కొనుక్కోవడానికి పైస ఇచ్చేవారు కారు. అలాంటివారుపోతే ఏడవకుండా ఎలా ఉంటాం? మా నాన్న మట్లోకలిస్తే వారు పాతిపెట్టిన ఆనందాలన్ని వెలలికి వచ్చాయి.

“ఇప్పుడీ డబ్బంతా ఏంకాను?” డబ్బునుచూచి మా అమ్మ మూర్ఛపోయినంత పనిచేసింది, రత్తమ్మ తల్లి విధవరాలు అయినప్పటివలె! ఆతర్వాత డబ్బుల అజీర్ణంతో రోజులకొద్ది మంచంలోపడి రత్తమ్మ ధ్యాసలో రోజులు గడపసాగాను.



పనేమీలేనప్పుడు వలపువెల్లువ ముంచుకొస్తుంది.

మనం మన వలపుల చావుకు ఏడవం. కాని తన్నిమిత్తపదార్థం మననుండి దూరం అయినపుడు దుఃఖిస్తాం. అది మాత కావచ్చు లేదా గోమాత కావచ్చు.

“రత్నమ్మకు ఆవు అమ్మను మించింది.” అమ్మ రత్నమ్మ యింటికి వెళ్లి మందలించి వచ్చిఅన్నది. “పాపం, ఆ ఆవువల్లనే ఇంటి ఖర్చంతా వెళ్ళేది. ఇహ వీధివాళ్లు అప్పు సహితం ఇస్తారనే నమ్మకం లేదు.”

భూమినిమోసే ఆవు అలసిపోతుందట. అప్పుడది కొమ్ము మార్చుకుంటుందట అప్పుడే భూకంపం వచ్చేది. బావుంది. కాని ఆవు అలసిపడిపోతే!

నాకు భయం వేసింది. రత్నమ్మఇంటిని చూశాను. ఇంకా అక్కడికి దసరా చేరలేదు. ఒక తెల్లపిల్ల గుమ్మంలో కూర్చొని పాదాలు నాకుతూంది. అప్పుడప్పుడు కళ్లుతెరిచి, ముకు పుటాలు పెంచి వీధిలో వండే వంటల వాసన చూస్తూంది.

అప్పుడే బాజాలవాళ్ళు వచ్చేశారు. డోళ్ళు మోగుతున్నాయి. శంఖనాదం విన్న స్త్రీలు మైమరచి, తాగినవారివలె వెంట్రుకలు విరయబోసుకొని నాట్యం సాగించారు. వీధిలోని మగాళ్ళు వేపాకు నీళ్ళలో ముంచి దిగితుడుపు తీస్తున్నారు. కాని నేడు ఏ ఆడది భర్తప్రేమగాని. సంతానంగాని, సంపదగాని అడగలేదు. కన్నెపిల్లలు తమ కళ్ళలో కోరికలదీపాలు వెలిగించి, వాటిని తీర్చమనే వరాలు కోరడానికి రాలేదు.

వీరు దేవదాసీలు. పురుషుని ప్రేమించిన నేరానికి దేవాలయంనుండి గెంటివేయబడ్డారు. ఇది పూజాదినం. ఈ రోజు మళ్ళీ వారు జ్ఞానంతో వెలుగొందుతారు. అలాంటప్పుడు అందరూ తమతమ విన్నపాలతో వీరిని ఆశ్రయిస్తారు. కాని నేటి స్థితి వేరు. సాధువులబృందం చేరింది. అందువలన వీరి ప్రాముఖ్యత తగ్గింది. కొందరు ముదుసళ్లు మాత్రం ఆచారం ప్రకారం కేకలు పెట్టి ప్రార్థిస్తున్నారు.

చెరువులో విడవడానికి పూజపళ్ళాలు తీసుకొని ఆడవాళ్లు కూడుతున్నారు. వాతావరణంలో ఒక వెలుగు పరుచుకుంది. బుట్టలో రంగురంగుల పూలు విసురుతే ఎలా ఉంటుంది - అలా ఉన్నారు రంగురంగుల చీరలు కట్టిన చిన్నారులు. వీరి నల్లని శిరోజాల్లో తెల్లని నీటి బిందువుల ముత్యాలు లక్షలకొద్దీ మెరుస్తున్నాయి. పళ్ళెంలోఉన్న ప్రమిదలు నేరం వప్పుకున్న నేరస్తుల్లా గడగడలాడుతున్నాయి. అమ్మాయిలు వేరు వేరు వరుసలుగా నుంచున్నారు. ఒకరిని ఒకరు విమర్శించు కుంటున్నారు. రేయింబవళ్ళు కనిపించే ఈ అమ్మాయిలు ఎంతో అందంగా కనిపిస్తున్నారు. ప్రయంగా కనిపిస్తున్నారు.

నేటి రత్నమ్మ నవ్వు ప్రకృతి శోభను ఎంతో పెంచింది.

నేనూ గబగబా జాతరకు వెళ్ళే ఏర్పాట్లలో మునిగిపోయాను. పట్నంలో ఎగ్జిబిషన్ కన్నా పల్లెజాతర నాకు బాగనిపిస్తుంది. జాతరలో పిల్లల్లా సంతోషపడ్డాన్నేను. అక్కడ గేదెలు, ఆవులు, కుండలు అమ్ముతారు. అప్పడాలు, ఎండుచేపలు, మేకపేగుల

కూర తిని, కల్లు తాగుతారు. ఊళ్ళోని అందమైన అమ్మాయిదగ్గర నుంచుని బుర్రకథ వినవచ్చు.

ఇవ్వాళ మిత్రులకు దూరంగా ఉండాలని అమకున్నా చెల్లెళ్ళవెంట ఉండడం మంచిది. ఊరి అమ్మాయిలంతా వాళ్ళదగ్గరికి వస్తారు. నా ప్యాంటును చేత్తో ఇస్తరి చేస్తుండగా రత్తమ్మ పిలుపు లోకానికి వినవచ్చింది.

‘లోనికి రావాలా రాజ్యలక్ష్మీ!’

‘రావమ్మ రా-రా’ వనితాలక్ష్మి అన్నది.

‘రా-రా.....’ నేనూ పిలవాలనుకున్నాను. చీమఇంటికి శివుడు చెప్పివస్తాడా? వసంతం అడిగి వస్తుందా? సూర్యుడు వచ్చేముందు హెచ్చరిస్తాడా?

ఇహ గుమ్మందగ్గరికి ఎవరినీ రానివ్వరు. రత్తమ్మ అడుగుపెట్టి లోనికి వచ్చిన భూభాగం కదిలి వేరయిందనుకున్నా. అర్థంకాదు లోకం ఈరోజే దీపావళి పండుగ ఎందుకు చేయదు? ఏమీ ఒక్కసీత రాముని ఇంటికి వస్తే దీపావళి అవుతుందా?

రత్తమ్మ రోజులాగే పాతచీర కట్టుకుంది. వెంట్రుకలు చింపిరిగా ఉన్నాయి. చిరిగిన చీరలోంచి కనిపించే.....

రత్తమ్మ సిగెక్కైన పూవును మించిన అదృష్టంగల పూవు ఇహ ఈ ఊళ్ళో లేదు.

లోపలినుంచి ఆమె మాట మెల్లగా వినిపిస్తోంది. ఆమె వనితాలక్ష్మికి జడ అల్లింది. రాజ్యలక్ష్మికి నగలు పెట్టింది.

“ఇవ్వాళ పులగం వండుతారుకదూ! మా నాయన బతికిఉన్నప్పుడు అమ్మకూడా వండేది” అన్నది రత్తమ్మ.

‘షేవ్ చేసుకునేవాణ్ణి ఆగిపోయాను. గదిదాటి బయటికి వెళ్ళే ధైర్యం లేదు. ఆమె అప్పుడే మొలకెత్తిన మొలక లాంటిది. నా కంటివేడికి కమిలిపోతుందేమో, పారిపోతుందేమో!’

‘పులగం వండారుగా రాజూ, మీ స్నేహితురాలికి పెట్టరాదూ’ అందామనుకున్నా, కాని మాట పెకలేల్లదు. అమ్మకు రత్తమ్మంటే అంత అభిమానంలేదు. ఎందుకంటే వాళ్ళు మా రైతులు.

ఆ ముందున్న మట్టిఇళ్లు జాగీర్దారు ఆస్తిగా మారకముందు ఎప్పుడో మా తాతలనాడు మా ఆస్తి ఆట. అందుకే ఆడవాళ్ళంతా మమ్మలను యజమానులవలె గౌరవిస్తారు.

మా ఊరివాళ్ళ జ్ఞాపకశక్తి గొప్పది. వారు మంచి, చెడూ అన్నింటినీ గూర్చి శతాబ్దాల తరబడి గుర్తుంచుకుంటారు, వారు రత్తమ్మ తండ్రినీ మరచిపోలేదు. అతడు కాలుకుంటి అనే నెపంతో ఏ పనీ చేసేవాడు కాడు. చేలలో దొంగతనం చేసేవాడు. ఒకసారి సారకాయ దొంగతనం చేస్తూంటే పంతులు పట్టుకున్నాడు.

దేవుని గుడికి పిలిచాడు. అలాంటి వెధవ పనులు చేసినందుకు కులం నుంచి వారు వెలివేశారు. సుందరంపేట చెరువులో పడి చచ్చాడు.

తరువాత అతని భార్య పిడకలు చేస్తుంది. ఆవుపాలు అమ్ముతూంది. రత్తమ్మ కూలినానికి పోతుంది. ఆ కష్టం, ఆ కులం తక్కువదనం ఆమె పెదవుల మీంచి చిరునవ్వు చెరిపివేశారు. ఆమె ముఖంలో ముకుళించిన మొగ్గలు వణుకు తుంటాయి. అవి పేదతనపు ఎండకు, జనుల కొంచెపుచూపు తుపానులకు వికసించవు.

రత్తమ్మ దుఃఖపూరిత విశాలనేత్రాల్లో నాకు ఆమె తండ్రి శవం కనిపిస్తుంది.

“రత్తమ్మా! ఇవ్వాళ జాతరకుకూడా వెళ్లవా?” వనితాలక్ష్మి విచారంగా అడిగింది. కాని ఆమె జవాబు వినిపించలేదు. బహుశా తల ఆడించి చెప్పి ఉంటుంది.

“అయితే వరాలు అడగటానికి సాధువుల దగ్గరికి వెళ్లవా?” రాజ్యలక్ష్మి బెదిరినట్లు అడిగింది. నేను గోడకు చెవిపెట్టాను.

“రాజూ, ఇవ్వాళ నా కోరిక ఒక్కటే-ఎక్కడైనా ఒక రూపాయి దొరకాలి.” ఆమె ధ్వని బావిలోనుంచి మాట్లాడినట్లున్నది.

కాని రాజ్యలక్ష్మి, వనిత ఆమెను వదలలేదు. ఏవేవో గుసగుసలు చెప్పారు. ముచ్చట్లు చెప్పారు. ఆమెను మురిపించారు. ఆమె ఒకసారి నవ్వి నట్లు ఉంది.

నేను వణికే చేతులతో అమ్మ పెట్టె తెరిచాను. ఒక రూపాయనోటు తీశాను. గడపమీద పెట్టాను. నా గుండె దడదడలాడుతుంది. గడపమీది రూపాయి రత్తమ్మ అందుకోకుంటే జీవితాంతం రత్తమ్మను పొందలే ననుకున్నాను. నేను తొలుసారి హనుమంతుని పటానికి మొక్కిాను. రెండు ప్రేమించుకునే హృదయాల నడుమ ఉన్న లంకను ముంచేయమని ప్రార్థించాను.

“చిన్నమ్మా! ఏదన్నా పనిచెప్పండి చేస్తా” అని పొయ్యిదగ్గర కూర్చున్న అమ్మదగ్గరికి వెళ్ళింది రత్తమ్మ.

“మీ అమ్మకు జబ్బుగా ఉంది. ఆమె దగ్గరికివెళ్లు. ఈ పనికేంటే..... మా అమ్మ పండుగనాడు ఇలాంటివాళ్ళను చేరనివ్వదు.

దానమే ఇవ్వాలనుకుంటే గుడిదగ్గర కూడిన సాధువులకివ్వు. ఇలా చప్పుడు కాకుండా ఇస్తే దేవుడైనా చూడడు.

“ఆగు.” ఆమెను గడపమీద ఆపాను. “వెళ్ళేప్పుడు తలుపు వేసుకుంటూ వెళ్లు” అన్నాను.

అప్పుడు నాకు పరీక్షలో పాసైన విద్యార్థిలా సంతోషం కలిగింది-పొంగిపోయాను.

జాతరనుంచి తిరిగివచ్చేప్పుడు బాగా అలిసిపోయాం. జాతరలో పాత సంబరాలేవు. నేను గాడిద బరువు మోస్తున్నాను. గాజులు, దువ్వెనలు, చెక్క బొమ్మలు, జల్లెళ్లు, కుండలు, అవికాక చాటుగా నేనొక ముత్యాలహారం కొన్నాను. అది గుండె దగ్గరున్న నా జేబులో ఉంది. ఎవరైనా నావైపు సంజ్ఞచేస్తే అదరిపోతున్నాను.

కాళ్ళకెవరో రాళ్లు కట్టినట్లున్నారు. గుంపు తోపడిలో ఎన్నోసార్లు రత్తమ్మ ఇల్లుచేరాను కాని, ఆమె మాల ధరించలేదు. “మా నాన్న శవంచూడు.... మా నాన్న శవంచూడు.....” అన్నది.

“తొలగించండి. ఏమిటిది ఇంకా ఎందుకు తగలపెట్టరు?” నేను కేకలేస్తున్నాను.

“ఈ ఊరి వాళ్ళకు ఇష్టంలేదు.” ఆమె భయంపిత స్వరంతో అంటుంది. మళ్ళీ జాతరకు తిరిగివస్తుంది. ఒక్కోసారి వనితకు మట్టిబొమ్మలు బేరమాడుతున్నాను. మరోసారి రాజా అదృష్టం పరీక్షించడానికి లాటరీ వేస్తున్నా.

“రత్తమ్మా....రత్తమ్మా.....” రాజ్యలక్ష్మి కేకవిని అదిరిపడ్డాను. వాస్తవంగానే రత్తమ్మ మా దగ్గరికి వస్తూంది. వెంట వాళ్ళ పిన్ని ఉంది. దండం పెట్టింది. ఊర్లోంచి వెళ్ళగొట్టిన దుఃఖం సొంతం రత్తమ్మముఖంలో కూడింది. ఇప్పటికీ ఆమె ఆ బట్టలే కట్టింది. కుడి చెంపకు ఏదో అంటింది. నల్లని మచ్చలా వుంది. పొయ్యిదగ్గర్నుంచి వచ్చినట్లుంది. ఆ మచ్చ అసహ్యంగా ఉంది. నాకెందుకో చిరాకనిపించింది. ఆ మచ్చను ఎవరూ చెరపరే? వనిత రత్తమ్మ దగ్గరికి చేరింది.

“బట్టలు మార్చుకొని రాకపోయావా?”

“జాతరలో ఏమేమి చూశావు?”

“చూడు నేను ఏమేమి కొన్నానో?” ఆమెను చూచి పిల్లలు ఆనందం పట్టలేనంతగా ఉంది.

రత్తమ్మ తన స్నేహితురాండ్రు మెరిసే చీరలు చూచింది. జాతరలో కొన్న వస్తువులు చూచింది. తరవాత ఆమెదృష్టి నా ప్యాంటుమీద పడింది. ఆమె కనుల్లో అనాధ బాలల దీనత్వం గోచరించింది.

ఆమె నా కనుచూపు చూడడం ఇది రెండోసారి. నా మనసు చిచ్చుబుడ్డిలా ఎగిసిపోతుంది.

‘వినండి వినండి’, అని చేయిచాచి బుర్రకథవాళ్ళలా అందరినీ పిలవాలను కుంటాను. ఆ తదుపరి వినేవాళ్లు విన్నారు, అనేవాళ్లు అన్నారు. ఏమని? దేవి రెండోసారి ఈ పురుషుని ముఖం చూసిందని. అంతేకాదు, చిరునవ్వు నవ్విందని. అంతేకాదు, ఆ పురుషునిముందు స్వర్గద్వారాలు తెరుచుకున్నాయని, ఇంకా ఏమయిందయ్యా అంటే ఆకాశవాణి పలికింది.....ఆకాశవాణి.

నా చేయి మాటి మాటికి హారమున్న జేబులోకి పోతుంది. నేను ఏ ఆకాశాల్లో విహరించానో తెలియదు. వనిత నా చేయి పట్టిలాగింది.

“కాస్త మళ్ళి గుడిదాకా వెళ్దాంపా. రత్తమ్మ వెళ్ళాలంటూంది.”

బావుందనుకున్నాను. ఇదీ మంచికే. మేమిద్దరం ఒకేసారి సాధువులను వరాలు కోర్దాం. ఈ రోజు ఎలాంటిది? పవిత్ర హృదయాల నడుమ నడయాడే రావణున్ని తగలపెట్టేది.

గుళ్ళో మళ్ళీ అవే బేరాలు.

మెట్లమీద ఉన్న సాధువులు తమకు తగిలిన గాయాల ప్రదర్శనం ఏర్పాటు చేసి అణా వసూలుచేశారు.

‘ఇక్కడ నుంచాని దేవికి నమస్కరించండి’ అని చెప్పి మరో సాధువు ఇంకో అణా వసూలు చేశాడు.

‘ఇది విష్ణుస్థానం. ఇక్కడనుంచే అతడు వరాలు కురిపిస్తాడు.’

వనిత, రాజా గబగబా నాలుగేసి అణాలు మట్టిముంతలో వేశారు. రత్తమ్మ వెనక నుంచుంది కాని నేను ముందడుగు వేశాను. మా ఇద్దరికీ చెరిపావలా పుణ్యం కొన్నాను.

మరోసాధువు మాకు బాట చూపడానికి వచ్చాడు. “ఇదిగో ఇలారండి, ఇదిగో శివుడు. మీ ఇష్టంవచ్చిన పాపాలు శమింప చేసుకోండి. ఇష్టంవచ్చిన వరాలు కోరుకోండి.” అతని ఉదార హృదయాన్ని చూస్తుంటే రైతులకు ఉచితంగా భూములు పంచిపెడ్డావని ప్రకటించే ఆచార్య వినోబాభావే గుర్తుకు వస్తున్నారు.

ఎదుట విలయతాండవం చేస్తున్న శివస్వామి పటం ఉంది. శివుడు శవాలమీద నృత్యం చేస్తున్నాడు. శివుడు ప్రళయదేవత. ప్రళయం తరువాత అతడే ఉంటాడు. మరేమీ మిగలదు.

దిగువన సాధువు కళ్లుమూసుకున్నాడు. ఏదో జపిస్తున్నాడు, అనేక సాక్షాత్తులు పాతల్లోంచి సుగంధ ధూపం చుట్టుకుంటూంది. ప్రాణాలు కూడా ఆవిరిగా మారి పోతున్నట్లుంది. శరీరం సెగలు పొగలయి ఆత్మనుంచి విడిపోతుంది. నిరాకారుడైన భగవచ్చక్తి సర్వతా వ్యాపిస్తున్నట్లుంది. మాకు నిద్రలో ఉన్నట్లుంది. ఏదో కలగంటున్నట్లుంది.

ఇక్కడి ఫీజు రూపాయి. వనిత, రాజా ముందడుగు వేయడానికి జంకారు కాని రత్తమ్మ సాధువుల మాట పూర్తిగా వినకుండానే ముందడుగు వేసింది. పెళ్లికాని తల్లి తన బిడ్డను పారేసినట్లు, రత్తమ్మ అదే రూపాయని అక్కడ పడేసింది.

“నన్ను క్షమించండి. నేను దొంగతనం చేశాను.... దొంగ.....” రత్తమ్మ గునుస్తుంది.

నాకు తొలిసారి రత్తమ్మమీద కోపం వచ్చింది. ఆమెను పక్కకులాగి నేనే ఈ రూపాయి ఇచ్చానని అందామనిపించింది. కాని నాకన్నముందే ఒక పాడుగుపాటి సాధువు ముందడుగువేశాడు. అతడు రత్తమ్మను తీక్షణంగా చూశాడు. మెడపట్టి దగ్గరికి లాక్కున్నాడు. “నువ్వు మహాపాపం చేశావు. పాప పరిహారం కోసం వచ్చావు” అన్నాడు. అతని చూపులు రత్తమ్మ శరీరాన్ని చీల్చి ఆత్మకోసం అన్వేషిస్తున్నట్లున్నాడు.

‘అయితే ఇటురా, మోక్షం ఇక్కడ లభించదు.’

రత్తమ్మ భయంతో గడగడలాడూతూంది. సాధు భయంకరంగా కనిపించాడు. అతన్ని చూస్తూ ఉండిపోయింది. ఇంతలో చుట్టుపక్కలవాళ్లు కనిపించారు. వాళ్లను చూచింది.

అప్పుడు రత్తమ్మ కళ్ళలో తండ్రీశవం తేలుతూ కనిపించింది.

సాధువు, రత్తమ్మను గుడివెనుక అంధకారం వ్యాపించిన అరణ్యంలోకి తీసికెళ్ళాడు.

మా చుట్టూ జనం ఉన్నారు. గుడిగంటలు మోగుతున్నాయి. బలి ఇస్తున్న మేకల, కోళ్ల అరుపులు మిన్ను ముడ్తున్నాయి. వరాలు కోరుకునేవాళ్ళ వరుస వేచి ఉంది. కళ్లు మూసుకొని కూర్చున్న సాధువు అమాంతంగా కళ్లుతెరిచి ఆడవాళ్ళను చూస్తున్నాడు. ఒకరైన చూస్తున్నాడు. తన దగ్గరికి పిలుస్తున్నాడు.

మరో పడుచు సాధువు వచ్చాడు. అతడు అందంగా ఉన్నాడు. జాజు రాసుకునే ముందు వంటికి తైల మర్దనం చేసుకున్నట్లున్నాడు. నిగనిగలాడుతున్నాడు. కమండలం అందుకొని ఆడవాళ్ళ మీదికి వంగుతున్నాడు. “ముందు మీశరీరాలను శుభ్రపరచుకోండి. కళ్లనుంచి కామమును దూరం చేయండి అప్పుడు భగవంతుడు మీ ఆత్మలకు పవిత్రత ప్రసాదిస్తాడు” అంటున్నాడు. సాగిపోతున్నాడు. అలా వెళ్ళేప్పుడు స్త్రీ రక్షణ చేయాల్సివస్తోంది. వారి పైటలు దీపాలకు అంటుకోకుండా చూడాల్సివస్తోంది. అలా కొంత ఆలస్యం జరుగుతుంది.

“మా పాపాలు భూమికి భారం అయినాయి. అందుకే భగవంతుడు అదృశ్యం అయినాడు. మేం పాపులం.....పాపాలు చేశాం.”

రత్తమ్మను తీసుకొని సాధువెటువెళ్ళాడు? చీకట్లో చాలదూరంవరకు చూచాను. ఒకే కొట్లో కుక్కిన కైదీల్లా అనుమానాలు నా గుండెలో కూడుకుంటున్నాయి.

‘దానివెంట ఎవరైనా వెళ్ళినా బాగుండేది.’ అనుకుంటూంది రత్తమ్మ పిన్ని.

“హరిఃఓమ్.....హరిఃఓమ్, శాంతిశాంతి.” పడుచు సాధువు అనుమాన దృక్పథంలో చూస్తూ నా దగ్గరికి విచ్చేశాడు. ధూమపాత్ర నా ముఖం ముందుంచాడు.

“అమ్మా, మనసులో పాపం చేరనీయకు. ఇది దేవాలయం” అన్నాడు రత్తమ్మ పిన్నితో.

మేమిద్దరమూ అవమానంతో కుంగిపోయాం ఆ మాదక వాతావరణంలో నా వళ్లు జరజరలాడింది. చేసుకున్న పాపాల పశ్చాత్తాప తృష్ణ వెలికివచ్చింది. నా దేహం మాయం అయింది. పాపాలే కళ్ళకు కనిపిస్తున్నాయి. ఎదుట నిలిచిన సాధువు నన్ను పరిహసిస్తున్నాడు.

గంట గడిచింది. మేము మా హృదయాల్లోని పాపాలను దూరంచేయడానికి ప్రయత్నిస్తున్నాం.

శివుని పటం ఎదుగుతుంది. నృత్య, తాళ స్థాయి పెరుగుతుంది. కింద శవాల రాసులు పెరుగుతున్నాయి. ప్రళయకాలం వచ్చినట్లుంది. శివుడు విలయాన్ని గురించి ప్రకటిస్తున్నట్లున్నాడు.

దూరం తరిమిన పాపాలు నామీద దాడి సాగించాయి. వివశుణ్ణయి చీకటి వైపు సాగిపోతున్నాను నా వెనుక కొందరు స్త్రీ లూ సాగారు. మేం అంధకారంలోకి అడుగువేయక ముందే బైరాగి కనిపించాడు. రత్తమ్మను ఈడ్చుకొని వస్తున్నాడు.

రత్తమ్మ జాట్టు చెదిరింది. చీర అక్కడక్కడా చిరిగింది. ఆమెదేహం చెమటతో తడిసింది. నేను ఎర్రవారిన ఆమె చెంపను చూచాను. అక్కడ ఆ మచ్చలేదు. చెరిగిపోయింది.

“రాం.....రాం” బైరాగి రెండూ చేతులూఎత్తి కళ్ళు మూసుకొని ఆకాశాన్ని చూస్తూ “ఈ దేవి చాల మంకుది. భగవద్దర్శనం అవుతే బెదిరిపోయింది” అన్నాడు. అన్నాడు అంతే, గుంపులోకి మాయం అయినాడు.

చేష్టలుడిగిన రత్తమ్మను చేతుల్లో పట్టుకున్నాను. ఈ మందిరంలో అడుగుపెట్టే భగవంతునికి కోపం వస్తుందని నాకు తెలియలేదు. అప్పుడు ఈ గుళ్ళో అడుగుపెట్టే భాగ్యానికి మళ్ళీ నోచుకోనని అర్థంకాలేదు.

రత్తమ్మ పిన్ని భయంతో వణకిపోయింది. వనిత, రాజు రత్తమ్మ చీర సవరించారు. ముఖం మీదపడ్డ వెంట్రుకలు తొలగించారు.

‘రత్తమ్మా....రత్తమ్మా’ అని పిలిచారు.

“ఇహనేను ఇంటికి రాను.” రత్తమ్మ మెడ నా భుజంమీద కదులుతుంది

“నాకు....మోక్షం.....లభించింది.”

మీరు మరిచిపోలేదుగదా, అది ఏరోజో గుర్తుందా? దుష్టత్వపు ప్రతిమకు అగ్నిపెట్టేరోజు.

శివశివశివశివశివ

## మనోసోకచాట.....

‘హోఫిజ్ గారు వచ్చారు!’ వణుకుతున్న బామ్మ తలను కదలకుండా పట్టుకొని చెవిలో మూతిపెట్టి చెప్పింది. జరీనా.’

హోఫిజ్ గారు వస్తున్నారనే కబురు విన్న బామ్మ ముగ్గుబుట్టలాంటి తల నిగ్గదేరింది. నల్లమందు డబ్బా చప్పున దిండుకింద దాచేసింది. ఖరాన్ మంచపుపట్టె మీద పెట్టింది. కాంతి హీనములైన కన్నుల్లోంచి కారే కన్నీరు తుడుచుకుంది. ముసుగువేసుకోవడానికి దుప్పటి వెదుకుతూంది.

ఆమె మనుమడు సలీం. అతనికి ముసలమ్మ చేష్టలు బొత్తిగా గిట్టవు. డెబ్బెఅయిదేళ్ళ ముసలిదానికి ముసుగేమిటి? హోఫిజ్ గారు వస్తున్నారనే వార్త విని ముసుగుకు దుప్పటి వెదుకుతుంది. ఎటన్నా వెళ్ళాలంటే టాంగాకు తెరలు కట్టాలి. ఆడది బామ్మలా ఎండిన నారింజపండు అయినా అహంభావం చావదు. హోఫిజ్ గారికి పాపం, కళ్ళు కనిపించవు, చెవులు వినిపించవు. అయినా బామ్మ పెళ్ళిచూపులకు వచ్చినట్లు ఉలికిపడుతూంది.

కదిలే సలీం పెదవులు చూచి బామ్మ గ్రహించింది, సలీం తనకేదో నీతి బోధిస్తున్నాడని.

“వచ్చినా ఆడదానికి సిగ్గుభారం తప్పదు. ఇంతవరకూ పరాయి మగాని కంటపడలేదు. నీ అక్క చెల్లెళ్ళలా వెంట్రుకలు విరబోసుకుని, నోరువెళ్ళబెట్టుకొని, రొమ్ములు కనబరుస్తూ టిక్కు టిక్కుమని తిరగమంటావా?”

ఇంతకూ ఆ హోఫిజ్ గారు ఎవరయ్యా అంటే బామ్మ శ్రతువర్గంలోనివారు. బామ్మ కుటుంబానికీ, ఉప్పు నీటి బావి దారికీ కలకాలంగా కార్పూణ్యం రగులుతూంది. తగాదా వచ్చింది ఎప్పుడయ్యా అంటే తాతలకాలం నాడు హోఫిజ్ జీ తాతకూ బామ్మతాతకూ భూముల విషయంలో తగాదా వచ్చింది. అది అంతటితో ఆగలేదు. అగ్గి రగులసాగింది. బామ్మతాత హోఫిజ్ గారి పెద్దల్లో ఎవరితోనో నడి వీధిలో అన్నాట్ట: ‘ఇవ్వాళ్ళనుంచి మాకూ ఉప్పునీటి బావి వారికి బంధుత్వాలు తెగిపోయాయి. ఇహ నుంచి మా సంతానంలో ఎవరైనా మీ గడపతోక్కుతే మహాపాపం చేసినట్లే.”

ఆ అన్న పెద్దలు ఎలాంటి వారయ్యా అంటే యునానీ దేవతల్లా ప్రకృతి రహస్యాలన్నీ గుప్పెట్లో పెట్టుకున్నవారు. అందుకే వారిమాట వేదం అయింది. ఎవరూ అతిక్రమించలేదు. చచ్చినవాళ్లు చచ్చారు కాని పిల్లలను ఇచ్చి పుచ్చుకోవడం మూత్రం చేయలేదు. ఎదురుబదురు ఇండ్లు- మూతికుట్టుకొని ఎలా కూచుంటారు? పిల్లలు కలసి ఆడుకొనేవారు. యువతీ యువకులు స్నేహంలో ఒకరిని మించాలని



ఒకరు చూచేవారు. ముసలివాళ్లుకూడా వంటరిగా కలుసుకునే వాళ్లు కాని నలుగురిలో పడితే ఒకరిమీద ఒకరు సవరించడానికి చూచేవారు.

హాఫిజ్‌గారికి ఎనభయ్యోపడి. ఆ కాలపు తిండి కాబట్టి ఈ వయస్సులోనూ క్రరపట్టుకొని విధిదాటగలరు. ఆరిపోనున్న కళ్ళతో విరిగిన విల్లులాంటి సులోచనాల్లోంచి మనుషుల ముఖాల్ను గుర్తించ యత్నించేవారు. కాళ్ళుచేతులు-వణుకు. భూమి దగ్గరకు పిలుస్తున్నట్లు వంగిపోయారు. పైగా దమ్మరొగం. క్షణం విరామంలేదు. యముణ్ణిమోసగించి బ్రతుకుతున్నారు.

అసలు విషయం ఏమంటే - బామ్మవారిని పిలువనంపింది. పిలిపించిన కారణం విని హాఫిజ్‌గారి చల్లారిన రక్తం సెగలు పొగలు లేచింది. ఆవేశంతో ఊగిపోయారు కదలడం చాతకాకున్నా కదిలారు. ఒక చేయి కుర్రాని భుజంమీద వేశారు. మరో చేత్తో క్రర పట్టుకున్నారు. కదిలారు బామ్మను చూడ్డానికి. వారి క్రరచప్పుడు విన్నది. అమ్మ చిన్నకోడలు ఉరికివచ్చింది, చేయి పట్టుకొని దోవ చూపింతామని. హాఫిజ్‌గారు విదిలించారు. 'ఇదేం నాకు కొత్తచోటా? ఈ ముంగిలిలోనే బిల్లంగోడు ఆడాం' అన్నాడు.

హాఫిజ్‌గారి మాట విని అంతా గొల్లన నవ్వారు. ఏమిటీ-వీరు ఆట-లాడారా? ఏమో? ఎవరికీ నమ్మకం కలుగలేదు.

"బావున్నావా?" వారికి పుట్టేడు చెప్పడు. చెవిటివానికి చెప్పినట్లు అరిచేవారు. బామ్మకూ చెప్పడే! ఆమెకు ఎవరినెవరయ్యింది జవాబు ఇవ్వడానికి నారి సారించింది.

"బాగుంది ఎవర్ని ఉద్దరించడానికి. కాటికి కాళ్లు చాచుక్కూర్చున్నా. ఆ గడియ రావడంలేదు. అంతే" వణికితే తలను దిండుకానిచ్చింది. ఆలోచనలో పడిపోయింది. దేన్నిగురించి ముందు వివరించాలి-దగ్గును గురించి చెప్పాలా? గుండె దడను గురించి చెప్పాలా? కాళ్లకు వచ్చిన నంజును గురించి చెప్పాలా? కీళ్ళనొప్పులను గురించి చెప్పాలా?

అందరూ కలిసి హాఫిజ్ గారిని మంచం మీద పడేశారు, దాంతో వారు ఉక్కిరి బిక్కిరి అయినారు, కాస్త సర్దుకొని నిట్టూర్పు విడుస్తూ అన్నారు. 'బాగా చెప్పావు మనదేముంది కొనకు వచ్చాం, చేసుకున్న పుణ్యం చెట్టంతయి రక్షించింది. ఏం వెంట తీసికెళుతాం-మంచి చెడూ రెండే' ఇంతలో ఒక నౌకరు హుక్కా తెచ్చిపెట్టాడు, గొట్టం హాఫిజ్‌గారి చేతికి అందించాడు.

బామ్మ వారి పూర్తివాక్యం వినలేదు, ఏదో పోగాలాన్ని గురించి ఆమె చెవిని పడింది.

'కాకుంటే ఏమిటి-కలికాలం దాపురించింది, ఈ పాపాలు చూస్తున్నా ప్రాణం పోదుగదా!'

ఆమె నల్లమందు డబ్బాకోసం వెదుకుతూంది. అప్పుడే ఆవలింతలు వస్తున్నాయి.

“అంతా వానిలీల!” హాఫీజ్ జీ హుక్కా పొగ గుప్పుగుప్పున వదులుతూ వేలుపైకి చూపించి ‘కాలం కాగిపోతుంది. చూస్తుండు ప్రళయం వస్తుంది’ అని చప్పున నోరుమూసుకొన్నారు. ప్రళయం వచ్చి పడ్తుందేమో అన్నట్లు,

“ఇదేం ప్రళయం కంటే తక్కువా?” బామ్మ ముక్కుమీద వేలేసుకొని ‘హవ్వ! ఆడపిల్లలు మొగుణ్ణి కోరుకుంటున్నారు!’ అన్నది.

హాఫీజ్ గారు ఉలిక్కిపడ్డాడు. చేతనుంచి హుక్కాగొట్టం జారిపడింది, ప్రళయపు తొలిరాయి తన మీదనే పడినట్లు జంకారు. ఇంకా ఆ దెబ్బకు కోలుకోకముందే బామ్మ రాళ్లు విసరడం సాగించింది.

“ఏడ పోయిందా పౌరుషం? మాటకు పొడుస్తాం చీరుస్తాం అని ఉరికారే! పడుచు పిల్లలు లేచిపోతున్నారు!! ఆ దేవుడు దయదలచడు ఇవన్నీ చూడ్డానికి ఇంకా నూకలుంచాడు నేలమీద”

హాఫీజ్ గారు దగ్గుతో తల్లడిల్లారు. మాట పెకలడంలేదు. నిస్సహాయంగా చేతులు మ్రాతం ఆడిస్తున్నారు.

బామ్మకు వాస్తవంగానే బతుకంటే విసుగు పుట్టింది. జగన్నాటకం సొంతం చూచింది. భర్తమీద పెత్తనం చలాయించింది. అత్తతో తన్నులు తిన్నది. ఒక పడుచు కొడుక్కు పాడె కట్టింది. ఇద్దరి కొడుకులకు బాసింగాలు కట్టింది. వాళ్ళ కొడుకులనూ తన చేతులతో పెళ్లికొడుకులను చేసింది. ముగ్గురు అల్లుళ్ళకు స్వాగతం పలికింది. ముప్పై ఏళ్లయింది ముంజేతి గాజులు చిట్టిపోయాయి. జీవితపు హాళాహలం కూడా గ్రుక్కల కొద్ది మింగాల్ని వచ్చింది. ఇహ ఇప్పుడు వీధివాళ్లందరి తోనూ “బామ్మ” అనిపించుకుంటూంది. ముసలిముఖపు ముడుతలుచూచి దారేపోయేవాడు నిలిచిపోతాడు. నమస్కరిస్తాడు. విన్నముడై బామ్మ దీవెనలకోసం వేచి ఉంటాడు. బామ్మ మనస్ఫూర్తిగా దీవిస్తే కోరిన కోరిక తీరుతుందంటారు లోకులు.

వెండి తీగల్లాంటి వెర్లుకల్లో దాగిన ముఖపు ముడతల్లో అనుభవాల అంబరాలు కనిపిస్తాయి. ఆమె ముఖంలో అస్తమిస్తున్న సూర్యుని అందాలు కనిపిస్తాయి. ఇవాటికి ఆమె ఇంటివాళ్లకు సలసల కాగే పాలలా పరిణమించింది. మింగాలేరు కక్కాలేరు. ఆమె వాగుడుకు అంతా విసిగిపోయారు. మాట్లాడితే మా కాలంలోనైతేనా? అంటుంది. ప్రతిదానికీ తప్పుపడుతుంది. మనవలు మనవరాళ్ళది కల్తీరక్తం అనుకుందాం-స్వంతకొడుకులూ-కూతుళ్ళకే ఆమె అంటే గిట్టేదికాదు దేవుని దగ్గర ఈవె ఆయర్దాయానికి సంబంధించిన లెక్కపత్రాలు ఎలకలు ఈడ్చుకుపోయినట్లున్నాయి! అందుకే ఇంకా బతుకుతూంది.

ఇది చూడండి-ఏడు తరాలనుంచి ఉప్పునీటి బావివాళ్ళతో సంబంధాలు తెగిపోయాయా? ఇవ్వాళ బామ్మ మనమడు సలీం పెళ్ళాడై హాఫీజ్ గారి మనవరాలు ‘గజాలానే’ పెళ్ళాడ్తానని కూర్చున్నాడు. ఉభయుల తల్లిదండ్రులూ సంబంధం చేయడానికి సంబరంగా ఒప్పుకుంటున్నారు.

ఈ విషయం బామ్మకు తెలిసింది. ఇహ తలబాదుకుంది. కేకలుపెట్టి ఇల్లంతా ఒక్కటి చేసింది. తనను ముందు గోరీలో పడేసి రమ్మని కొడుకుని పట్టుకొని ఏడ్చింది. అప్పుడు ఉప్పునీటి నూతి వాళ్ళపిల్లను కోడలుగా తెచ్చుకొమ్మంది.

బామ్మ కొడుకు ఈమధ్యనే ప్రాఫెసర్ గా రిటైర్ అయి ఇంట్లో కూర్చున్నాడు. రిటైర్ అయింతరవాత కుటుంబాన్ని చక్కదిద్దాలనీ, పాత ఆచారాలన్నీ పట్టుకొని వేళ్ళాడాలనీ బుద్ధులు పుడుతాయి. కాని వీస్తున్న గాలికి అడ్డుకట్టలు కట్టలేం. ఈ విషయం డెబ్బయి అయిదేళ్ళ బామ్మకు అర్థంకాక పోవచ్చు కాని రిటైరైన ప్రాఫెసర్ అర్థంచేసుకోగలడు కదా!

బామ్మ నిరాశ చెందింది. హాఫీజ్ గారిని పిలిచింది. ఆమె వీధికంతటికి బామ్మ. అతను కుటుంబంలో పవిత్ర విగ్రహంలాంటివారు. కొడుకులు, కూతుళ్ళు, మనుమలు, మనుమరాండ్రు, మునిమనుమలు అంతాకలసి వారిసంతతి వందదాకా ఉంటుంది. వాళ్ళకే వీరంటే గిట్టదు. తమ పూర్వులు ఎవరో ఒంటెల మీద కుంకుమపూవుతెచ్చి వ్యాపారం చేశారట. వాళ్ళసంతతిగా చెప్పుకుంటారు వీళ్ళు. ఏది చెప్పినా వినాల్సిందే. ఎవడు చూచాడు వాళ్ళరాక, వంశగౌరవం కాపాడుకోవాలని హాఫీజ్ గారి ఆరాటం. హాఫీజ్ గారి ఆజ్ఞకేబలం ఉంటే “గజాలాను” పూడ్చిపెట్టేవారు. అయితే గజాలా తన తండ్రిమాటే లెక్క చేయదు.

“అదేం చిన్నపిల్లా? మెడిసన్ చదివింది. తన మంచిచెడు ఆలోచించుకోగలదు” అంటాడు హాఫీజ్ గారి అల్లుడు-గజాల తండ్రి. అల్లుని మాటవిని హాఫీజ్ తల తిరిగిపోయింది. ఏమిటీ ఆడపిల్లలకూ మెదడుంటుందా? వారూ మంచి-చెడూ ఆలోచించగలరా? అప్పుడు కర్ర అందుకొని బామ్మదగ్గరికి బయల్దేరారు.

అందరూ ఒకే పడవలో ఉన్నారు. భయం దేనికీ? అయినా బామ్మ ముళ్ళ పొదలా మీదపడింది. ఒకటి దగ్గు, అటుపై విషం కక్కే బామ్మమాటలు జవాబుకోసం పదాల అన్వేషణ. వడిగాలికి రెపరెపలాడే పతాకంలా ఉంది హాఫీజ్ గారి స్థితి.

“నీ ఎత్తులన్నీ నాకు తెలుసు. అదే భూముల పగ తీర్చుకోవాలనుకుంటున్నావు కాని జ్ఞాపకం పెట్టుకో-నువ్వు కాటికి కాళ్ళుచాచే-”

బామ్మ వాక్యం పూర్తికానివ్వలేదు. అడ్డుకుంది. సాగించింది.

“అరే వచ్చావయ్యా మొనగాడు గోరీగుర్తు తెచ్చేవాడు. బుద్ధిచెప్పకో మనుమరాలుకు నీ ముఖాన్నే మసిపూస్తూంది ఏంలాభం గడ్డం తెల్లపడి?”

“ఇదిగో ..... నా ..... నా ..... నా..... మనుమరాలిని ఏమన్నా అంటే.....” అటువెనుక మాట పెకల్లేదు. సంజ్ఞతో వాక్యం పూర్తిచేశారు వాదన మరి సాగలేదు. పూర్తిచేశారు. హాఫీజ్ గారికి బామ్మలాంటి వకీళ్ళతో తలపడ్డం తటస్థపడలేదు.

“వచ్చాడయ్యా పెద్ద మొనగాడు- అందరికీ తెలుసు నీ మనుమరాలు వేషాలు పెంచండి పాపాలు. పడుచుదనం పాడుచుకొచ్చిందయ్యా మిండణ్ణి ఎన్నుకోవడానికి ఊపిరి సలుపకున్నా గబగబా అనేసింది.

“అయితే నీ ..... నీ .....” హాఫీజ్ జీ కోపంతో వణికిపోయారు. చేయెత్తి ఏదో అందామనుకున్నాడు. ఇంతలో హుక్కా నేలపడి ముక్కలయింది.

“చాలాల్నా చెప్పావు. నా తప్పులు ఎన్నుతావా! శీలంకోసం పాణాలిచ్చేదాస్తే” ఆడదానితో వాదించి ఎవడు నెగ్గడు-హాఫీజ్ జీ నెగ్గడానికి! హాఫీజుగారి నరాల్లో రక్తం సలసలకాగింది. ఆ నోటిదురుసు ముసలానికి బుద్ధిచెప్పాలనిపించింది. చాతనైతే చేతికర్రతో బాదాలనిపించింది. ఆడదాని నోటిని ఎదుర్కోడానికి మగాడు ఉపయోగించే ఒకేఒక ఆయుధం అతని బలం-బలప్రయోగం కాని హాఫీజుగారిస్థితి ఎలాఉంది? కాల్నాచేయూ కదల్చలేని అవిటి. అడుగు నేయాలంటే ఆసరా కావాలి. నోటికి బలంలేదు. కళ్లు వెలవెల పోతున్నాయి. పురుషునికి అంతకంటే అవమానకరం అయిన శిక్ష మరోటి ఉండదు.

ఈ గొడవ విన్నారు ఇంటివాళ్లంతా పనులు వదులుకొని ఉరికివచ్చారు. ఆ మాటా, ఈ మాటా చెప్పి ఇద్దరినీ శాంతపరిచారు.

“ఏమిటిది పిల్లల్లా పోట్లాడుకోనే వయసా మీది?”

“హాఫీజ్ జీ మా తాతగారితో సమానం” బామ్మ మనవరాలు జరీనా అన్నది

“అనండి అనండి. ఇంకా అనండి. నీకే చాతనయితే నన్ను బతికిఉండగానే పూడ్చివచ్చేదానివి” బామ్మ కోపం తారాస్థాయి నందుకుంది.

‘ఈకాలపు పోరల.....హు.....మా కాలంలో.....’ హాఫీజ్ జీ వెక్కిరిస్తూ అని, ఆకాశం చూడసాగారు.

‘కాకుంటే మా కాలంలో నయితే.....’ బామ్మ కోపంగా హాఫీజ్ జీని చూచింది. ఎవరో వెనక్కు నెట్టినట్లు పడిపోయింది. అలా పడడం దుఃఖతప్త బామ్మగారల్లోకి పడిపోయింది. లిప్తలో గతంమీద పడిపోయిన తెర తొలగింది. ఎదుట అంగణంలో మామిడి చెట్టు కనిపించింది. అది ఆమె నాటిన మొక్క. ఈనాడు శాఖోపశాఖలయి ముంగిలి సొంతం ఆక్రమించింది.

ఈ మొక్కను బామ్మ నాన్న తెచ్చారు. మొక్కను చూచి పిల్లలంతా గుమిగూడారు. దాంతో ఆడుకుంటామన్నారు. తమకు ఇచ్చెయ్యమన్నారు. అది మంచిజాతి మామిడి మొక్క. అందుకే నాన్న అందరినీ అదిలించారు. బామ్మకు ఇచ్చారు. బామ్మ అప్పటికి పసిపిల్ల. బామ్మ గువపం తీసుకొని తవ్వతుంటే హాఫీజ్ గారు వచ్చి పక్క కూర్చున్నారు. బామ్మ హాఫీజ్ ను రజ్జాభయ్యా అని పిలిచేది. ఆమెకు ప్రాయంలో ఉన్న రజ్జా అగుపడ్డాడు. తనచేయి పట్టుకొని లొక్కనిపోతున్నాడు. బావుల్లో ముంచుతున్నాడు. అయినా ఆ విషయం తల్లికి ఎన్నడూ చెప్పలేదు. ఆమెకు భయం. అప్పుడు ఆమె వయసెంతో గుర్తులేదుకాని చేలలో పిల్లలతో ఉరకడం మానేసి నెమ్మది నడక సాగించింది. అయినా అత్త పగలంతా ఆమె దగ్గరే ఉంచుకునేది. కుట్టు నేర్చే నేపంతో తన పిల్లల బట్టలు కుట్టించుకునేది. కుట్టు తప్పు పడితే సూది గుచ్చేది. అయినా నవ్వుతుండేది.

రజ్జా బామ్మదగ్గర్నుంచి గునపం లాక్కుపోయాడు. ఆమె విదిలించింది రజ్జాకు ఆశ్చర్యం కలిగింది. అతను బాధగా బామ్మను చూచాడు. ఒక బాష్పబిందువు ముక్కుమీద జారి, ముక్కెరలో ముత్యంలా మెరిసింది. రజ్జా మనసుకు బానిసఅయ్యే వయసులో ఉన్నాడు. మెదడు మాట మనసు వినని ప్రాయం అది.

ఉప్పనీటిబావి వాళ్ళతో సంబంధం కుదరదు. ఈ విషయం ఆమెకు బాగా తెలుసు. అయినా రజ్జాతో చింతకాయలు తెప్పించుకునేది. తల్లి ఎంతకని ఓరుస్తుంది? రజ్జాతో గట్టిగా చెప్పేసింది- “పిల్ల పెద్దది అవుతూంది-కలవడానికి రావద్దని.”

రజ్జా ఆ మాట విన్నాడు. కాళ్లు వేళ్ళాడబడ్డాయి. కాళ్లు విరిగినట్లు బలమీదినుంచి లేవలేకపోయాడు. ఇహ అక్కడ అతనికి మిగిలినదేమిటి? నాలుగు చేతులు కలిపి మామిడి మొక్క నాటిన్నాడు, కన్నీటితో మొక్కను తడుపుతూ “కావాలనుకుంటే జీవితాంతం నీతో గడపాలనిఉంది” అన్నాడు. తరవాత చేతుల మట్టి దులుపుకుంటూ వెళ్లిపోయేప్పుడు ‘ఆలోచించుకో’ అన్నాడు

‘అయితే వెళ్లకు’ అనే పదాలు ఆమె గుండె లోతుల్ని పెకలించుకొని బయటపడాయి కాని పెదవిని కదిలించలేక పోయాయి. తరవాత ఆమె ఆలోచించనేలేదు, ఆడపిల్లలకు ఆలోచన ఏమిటి?

ఒకనాడు వీధిలో బాజాలు మోగాయి. వీధివాళ్ళంతా బొమ్మపెళ్లి ఊరేగింపు చూడకూడారు. రజ్జా కూడా వీధిలోకి వచ్చాడు మతాబుల వెలుగు చూడ్డానికి . ఒకడు చిచ్చుబుడ్డికి నిప్పంటించాడు. చిచ్చుబుడ్డి కిలకిల నవ్వుతూ ఆకాశానికి ఎగిసింది. నవ్వుల దివ్యలు నలువైపులా వెలిగాయి. ఇంతలో ఊడిపడ్డ నక్షత్రాల్లా నలువైపులా గాఢాంధకారం అలముకుంది. నలువైపులా చీకట్లు నడయాడాయి. అతడు అడుగు ముందుకు వేశాడు. కాలిపోయిన చిచ్చుబుడ్డిని అందుకోవాలనుకున్నాడు. చేతికి చురుక్కుమని తాకింది. వేలుపట్టుకొని చాలసేపు ఉస్సరుమంటూ ఉండిపోయాడు.

ఆరోజు బామ్మ ఆలోచనలకు అంతులేదు. కన్నీరు కాలువలు కట్టింది. అప్పగింతలప్పుడు తల్లిని పట్టుకొని భోరున ఏడ్చేసింది. ‘అమ్మా, నేను నిజంగా మామిడి చెట్టును వదిలి పోతున్నానా?’ అంటూ ఏడ్చింది.

నాటినుంచి రజ్జా అమ్మాయిల జోలికి పోవడం మానేశాడు. అమ్మాయిలను చూస్తే అగ్నికణాలు గుర్తుకువచ్చేవి పసి పిల్లలకు పరిచయంలేని ముఖం కనిపిస్తే భయపడ్డట్టు ఆడ పిల్లల్ను చూస్తే అతనికి బుగులుగా ఉండేది.

అనంతరం అతడు ఖురాన్సు హాఫీజ్-కంరోపరం-చేయడంవల్ల హాఫీజ్ అనే బిరుదం పొందాడు. తరవాత ‘గులిస్తాన్ బోస్తాన్’ చదివాడు. అతనికి చదువు చెప్పే మౌలానా తాహరీ అతని జ్ఞాపకశక్తిని అతిగా మెచ్చుకునేవారు. హాఫీజ్ పారంగాని, మాటగాని మరిచిపోడు అనేవాడు గురువు.

“మరిచిపోలేనా? అనుకుంటే అనేకం మరచిపోగలను” అని బెదిరినట్లు గురువుగారి ముఖం చూస్తూ ఉండిపోయేవారు హాఫీజ్ గారు.

తరవాత వీధిపెద్ద అయి అనేకుల అదృష్టాలను నిముషాల్లో తేల్చేశాడు- తగాదాల్లో తీర్పులు ఇచ్చి.

ఒక శుభవేళ వీధిలో సన్నాయి మోగింది. వీధిలో అడావుడి కనిపించింది. వారు బోసింగం సవరించుకుంటూ గుర్రం ఎక్కారు. ఒకడు చిచ్చుబుడ్డి అంటించాడు. హాఫీజ్ గారి వేలు చురుక్కుమంది. ఆ నిప్పు బట్టల్లో పడింది. అంటుకుంది. వారు గుర్రంమించి పడిపోయారు ఉక్కిరి బిక్కిరి అయినారు కాని కొండపల్లి బొమ్మలాంటి వధువు అప్రయతతో మంటలు ఆరిపోయాయి. జీవితంలో ఆనందం ప్రవేశించింది- హాయిగా గడిచిపోతుంది

వేసవి పగలు కొడుకులు కూతుళ్ళతో మామిడి పళ్ళు తినడానికి కూర్చునేవారు బామ్మనుంచి వచ్చిన మామిడి పళ్ళు హాఫీజ్ గారి పళ్ళు పులపించేవి, పులుపుదనం నరనరాల్లో వ్యాపించేది. ఆ చెట్టుపళ్ళ ఇంత పులుపుదేరాయి!

బామ్మ ఏండ్లకు పుట్టింటికి వచ్చేది.

‘అమ్మా, కలలు వస్తాయా! చాల కలల్లో ఈ మామిడి చెట్టు కనిపిస్తుంది. నేను కనిపిస్తాను. నేనే మామిడి చెట్టుకు నిప్పంటిస్తున్నట్లు కలగంటాను.’

కలల వృత్తాంతం విని అంతా దిగ్గునలేచి కూర్చుంటారు. ‘నువ్వేగదనే ఈ చెట్టును పసిపిల్లను సాకినట్టు సాకావు’ అంటుంది అమ్మ.

“ఆ రోజంతా గుండె దడదడలాడుతుంది. పిల్లలమీద కోపం తీర్చుకుంటాను. వాళ్ళతో పోట్లాడుతాను. అయినా వాళ్ళు మాట్లాడరు. పాపం చూస్తూ ఉండిపోతారు.”

భర్త పోయింతరవాత ఈ ఇంటికే వచ్చేసింది. అప్పుడు అమాంతంగా తన పెత్తనం గుర్తుకువచ్చింది. ఉప్పు నీటి నూతివాళ్ళు హెచ్చెరాన్ని గురించి పిల్లల బుర్రలకు ఎక్కించింది. వాళ్ళవల్లనే తనకు జీవితంలో అనేక ఇక్కట్లు వచ్చాయనీ నూరిపోసింది.

ఇటు రజ్జూ హాఫీజ్ అయినాడు. వీధిపెద్ద అయినాడు. తాత అయినాడు. అన్ని దశలుదాటి వీధి వాళ్ళకు హాఫీజ్ అయ్యాడు. పిల్లలకు ఖురాన్ చదివించేవారు. ఎవరో ఒక తల్లి వచ్చి దీవనలు కోరేది. వారి ఆయువుకూడా ఆనందంగా కొనసాగుతుంది. మంచంమీద కూర్చోని, జపమాల ఓప్పుతూ సర్వజగత్తునూ దూషిస్తారు. ప్రార్థన సార్థకం కావాలంటే మనస్ఫూర్తి కావాలి. ఎందుకో తెలియదు కాని వారెన్నడూ మనస్ఫూర్తిగా ప్రార్థించినట్లులేదు. నమాజు చేసేప్పుడు పరధ్యానం, నమస్కరించేపుడూ అన్యమనస్కత వార్ధక్యంలోనూ వదలేదు. రాతులకు రాతులు జాగారంచేసి ప్రాయశ్చిత్తం చేసుకుంటారు. గంటలతరబడి సాష్టాంగపడి ముక్కు నేలకు రాస్తారు. జీవితంలోని సుఖాలన్నీ అనుభవించారు అయినా ఏమిటీ మనస్తాపం!

జీవితాంతం ఒక దోసెడు చల్లనినీళ్ళకోసం నిరీక్షించినట్లు తల్లడిల్లిపోతారు. జపమాల నేలక్కొడ్తారు.

“ముసలివాళ్ళను చాలమందిని చూచాను కాని మామగారివలె ముక్కు మీద కోపం ఉండేవాళ్ళను మాత్రం చూడలేదు.” పెద్ద కోడలు అజిజా అంటుంది.

“ఊరుకో-పెద్దమనిషి-ఏమిటిది?” కొడుకు వారిస్తాడు.

ఇంతలో గజాలా పెద్దగా నవ్వేస్తుంది. ఆ నవ్వు విని వారి నరాల్లో చిచ్చరగుల్తుంది. “మేమూ ఒకప్పుడు పడుచువాళ్ళమే-కాని మీవలె కుక్కల్లా తిరగలేదు మనుషుల్లా ప్రవర్తించాం.....” మరేదో అనబోయారు కాని మరకు ఇచ్చిన బిస వడిసిపోయింది. దగ్గుతెరవచ్చి సతమతం అయినారు. “భగవంతుడు ఎల్లరను రక్షించుగాక!” అన్నారు సంపూర్ణ విశ్వాసంతో.

అలా ఏదో మత్తులో ఉభయుల మధ్య కొన్ని గంటలు జారిపోయాయి. వారి మనో నేత్రాల్లో మరెన్ని దృశ్యాలు కనిపించాయో!

“అయితే వెళ్ళనా.....” అమాంతంగా అన్నాడు-ఏదో స్వప్న జగత్తునుంచి బయట పడినట్లు.

“ఎక్కడికి వెళ్ళతావు, కూర్చో.....” అనడం అన్నదికాని బామ్మకి గుర్తొచింది, అది ఈనాడు అనాల్సిన మాట కాదని.


“ఏమిటి నేనన్నది....” చెయ్యి నొసటపెట్టుకొని ఆలోచించసాగింది. ఆలోచనా తరంగాలు వచ్చి వచ్చి మామిడిచెట్టు తాకి ఆగిపోయాయి.....

“ఇంకా అనేదేమున్నది.....!” హాఫీజ్ జీ వణికే చేతుల్తో కర్ర అందుకొని లేవబోయారు.

“ఇప్పుడు నువ్వు నేను అంటే వినేదెవడు.....” అంటూ చప్పున ఆగిపోయింది-నొప్పితో తల్లడిల్లేవానికి ముందు గుర్తుకు వచ్చినట్లు.

“నేననేదేమంటే చేసయ్యండి ఆ వెధవలపెళ్ళి-కనీసం అర్ధంలేని ప్రార్థనలు చేయరు-మనసయినా నిర్మలంగా ఉంటుంది -”

హాఫీజ్ అన్నారు.



## దాంగీసామ్మ

కొంతకాలం గుసగుసలు - ఇరుగు పొరుగుల గుట్టు గుండెలో దాచుకోలేక గుబగుబలాడ్తారు.

పొరుగున కొత్తవారు వస్తే కొత్తవార్తలు, వృత్తాంతాలూ వెంటతెస్తారు. ఏడు తరాలవారి కథలు బయటపడ్తాయి, ఆడవాళ్ల ఆరాటం చెప్పలేం-రాత్రిళ్లు నిద్దర్లుండవు-పిల్లలు నిముషానికి ఒక వార్త తెస్తుంటారు.

“ఛాయ మార్కెట్టునుంచి కొబ్బరిబొండాలు తెచ్చింది”

“ఛాయ మిద్దెమీద బట్టలు ఆరేస్తుంది”

“ఛాయ వెండిసెమ్మెలు నరసమ్మకు అమ్ముతూంది”

కొత్త పొరుగుల ప్రతి కదలికలో రహస్యాలు దాగి ఉంటాయి. వాళ్ళ ప్రతిమాటలో అనేక అర్థాలు కనిపిస్తాయి. వారి ప్రతి ప్రవర్తనా వీధిసాంతాన్ని కదలిస్తుంది.

కాని ఛాయ, ఆమె తల్లి అతిగుట్టుగా ఉంటున్నారు. వారి విషయాలేమీ బయటికి రావడంలేదు.

ఛాయ తండ్రి అమాంతంగా చనిపోతే సంసారం నెత్తిన వేసుకొని ఇక్కడికి వచ్చారనీ, ఉద్యోగం వెదుక్కుంటామనీ చెప్పుకున్నారు. అయితే ఆమాట ఎవరూ నమ్మలేదు. ఇద్దరు ఆడవాళ్లు-వంటరిగా- ఉపాధి వెతుక్కోవడానికి ప్రయత్నించడం మామూలు నేరమా? అంత తేలిగ్గా ఎలా వదిలేయడం!

వీధిలోని మగాళ్లకు ఛాయకు మగదిక్కులేదని తెలిసిపోయింది. వారందరికీ ఆమె మీద అమాంతంగా సానుభూతి పుట్టుకొచ్చింది. దాంతో ఆడవాళ్ళంతా ఆప్రమత్తలయ్యారు.

నాకు చాలాసార్లు కనిపించింది ఛాయ-కిటికీలోనుంచొని. తల దువ్వు కుంటుంది. ఆమె వెంట్రుకలు చాల పొడవు. అక్కణ్ణుంచే నన్ను చూస్తుంది. నమస్కరించి మాట్లాడాలను కుంటుంది. అప్పుడు నాకున్న వేలేడుజుట్టు గుర్తుకు వస్తుంది. మాట్లాడలేను. అంతేకాదు ఏముంది-దానిదగ్గర? రంగు పచ్చదే కాని ఆకర్షణలేదు. కళ్లు ఎడారుల్లా ఉంటాయి. ఎప్పుడూ విరిగిపోయిన హార్మోనియం మీద స్వరంలేని రాగం ఆలాపిస్తుంటుంది. ఇంగ్లీషునవల చదువుతుంటుంది-డిక్టరీ సాయంతో. అంత ఓపికపనులు చేస్తే నాకు వళ్లు మంట. ముఖ్యంగా కాలేజీకి వెళ్ళేప్పుడు ఆమె కాటుక కంటిచూపు నా గుండెలోకి దూసుకుపోతుంది.

ఆ తల్లి కూతుళ్లతో పరిచయం కలిగించుకోవడం ఏమోగాని పట్టించుకునే వాళ్లుకారు వీధివాళ్లు. అంతేకాదు, వాళ్ళంటే వీళ్ళకు గిట్టదు-మంట కూడా. అందుకు మూడు కారణాలు వారి సంపద-స్వేచ్ఛ-సౌందర్యం.



వాస్తవానికి ఆ తల్లికూతుళ్ళవద్ద ఆ మూడిట్లో ఏదీలేదు. పాపం, ఛాయతల్లి రెక్కలు ముక్కులుచేసుకొని అప్పడాలు చేస్తుంది. వాటిని మార్కెట్లో అమ్ముతుంది. దాంతోనూ పొట్ట నిండకుంటే ఛాయ పొరుగింట్లో ఉంగరం అమ్ముతుంది-కడియాల కుదువపెడ్తుంది.

వీధిలోని ఆడవాళ్ళంతా అనేక తర్జనభర్జనల తరువాత నిర్ణయించిందేమనగా - అదంతా దొంగసాముని. ఈ నిర్ణయం అనేకమంది ఆరాటాన్ని తగ్గించింది అందులో ఏదో మహారహస్యం ఉందని నిరీక్షించినవారికి నిరాశ కలిగింది. వాళ్ళకు ఆ నిర్ణయంలో నమ్మకం కలగలేదు. ఎందుకంటారా, అంతటితో ఆ కథ ముగిసిందిగా! కథ ముగియడం చాలమందికి ఇష్టం ఉండదు. అయినా ఏం చేయగలరు? కొత్తగా వచ్చిన పొరుగులమీద కుక్కల్లా మొరగ్గలరు.

ఆ రోజు ఒక నిర్ణయానికి వచ్చారు-ఛాయ తెచ్చిన వస్తువులు కొనరాదని మా అమ్మ మరో అడుగు ముందుకు వేసింది. ఎప్పుడో ఒకప్పుడు పోలీసులు విరుచుకు పడ్డారనీ-దొంగసాము కొన్న వీధివాళ్ళందరినీ పట్టుకపోతారని!

పనులు ముగించుకున్న అమ్మలక్కలు మధ్యాహ్నం మా ఇంట్లో కూడుతారు. అప్పుడు వారికి ఛాయ, ఛాయతల్లిని గురించిన ముచ్చట్లకంటే ఆసక్తికరమైన విషయం మరొకటి కనిపించదు. ఏమిటిది? ఎందుకిలా జరుగుతుంది? అనేక పుష్పాలు వికసిస్తే వాతావరణం సురభిళమౌతుంది. అనేక చుక్కల వెలుగుకు ఆకాశం వెలుగుతోంది. అనేకమంది ఆడవాళ్ళు కూడుతే ద్వేషానల జ్వాలలు రగుల్తాయి.

గుసగుసలు, కర్కశదృక్కులు, మగమహారాయిల హావభావాలు ఛాయను కుంగదీశాయి, వెండిగిన్నె పయ్యద మాటునదాచి, బిచ్చగత్తెవలె ఇంటింటికీ తిరిగేది. ఆడపిల్లలు గారడీవానిచుట్టువలె ఆమె చుట్టూ గుమిగూడేవారు దర్బాజాలో నుంచున్న ఆడవాళ్ళు ఆమెను చూచి తలుపులు మూసుకొని గునిసేవారు- “వెండిగిన్నెలు మీ ఇంట్లో ఉండగలవు-మేం వాటిని కొనగలమా?” అని.

తరువాత ఛాయతల్లి దుకాణాలకు తిరిగింది. ఇహ మా ఇళ్ళకు వాళ్ళ రాకపోకలు తగ్గాయి క్రమ క్రమంగా నగలు, వెండి సాముగి హరించింది. పాతచీరలు, పాత హర్మోనియం తీసుకొని తిరిగారు. తరువాత రోజులు తరబడి బయటికి వచ్చేవారుకారు.

తన్నులుపడి తిట్లు తిట్టినవార్ని మరో తన్ను తన్నొచ్చు....ఒకే దెబ్బకు పడిపోయినవాణ్ణి లేవనెత్తక తప్పదు. ఛాయ ఇంటిపొయ్యిలో పిల్లిలేవకపోవడం, వారి వేడి నిట్టూర్పులు అందరి గుండెలు కరిగించాయి. తల్లి కూతుళ్ళ శవాలు ఆ యింట్లో కుళ్ళాలనుకున్నారా ఎవరన్నా? అలా జరుగుతే ఆ పీడ సొంతం వాడవాళ్ళకు కొట్టదూ!

తమ ప్రాముఖ్యాన్ని గుర్తింపజేసుకున్న వీధి వనితలు మళ్ళీ ఛాయను తమ ఇళ్ళకు రానిచ్చారు. వాళ్ళంతా ఛాయకు సాయపడాలనీ చిత్తశుద్ధితోనే అలా

చేశారనుకో గండి, అయితే పదిరూపాయాల సరకు ఒక్కరూపాయితే కొన్నారు- అదీ ఏదో దానధర్మం చేసినట్లే!

ఒకనాడు కాలేజీకి వెళ్ళడానికి సిద్ధంగా ఉన్నాను. గుమ్మంలో నుంచున్నాను, రిక్షా పిలుస్తున్నాను. ఛాయ కిటికీలోనుంచి చూచింది. నా దగ్గరికి వచ్చింది. ఆమె కళ్ళలో కన్నీరు నిండనుంది. నలువైపులా భయం భయంగా చూస్తూంది. ఆమె చేతిలో చిన్న పాలరాతి తాజామహల్ ఉంది. ఎండకు ఆ చిన్న తాజామహల్ నీడ వణుకుతూంది. మార్గశీర్ష చలిలో చన్నీళ్లున్నానం చేసినట్లు వణికిపోతూంది ఛాయ.

బుట్టపట్టుకొని మార్కెట్టుకువెళ్ళే రామయ్య భార్యను భయం భయంగా చూచింది. ఆమె వెళ్ళిపోయేవరకూచూచి చిన్నతాజామహల్ నా చేతికి అందించింది- చూడమన్నట్లు. నాకు అమ్మ చెప్పిన నీతులు గుర్తుకు వచ్చాయి. అయినా ఎలా కాదనడం?

“ఇదిమీకు ఎలా వచ్చింది?” మెల్లగా అడిగాను.

ఆమె నేలమీద ఏదో వెదికినట్లు చూచింది. తరువాత తన చేతులు చూచుకుంది. తరువాత ఆమె విశాల న్నేతాలు నన్ను చూచాయి నా గుండెలో గుచ్చుకున్నాయి.

“తాజ్, చాల మంది అమ్మాయిల దగ్గరికి ఎలాగో వచ్చేస్తుంది. నా దగ్గరికి వచ్చేసింది. అయితే అది దొంగ సొమ్ముకాదని నమ్మండి. అవును-తాజ్మహల్ను ఎవడు దొంగలించగలడు?”

ఆ రోజు తొలిసారి ఛాయను ధ్యాసగా చూచాను. వికారంగా లేదు. ఈమె కోసం ఒక తాజ్మహల్ కట్టించవచ్చు.

“అవును-ఎందుకీ ‘తాజ్’ ను అమ్ముతున్నారు?”

“ఇది అమ్ముడుపోయే వస్తువు కాదు కాబట్టి.”

ఆమె “తాజ” ను తన చేతిలోకి తీసుకొని, తలి తన వంటరి బిడ్డను తుడిచినట్లు, తుడిచింది ఇహ ఇప్పుడిది ఆటబొమ్మ-అంతే. బొమ్మల దుకాణాల్లో మీరు చూచి ఉంటారు ఇలాంటివి వరసలుగా పెట్టిఉంటాయి. అయిదు రూపాయాల కొకటి అమ్ముతారు

వీధిలోని ఆడపిల్లల గుంపు నావైపు వస్తూంది. ఛాయ బెదరు చూపులు చూచింది. చప్పున ఆమె చేతిలో రెండు రూపాయాలు పెట్టాను. “తాజ్”ను టిఫిన్ తీసికెళ్ళే డబ్బాలో దాచేశాను.

అలా ఛాయకు అంత ఉదార హృదయంతో సాయం చేసినందుకు నా కెంతో గర్వంగా ఉంది-ఆ రోజంతా-రెండురూపాయాలు ఆమెకు దానం చేశానను కున్నాను. ఎరైవనా ఛాయ కష్టాలు గురించి ప్రస్తావిస్తే నేనిచ్చిన రెండు రూపాయాలు నాకు చప్పున గుర్తొస్తాయి-కాని నా టేబుల్ మీద ఉన్న చిన్న ‘తాజ్’ గుర్తుకు రాదు.

ఆ చిన్ని తాజ్ వెనుక సిరాతో ఏదో రాసి ఉంది. ఛాయ దాన్ని దాచడానికి యత్నించింది-కాని చెరపలేకపోయింది. జారిన బాష్పబిందువులా, ఒక సిరాచుక్క అక్కడ చెదిరిపోయింది. తాజ్ నా టేబుల్ మీద ఉంది. రాత్రికి లాంపు వెలిగిస్తాను చదువుకోడానికి. అప్పుడు దాని నీడ గోడమీద మహా సౌధంలా విరాజిల్లుతుంది. దీన్ని తయారుచేయడానికి, దీన్ని ప్రేమ కానుకగా అందించడానికి ఎన్ని కొండలు మలచారో? ఎన్ని పూల రేకులు వజ్రపు గుండెకు గాట్లుపెట్టాయో! తాజామహల్ అణువు అణువునాఎన్ని స్వప్నదీపాలు వెలిగాయో! విడిపోయిన షాహజహాఁ ఎన్ని కన్నీటి దీపావళులు జరుపుకున్నాడో!

ఛాయ మరోసారి నాదగ్గరికి వచ్చింది.

ఆ రోజు జాగ్రత్తపడి వచ్చింది-అయినా కనకొనల్లో చెమ్మా. చెదరిన వెంటుకలు ఆమె బాధను వ్యక్తపరుస్తూనే ఉన్నాయి. ఎవరో లోపలికి బలవంతంగా నెట్టినట్లు బెదురుతూ గదిలో ప్రవేశించింది. ఆమె చేతిలో ఒక బట్టల ప్యాకెట్ ఉంది. అది చేతిలోంచి జారిపోకుండా గట్టిగా పట్టుకుంది. గదిలో ప్రవేశించి వేళ్ళు ఆడిస్తూ నుంచుంది. నాతో మాట్లాడే దైర్యం లేనట్లు నుంచుంది. ఎలా చెప్పాలో తెలియక తడబడుతుంది.

నేను ఆమె చెప్పకుండానే గ్రహించాను- ఏదో పనికిరాని వస్తువు తెచ్చింది అమ్మదానికని. దాన్ని కొనాలి. ఈ లోగా ఎవరైనా వస్తే ఛాయ వెళ్ళిపోతుంది. అమ్మలేదు అమ్మే రావచ్చు గద్దించి వెళ్ళగొట్టచ్చు. ఈ ఛాయకు మేమే దొరకినట్లున్నాం దోచుకోడానికి? రూపాయి, అర్ధా ఇచ్చి వదిలించుకోవడం మంచిదనుకున్నాను.

“అచ్చా! ఒక రూపాయి ఇస్తే గడుస్తుందా?”

‘నాకు మీ రూపాయి అక్కరలేదు’ ఆమె ధ్వనిలో దుఃఖపు జీరలున్నాయి ఆమె కన్నుల్లో దిగంతవ్యాప్తమైన ఎడారులు కనిపించాయి. వాటిల్లో అడుగుపెట్టాలంటే జంకాను.

‘అయితే ఆ ప్యాకెట్ లో ఏముంది?’ త్వరగా వదిలించుకోవాలని అడిగాను.

ఆమె కష్టాలు గట్టెక్కినట్లు ఒక నిట్టూర్పు విడిచింది. ప్యాకెట్ విప్పింది. అందులోంచి చిరిగిన ఒక ఉర్దూనవల ‘జర్ ఇన్నాన్ మర్గయా’ (మానవత చచ్చిపోయింది), ఒక పెన్ను, ఒక బనారస్ పట్టుచీర తీసింది.

“ఇది దొంగసాముకాదు. ఇవన్నీనావి.”

నేను నిర్ణయంగా పుస్తకం అందుకున్నాను. పాత పుస్తకాన్ని అంటుకోవడం అంటే గిట్టదు నాకు. అయినా శ్రద్ధగా చూడాల్సి వచ్చింది. పుస్తకానికి అట్టలేదు. తొలి పుటమీద ‘నా ఛాయకు, అస్లమ్’ అని రాసి ఉంది. పుస్తకం పక్కన పెట్టి చీర అందుకున్నాను. షరూన జారిపడిపోయింది.

“కాస్తజాగ్రత్తగా పరిశీలించండి” నా నిర్లక్ష్యాన్ని ఓర్చలేకపోయింది.

అది ఎరుపు జరిచిర. రంగు వెలసిపోయింది. ఇలాంటి చీరలు సాధారణంగా హిందూ వధువులు ధరిస్తారు.

“ఈ చీర మీదేనా?”

“అవును. కాని ఎన్నడూ కట్టలేదు.” చప్పున వివరించింది.

“అలాగా! అయితే పెళ్ళినాడు కట్టుకుంటారేమో!”

ఆమె సిగ్గుతో తలవంచుకుంది. వెంటనే బొట్టు చెరిపేసింది. అప్పుడు ఆమె ముఖమీద చీకట్లు మరీ పెరిగాయి.

“చీర అమ్మడానికి తెచ్చాను.”

అయితే ఇందులో ఏదో ఒకటి కొనక తప్పదన్నట్లు తలమీద చేతులు పెట్టుకొని కూర్చున్నాను. ఛాయకు సాయపడ్డానికి నా దగ్గర అంతడబ్బలేదు. కాదని మాత్రం ఎలా అనడం?

“ఏమిటిలా చిరాగ్గా ఉన్నారీవాళ్ళ?” ఆమె నా దగ్గరకు జరిగింది.

“అవును చిరాకేమరి, నిన్నటినుంచి కాలేజీకి వెళ్ళలేదు.” “చిరాకుకు ఏదో కారణం ఉండాలికదా అని అన్నాను.

“మీరు కాలేజీ మానేశారా?” ఆమె చీర తీసి పక్కకు పెట్టింది. “మీరు కాలేజీకి వెళ్తుంటే నాకు చాల సంతోషంగా ఉంటుంది. నాకూ మీలాగే కాలేజీకి వెళ్ళాలని ఉంటుంది.”

జవాబుకోసం చాలసేపు ఎదురుచూచి బలవంతంగా నాతల పైకెత్తి “మీరు ఫీజు కట్టలేక పోయారా?” అని అడిగింది.

“అవును” నేను కృతజ్ఞతా దృక్పథంతో చూచాను. అవును, నేను విచారంగా ఉండడానికి ఇలాంటిదీ కారణం కావచ్చు ననుకున్నాను.

ఆమె మళ్ళీ వేళ్లు ఆడించింది. ఆమె కనుల ఎడార్లలో మబ్బులు కమ్ముకోసాగేయి. నా మాట పూర్తిగా నమ్మింది పాపం. “మీరు విచారించకండి- నేనేదో ఏర్పాటు చేస్తాను” అన్నది.

“నిజం!” ఆశ్చర్యంగా అడిగాను

ఇంత తొందరగా విముక్తి లభిస్తుందనుకోలేదు. ఎంతో కృతజ్ఞత నటిస్తూ ఆమె వస్తువులు ఆమెకు అందించాను. నన్ను ఓదారుస్తూ వెళ్ళిపోయింది.

అయిదారురోజులు గడిచాయి. ఛాయ వచ్చింది. నాముందు నిలిచింది. నేను జంకాను చూస్తే ఆమె చేతిలో కవరుంది. ఏముందబ్బా కవర్లో.....

ఆమెకూడా నావలెనే బెదిరిపోతుంది-ముఖంలో రక్తపుచుక్కలేదు. బాగా అలసినట్లుంది. అలసట కొట్టవచ్చినట్లు కనిపిస్తుంది.

“మీరు చాల బాధ పడుతున్నారు.....” అని నా చేయి అందుకుంది. ఆమె చేయి చల్లగా ఉంది. నా చేతిని వెనక్కు లాక్కుంటున్నాను-ఆ కవరు చేతిలో పెద్దదని తెలుసు నాకు. అయినా బలవంతంగా కవరు నా చేతిలో పెట్టింది.

“ఇందులో మీ ఫీజుంది!”

నేను అదిరిపడ్డాను. నేనిచ్చిన రూపాయలు ఛాయ నాముఖాన విసిరి  
కొట్టినట్లనిపించింది.

ఆమె వీధివాళ్ళందరి వ్యర్థద్రవ్యాలనికే జవాబు చెప్పుతున్నట్లు నుంచుంది.

ఇంత ప్రేమను, ఆత్మీయతను ఎలా భరించడం!

“అయితే ఆ చీర అమ్మేశారా?”

“అవును, దానికి తగినంత డబ్బురాలేదు.” ఆమె కుర్చీలో కూలబడి తల  
వేనక్కు ఆనించింది.

“నా రక్తం అమ్మాను!”

“ఏమిటి?” నేను ఎగిరి గంతేశాను. పక్కనే బాంబు పేలినట్లనిపించింది.  
కొన్ని క్షణాలు మెదడు మొద్దుబారిపోయింది. మళ్ళీ చైతన్యం కలుగుతున్నప్పుడు  
మెల్లగా ఏవో మాటలు వినిపించాయి.

“ఆస్పత్రి వాళ్లు సంతోషంగా రక్తం కొనేస్తారు. వాళ్ళకు ఇది దొంగసొమ్ము  
అనే అనుమానం రాదు!”

అజ్ఞానము

## సీతీ సావిత్రి

ఆడపిల్లలు “ఆవారాలు” ఎందుకు అవుతారో అర్థంకాదు-ఎంత ఆలోచించినా. ఆడదాని కదలాడే ఎడదను కాపాడే కనుల ముకురం ఉండదా వీళ్ళ దగ్గర?

దేవునితోడు నాకైతే వాళ్ళు కాకమ్మ కథలో కనిపించే గంధర్వాంగనల్లా కనిపిస్తారు. ఏమిటి పరపురుషుల్లో కళ్ళు కలపడం-ప్రేమలేఖలురాయడం. .... ఇంకా ..... ఇంకా ..... అబ్బా! సిగ్గేస్తుందబ్బా! విన్న మాటలుకాదు కంటితో కన్న కథ చెప్పతాను.

ఇంకా నేను ఏడో క్లాసులోనే ఉన్నాను. పాఠాల్లో కాదు కాని అమ్మా అక్క చెప్పేది నరకాన్ని గురించి. అబ్బో వణికిపోయేదాన్ని, ఎంత ఏడ్చేదాన్నో-నన్నుమించిన వారుండేవారు కారు. పన్నేండేళ్ళన్నా లేవు-మాటంటే పడదు-మూతిముడుచు కూర్చుంటుంది అనేది బామ్మ. అవును అర్థంలేని ఆలోచనలు - నా గుండె అంత - ఏం చేయమంటారు?

మరిస్తేని....ఏమిటీ చెప్పదల్చుకున్న కథ.....? ఆ జ్ఞాపకం వచ్చింది- నేను ఏడో క్లాసులో ఉన్నప్పుడు ఒక అప్పరసను చూచాను. షీలా మెట్రీక్ లో ఉంది. అబ్బా మెట్రీక్ చదివేవాళ్ళటక్క. క్రింది క్లాసులవాళ్ళు వాళ్ళను నిజంగానే అప్పరలనుకుంటారు నేనైతే షీలాకంటే అందమైన అమ్మాయిని చూశేదబ్బా! రానా అంటుంది. సజ్జా! షీలా నీ కాలిగోటికి కొరగాదని. సిరాజు ఏమంటాడంటే నా కళ్ళు చేయడానికి దేవుడు పాపం చాల కష్టపడ్డాట్ట. ఏ లక్షసార్లు స్కెచ్చులు వేసేచెరిపి ఉంటాడంటాడు. మరి నవాజు.....నవాజు....అతనికి సిగ్గేలేదు. వాడి కళ్ళు ఎప్పుడూ నా.....నా మీదే. ఛ ఏమిటిది. నా కథ వినిపిస్తున్నానా మీకు!

ఏమోనబ్బా బాగా చదువుతారు-అందంగానూ ఉంటారు.....వాళ్ళ చేష్టలు చూస్తేనే చిరు. షీలావిషయమే చూడరాదూ-ఎప్పుడూ ఫస్టుడివిజన్ లో పాసవుతుంది. స్కూలు వారికోత్సవం అవుతుందా పది పది ప్రైజులు కొట్టేస్తుంది. డాన్స్ లో ఫస్టు, డ్రామాలో ఫస్టు, రన్నింగ్ లో ఫస్టు, ఆమె పరుగువేగం ఒకనాడు గ్రహించాను. ఆమె చేతిలో గులాబీ కవరుంది. ఉరుకుతుంది. ఆషఫ్ ఆమెను అడ్డగించాడు-నిండు క్లాసులో. అప్పుడు చూడాలి ఆమెగతి! ఏమైందనుకున్నారు-బిక్కచచ్చిపోయింది. ఇహ ఆషఫ్ ఏంచేశాడో తెలుసా? ఉత్తరం తెరిచాడు. టీచర్స్ రూములో గట్టిగా చదివాడు. అమ్మాయిలంతా కిటికీల్లోంచి తొంగి తొంగి చూడడం. టీచర్లు గద్దెస్తే ఊరుకుంటున్నారా-పగలపడి నవ్వుతున్నారు. అది నవ్వడానికి కరువులేని కాలం. ఎందుకు నవ్వలేమిటి? నవ్వడమే పని. ఏమీ లేదనుకోండి-అమ్మా అక్క ఎలకతోక

జడచాలు-లేదా తొంబ హెడ్మిస్ట్రస్ టిక్కు టిక్కు నడక! ఏదైతేనేం నవ్వడం-అది నవ్వుల కాలం.

రెండోరోజు స్కూలుకెళ్లుతే షీలా భుర్. మాకంటే చిన్నపిల్లలు కూడా గుటుకలు మింగుతూ చెప్పుకుంటున్నారూ-షీలామీద మహమూద్ పడిచస్తాడని. ఈ విషయాల్లో అబ్బాయిలంత మొద్దులు కారు-అమ్మాయిలు. అబ్బో వాళ్ళు చాల తెలివైనవాళ్లు' బొమ్మలాటలోనే గ్రహిస్తారు. ఏ బొమ్మంటే ఏ బొమ్మపడిచస్తుందో, ఆహా-షీలా అదృష్టమే అదృష్టం. ఏమంటారా? మహమూద్కు మోటర్ సైకిలుంది. మహమూద్ అంటే బళ్ళో ఆడపిల్లలందరికీ ప్రాణం. సాదిఖ్ అక్కను స్కూలుకు తెచ్చేవాడు మోటర్ సైకిల్ మీద. ఇహ మా ఆషూ అత్త ఉంది. అబద్ధం ఎందుకు చెప్పాలి కాని వరుసకు బావల్ని నలుగురైదుగురిని ఎంచుకుంది. వారిమీద పడిచస్తానని ఆఫర్ ఇచ్చింది.

అబ్బో! మా అమ్మమ్మకు వలపు వాసన మైళ్ళదూరంనుంచే వస్తుంది. వాసనబట్టి మొరుగుడు సాగిస్తుంది. ఇహ మా అమ్మ! వయసులో ఉన్న ఆడపిల్లలంటే టైంబాంబుకంటే తక్కువగా భావించదు. అయినా ఆషూఅత్త ఆటలు చూస్తూ ఊరుకునేవాళ్లు-పెదవి కదిలేదికాదు, ఎందుకంటారా ఆమె వయసు మా చిన్నమ్మకంటే ఎక్కువ. చిన్నమ్మ కూతురు రాహత్ నా క్లాస్ మేటు సరే అమ్మ అన్నదే నిజం అనుకుందాం. ఆషూఅత్త నల్లది-అందవికారి. అయితేమూత్రం-వరుసీ వాళ్లు మా ఇంటి గడపేతోక్కడం మానేయడం ఎందుకు? ఇహ నసీం పిన్ని ఉంది పెళ్ళికోసం నిరీక్షిస్తూనే మెటిక్ పాసైంది. ఎఫ్ ఏ. అయింది, బి. ఏ. ఐంది. ఎం. ఏ దాకా వచ్చేసింది. బామ్మ వరుసికోసం కుట్టించిపెట్టిన బట్టల ఫేషన్ మారిపోయింది. జలతారు మాసిపోయింది. అమ్మ, బామ్మ పొరుగున జరిగే పెళ్ళిని గురించి ముచ్చటపడ్డే, నసీం పిన్ని కాలేజీ కథలు వందలు చెప్పుతుంది. ఒక అమ్మాయి అబ్బాయిని ప్రేమించింది. కట్నం గిట్నం లేవు-క్షణంలో పెళ్ళి జరిగిపోయింది. మొదలు మొదలు ఇలాంటి కథలు వినేదా బామ్మ-బీరాలు తీసేది. తుదకు నసీం పిన్నిని తనదారి చూచుకొమ్మంది. అయినా పప్పులు ఉడకలేదు. కాలేజీలో నసీంను అంతా "అక్కా" అని పిలువసాగారు.

ఇంతకూ ఏమిటబ్బో నేను చెప్పవచ్చింది? ఆఁ గుర్తుకు వచ్చింది. స్కూలు విషయంగదా! ఆ మోటార్ సైకిల్ అబ్బాయి షీలా కళ్ళమీదపడి చచ్చేవాడు. అలా అనుకునేవారు స్కూల్లో అంతా. ఆ రోజుల్లోనే అమాంతంగా నాకు నా కనుల వెలుగును గురించి ధ్యాస కలిగింది. రానాకు నాకళ్ళంటే చాల ఇష్టం. నా కనుచూపు చాలా విలువైందని అర్థం అయింది. అబ్బ ఎంత భయం నాకు? ప్రతివాడూ దోచుకునేవాడే అనిపించేది. రాత్రిళ్లు దడుచుకొని లేచేదాన్ని. ఎవరో నా పక్కన ఉన్నాడని భయం! వెధవ కళ్లు-వాటివెలుగు ఎక్కువవుతుంది. స్కూలుకు వెళ్తుంటానా

దారినడిచేవాళ్ళంతా తిరిగి చూసేవాళ్ళు. ఇహ టీచర్లు బుగ్గలు నిమరుతూ వెళ్ళేవారు, నా వళ్ళు మండేది.

దీన్ని మీరు కథఅని చదువుతుంటారు. అవునా! మీకెలాంటి అపోహలు కలుగుతాయో చెప్పనా? చందమామలాంటి నా ముఖంతో నేనేదో చాల లాభపడ్డానని. మట్టి అలాంటిదేమీ లేదు. నన్నేం పీలా అనుకున్నారా మీరు రాత్రికి రాత్రే లేచి పోవడానికీ! బాల్యం నుంచే నా ప్రణాళిక వేరు. ఒక ఆదర్శ పురుషుణ్ణి గురించి కలలు కంటున్నాను, ఇహ ఈ నేలమీద నడిచేవాళ్ళూ పురుగుల్లాంటి జనం, కోరికలు మింగిన కొంచెపు యువకులూ నా కళ్ళకు ఆనుతారా? పూర్వకాలంలోనైతే నావలె అసదృశ చాతుర్యం కలిగి, అసమాన రూప సౌందర్యం గల రాజకుమారి జన్మిస్తే భగవంతుడు ఆమెకోసం దూరదేశాలున్నించి చంద్రునిలాంటి రాజకుమారుణ్ణి పంపేవాడట. అట్టి సుందర రాజకుమారుడు ఏడు ప్రశ్నలకు సమాధానం చెప్పేవాడు, ఏడు సముదాలు దాటేవాడు. ఏడు పర్వతాలు ఎక్కేవాడు. అప్పుడు రాజకుమారి దగ్గరికి వచ్చేవాడు. ఆమె ఏంచేసింది? తన హృదయ కమలంలో అతణ్ణి దాచేసింది. అందుకే నాకాలేజీ విత్తలతోను, వరుసకు సోదరులతోనూ ఢంకా బజాయించి చెప్పాను నేను అలాంటి ఇలాంటి అమ్మాయిని కానని. నా చాయలకు వచ్చిచూడండి, నేనెలాంటి బట్టలు కట్టినా, ఎంత మేక్‌ప్ చేసినా, నా కళ్ళు ఎన్ని వెలుగులు విరజిమ్మినా, నా బుగ్గలో ఎన్ని గులాబీలు విరిసినా....నా.... నా.... ఛ ఈ మగాళ్ళ చూపులు ఎంత చెడ్డవి! మగాళ్ళా! వాళ్ళకు గుణపారం చెప్పడం నా దగ్గర నేర్చుకోండి. ఎంతోమందికి బుద్ధి చెప్పాను. ఎంతోమంది బుర్రలు సరిచేశాను, అయినా ఏడీ నన్ను ఆదరించేవాడు? నా విలువ కనుగొన్నవాడు?

నిన్నంటే నిన్నటిమాట బల్బ్‌లేదూ వెధవముండ. అది ఒక వెధవ బట్టల దుకాణంముందు నుంచుంది. దానిపక్కన వాడులేదూ కళ్ళు నెత్తికెక్కిన అహమద్ వాడున్నాడు. ఆ ఏడుపుముఖం ముండ ఒక చీమిడిముక్కు పోరణ్ణి ఎత్తుకుంది. ఆ పుండాకోరు వేషంలోకూడ తనను ఫిలిం హీరోయిన్ అనుకుంటుంది. హఠా అందరూ అనుకునేదేమంటే ఏ సినీతారా బల్బ్‌స్ అందంతో పోటీ పడలేదని. నా కళ్ళకేమో దానికంటే వికారి కనిపించందే! అహమద్ ఉన్నాడే వాడు నన్ను గుటకలు మింగుతూ చూస్తున్నాడు. అప్పుడు బల్బ్‌స్ నామీద ప్రేమ ఒలకబోసింది. 'అరే సజ్జా ఎంత మారిపోయావ్ సురేందర్ నిన్ను వదిలేశాడని తెలిసి చాల బాధపడ్డాననుకో. అరే నువ్వు మా పాపను చూశావా? మాటలు నేర్పించి. నిన్న ఏమందో విన్నావా 'మమ్మీ నా పెళ్లి చేసెయ్' అంటూంది." తరవాత పెళ్ళాం మొగుడు నవ్వుకుంటూ వెళ్ళిపోయారు. జనానికి ఈ నవ్వుల ఖజానా ఎక్కడ దొరికిందో!

సురేందర్ నన్ను వదిలేశాడమ్మా బల్బ్‌స్‌కు ఎందుకుబాధ? ఏమనుకుంటుందని? నేను ముగ్గురు చీమిడికారే పిల్లల్ను ఎత్తుకొని నా సౌందర్యం వడిపించుకోవాలనా! నేనేంచేశానో తెలుసా? సురేందర్ ముఖాన ఊశాను. నన్ను వలచేవారు తక్కువ



ఉన్నారనా! నేనేమిటో దానికి తెలీదు. ఒక్క కులుకు కులికానో వేలమంది చావడానికి సంసిద్ధం. అయినా నాకు అహమద్‌ను గురించి ఆశ్చరం కలుగుతుంది! ఎంత రసకుడు ఎలా పాడైనాడు. అతనికి “ఆడదాని ఆత్మ” అని పేరుపెట్టాడు సిరాజ్. వేలుమంది ఆడవాళ్ళలో ఆడదాని ఆత్మను వెదుకుతున్నానంటాట్ట! వెరివాడు!!

సిరాజుతో వెళ్ళినప్పుడు అహమద్ కనిపించేవాడు ఎవతో ఆంగ్లో ఇండియన్‌తో - సినిమాలోనో - క్లబ్బులోనో - నేను అడిగేదాన్ని ఆత్మ లభించిందా అని. అతడు నిట్టూర్చి ‘ఆత్మదాకానా సజీవశరీరాలే దొరకడంలేదు’ అనేవాడు. అహమద్ ఈ వాగుడుంది చూచారూ. నాకూ నచ్చదు. ఏమనుకుంటాడు మొనగాడు నన్నూ లెక్కచేయడు. నేను సజీవశరీరాన్నికాను నాకు ఆత్మలేదా? కొందరు మొగాళ్లు తాము మొనగాళ్ళమనుకుంటారు.

సిరాజ్ కూడా అలాంటివాడే. మా దగ్గరికి వచ్చేవాడు గంటలతరబడి కూర్చునేవాడు భోజనభాజనాలూ జరిగేవి. కాని, నాప్రాముఖ్యత గమనించేవాడుకాదు. నేను ఇంట్లో ఉన్నట్లే అనిపించేదికాదు. రాగానే పాపల దగ్గర కూర్చునేవాడు. ఆటలాడేవాడు. అరే నన్ను చూడడే! నా కన్నుల్లో ఆకర్షణలేదా నా నవ్వు గారడీ చేయదా నాకు వాడి ముఖం చూస్తే అసహ్యం కలిగింది. అంటే ఏమనుకుంటున్నారు? నేను వాణ్ణి లెక్కచేసేదాన్ననా! ఛ తప్పు అయినా మీకెలా చెప్పడం సాక్ష్యానికి సిరాజును ఏడినుంచితేను, నేను ధిక్కరిస్తే పెళ్ళాం పిల్లల్ను తీసికొని అమెరికా వెళ్ళిపోయాడు. కాదు లండన్ అనుకొండి. అతని పెళ్ళానికి నేనంటే భయం, మొగుణ్ణి ఏసుకొని ఎక్కడికో ఎగిరిపోయింది, ఛ ఈ ఆడ జాతి ఉంది చూచారు దీనికున్నంత స్వార్థం మరెవరికీ లేదేమో! మొత్తం జీవితపు కోరికలన్నీ ఒకే పురుషుడు చెల్లించాలంటారు. ఇహ మగాళ్లు మురిసిపోతారు, ఆత్మ లభించిందని వాళ్ళ సంబరం.

అ ఏమిటీ చెబుతుంటేవి? ఆ- జ్ఞాపకం వచ్చింది, షీలాముండ కథకదా! ఛీ ఛీ ఆడదానికి సిగ్గుండాలి, సిగ్గులేని పోరి. దొంగచాటుగా మహమూద్‌ను కలుసుకునేది, తల్లితో చెప్పేసింది, మహమూద్ లేకుంటే తాను చచ్చిపోతానని ఎంతదైర్యం ఆమాట విన్నామా, ఆడపిల్లల మంతా వణికిపోయాయి. గొంతులు ఆరిపోయాయి అరచేతులు చెమటతో తడిసిపోయాయి.

ఒకసారి నవ్వులాటకన్నాను పెళ్ళాడనని, మగాని మోచేతికింది నీళ్లుతాగడం నా కిష్టంలేదని, అంతే అన్నది నవ్వులాటకే. మా అమ్మ ఏడ్చిఏడ్చి సుడిబడ్డది. అమ్మమ్మకు నా మాటలు విషంలా తోచాయి. మీకు చాతనైతే ప్రపంచంలో ఉన్న ముసలివాళ్ళందరినీ పరీక్షించండి. నవ్వుమీద ‘కౌంట్రీ’ ఉన్న ముసలిది మా అమ్మమాత్రమే అని తేల్చుకుంటారు. ఇప్పుడు చచ్చిందట లేండి. నా చెల్లెళ్ళు ప్రతి తద్దినానికి ఆమె పేరుమీద బిర్యానీ తింటుంటారు.

సిరాజు తన మిత్రుడు నవాజు రొమాన్సునుగురించి వినిపిస్తున్నాడండి. మీరే చెప్పండి నవ్వు ఎలా ఆగుతుంది? సరిపోయింది. ఇహ ఇప్పుడు నవాజు కథ చెప్పాలిగావాలి. సరే వినండి. అతడు రసకుడు గొప్పవారి బిడ్డ. వలపుల పందేలు అతని హాబీ. కాని ఒకటి నిజం. అంత అందగాణ్ణి నేను చూడలేదు. అతడు సూదంటురాయంటే నమ్మండి. అమ్మాయిలు అతడంటే ప్రాణాలు ఆర్పించేవారు. అయితే అతనికో నియమం ఉంది. ఏడాదికి ఇద్దరితో మాత్రమే వలపులాడుతాడు అందును గురించి సిరాజు రుచికరంగా చెబుతాడు. ఒకదాని ముద్దతు అయిపోకముందే నవాజు మిత్రులు బయల్దేర్తారట. బావుల్లో వలలువేసి వెదకుతారట. అందరూ సంతోషించి ఒక అమ్మాయిని నిర్ణయిస్తారట. ముందు మిత్రులు పరికిస్తారట. ఆ తరువాత నవాజు ప్రయురాలు అవుతుంది. ఆర్నెల్లు నవాజు కథలు వింటుంటే నాకు ఒకటేనవ్వు. వేయిరూపాయల ఉంగరంతో అతని పారితోషికాలు ప్రారంభం అవుతాయని సిరాజు చెబుతాడు.

వేయా! ఖర్మ ఇక్కడ వెండి ఉంగరమే గతిలేదు. నాన్న సంపాదన ఆడ, మగపిల్లల చదువులకే సరిపోయేది. మగపిల్లల్ను చదివించడం రూపాయాలు వడ్డీకి నడపడంలాంటిదని నాన్న అభిప్రాయం. తరువాత వడ్డీసహితంగా వసూలవుతాయి. సిరాజు మాటల్లో స్వారస్యం ఉంది! గంటలు విన్నా గుండెనిండదు. కాని అమ్మమ్మకు నా ఆనందం అంటే వైరం.

“ఒసే! ఏమిటే సిరాజు నీకు తప్పి తలకెత్తేది? మూతిలో మూతిపెట్టి ముచ్చట్లాడుతూ గంటలు కూర్చుంటావు?” చూశారా చేయని నేరానికి మోసిన శిక్ష!

షీలాకథ ప్రచారమయిన నాటినుంచి అమ్మ నన్ను దయ్యంలా చూచేది. ఇంతకూ చెప్పుతున్నది షీలా కథ! అబ్బ! దాని ధైర్యాన్ని మెచ్చుకోవాల. తండ్రి గదిలో పెట్టాశాట్టు రెండో అంతస్సునుండి దూకిందట. పారిపోయిందట. వలపువెంట ఏదో మనోబలం ఉంటుందని ఆనాడు నాకు అర్థం అయింది. కాకుంటే రెండో అంతస్సునుంచే దూకిన మనిషి బతికి బయట పడడం ఏమిటి? అమాంతంగా షీలా స్కూల్లో హీరోయిన్ అయిపోయింది. ఆమెతో మాట్లాడిన విషయమూ, ఆటలాడిన విషయమూ, తిట్లుతన్న విషయమూ అమ్మాయిలంతా బహు గర్వంతో చెప్పుకోసాగారు. ఈ ఆడపిల్లల మనస్తత్వమే విచిత్రం. పుట్టింటిని ఇట్టేమరిచిపోతారు. ముఖమెరుగని మగానివెంట బురున లేచిపోతారు!

ఎక్కడిదాకానో ఎందుకు మా కుటుంబంలోనే ఒకళ్ళనుమించిన వాళ్ళొకళ్ళున్నారు. మా కుటుంబం అంటారా-ఉన్నతం అయింది. ఖ్యాతిగలది. కుటుంబం పెద్దదే అనుకోండి-నాకేం ఒరగపెట్టిందని! కుటుంబంలోని లోసుగులు దాచుకుంటే దాగుతాయా? ఇంకా నేను ఓణివేసుకోవడమే ఎరుగను మా సదీఖా అక్క తన పసందు పెళ్లి చేసుకుంది. ఇహ షమీమా పిన్నివిషయం ఏంచెప్పను?

స్వయంగా ఆమె తండ్రి ఉత్తరాలు పట్టేశాడు. ఇలాంటి కుటుంబమండీ మాది. ఇహ నేను చేసిన తప్పు చెప్పాద్దా-ఏంలేదండీ-సిరాజ్ తో సినిమాకెళ్ళాను. ఇహ చూడండి ఏదో ఆపదముంచుకు వచ్చినట్లే విరుచుకుపడ్డారు.

నేనేం తక్కువ తిన్నదాన్నా! సిరాజ్ కు పాపం నేనంటే వణుకు. నా సాహసానికి అదిరిపోయేవాడు. నేను అతని వెంట సినిమాలు చూచాను, హోటళ్ళకు వెళ్ళాను, గంటల తరబడి అతనిగదిలో కూర్చున్నాను. ఇదంతా ఎందుకు చేశానంటారు? అతడంటే నాకు భయంలేదని నిరూపించడానికే! అంతేకాదు నాకు ఏ యువకుడన్నా భయంలేదు. అది సిరాజ్ కు తలవంపులయింది. అలిగాడు “సజ్జా నే నంటే భయంలేదా?” అన్నాడు. తరవాత నా నవ్వులో గర్వంలేదు. ఎగిరిపోయింది. నా కన్నుల కాంతి కరిగిపోతుంది. చూచాడు. నివ్వెరపోయాడు. కన్నీరు నింపుకున్నాడు. నన్ను దీనురాలిని చూచినట్లు చూచాడు. నిజం చెప్పాలంటే నేను అతని కన్నీటిలో కొట్టుకపోయాను.

నేనెందుకని పనికొస్తాను? నాతో జరిగే పనేమిటి? ఇంటికి కాలేజీకి తిరగడం అంతే నా పని. సిరాజ్ కు విజయగర్వం రాకూడదనుకున్నాను, నేను మరచాను. అతడు మరవందే! జీవితాంతపు బంధం ఏర్పరచుకుందామనుకున్నాడు. ఎక్కణ్ణిం చో ఒక ఉంగరం కొనితెచ్చాడు. ఆ ఉంగరంలో ఇరుక్కొని నా జీవితాంతపు స్వేచ్ఛను పోగొట్టుకుంటా ననుకున్నాడు. తన గెలుపును చూచుకొని పొంగిపోదామనుకున్నాడు. సిరాజ్ అంటే నాకు అసహ్యత ఏర్పడింది.

షీలా ఆ మహామూడ్ అంటే ఎలా పడి చచ్చిందబ్బా! బతుకంతా వాడితోనే ఉండడానికి ఒప్పుకుంది-వరించింది. ఏమోనబ్బా ఈ ఆడ పిల్లల్ను గురించి ఆలోచిస్తే ఆశ్చర్యం వేస్తుంది. వాళ్ళనంటే ఏంలాభం? ఈ మగాళ్ళున్నారే వాళ్ళది అసలు తప్పు. ఈ మగాళ్ళదగ్గర ఏదోగారడి ఉంది. అందాకా ఎందుకూ నవాజ్ సంగతి చూడరాదూ! ఒకనాడు నన్ను సిరాజ్ గదిలో చూచాడు. ఇహ నా విషయం నేను అతన్ని చూస్తూనే ఉండిపోయా, అప్పుడు నాకు అర్థం అయింది అతని నవ్వులో ఆకర్షణ ఉందని. అమ్మాయిలు అతనుతెచ్చే ఉంగరాలక్కాదు. అతని చిరునవ్వుకు కట్టుబడిపోతారని. నా కళ్ళలో ఎలాంటి కాంతి ఉందో.....? నా బుగ్గల్లో ఎలాంటి గులాబీల పరిమళం ఉందో.....? ఏమో.... ఏమో....నాకేమీ గుర్తులేదు. నవాజ్ నాకు నగలు తెచ్చాడు. విలువైన చీరలు తెచ్చాడు. అవన్నీ ఎప్పుడు గుర్తుకు వచ్చాయంటారు నాకు? సురేందర్ ఇంట్లోంచి నూలు చీర కట్టుకొని బయటపడి, రాత్రి సొంతం రోడ్డుమీద చలికి వణికిన్నాడు! అప్పుడలా ఎందుకు చేశానంటారు? మా ఇంటివాళ్ళను ఏడిపించడానికి, ఎందుకూ వాళ్ళు నేనంటే నిష్పలు పోసుకుంటారు? నా మీద వారికి నమ్మకం ఎందుకుండకూడదు?

ఆ సాయంత్రం కాస్త ఆలస్యంగా ఇంటికి వచ్చానండీ. ఇహ మా అమ్మమ్మ వంటికాలిమీద లేచింది. మా అమ్మ తలబాదుకుంటుంది. ఒక్కొక్కప్పుడు నా

కేమనిపించేదంటే మా అమ్మకు ఒక పోకిరి కూతురు ఉండాల్సిందని నవాజ్ అనేది నిజం అనిపిస్తుంది-లోకం మనకు ఎన్నడూ అనుకూలం కాదు-అలాంటప్పుడు స్వేచ్ఛగా తిరిగి చుద్దాం.

రోమాన్స్ దట్టించిన ఇంగ్లీష్ ఫిలిం చూడాలని మంచి మంచి చీరలుకట్టి సింగారించుకొని అబ్బాయి వెంట అలా అలా విహరించాలనిపిస్తుంది. సిరాజ్ అనేమాట నిజం-అణిగి ఉండే ఆడవాళ్ళనే ఇంకా అణగదొక్కుతారు. ఆడవాళ్ళు తమను గురించి తాము ఆలోచించుకోంది పరులకేం పట్టింది? స్వేచ్ఛా సుమాలు పళ్ళెరంలో పెట్టి హాజరుపరుస్తారా? నేను అదే ఆలోచించాను నా విషయం నేను చూచుకోవాలి ఏం! లోకంలోని అమ్మాయిలంతా ఈ మగాళ్ళకోసమే జీవించాలా? వాళ్ళకోసమే చచ్చి పడకెడు బూడిద కావాలా? నాకు సీతలు, సావిత్రిలు, మరియుమ్మలంటే అసహ్యం. వాళ్ళంతా మగాళ్ళకోసం చచ్చారు. మట్టిలో కలిసిపోయారు! అత్త అత్త అంటారు.....అదేమిటో నాకు ఇంతవరకూ అర్థం కాలేదు.

జీవితం జీవితమే-దాన్ని బాష్పబిందువు చేసుకొంటావో నవాజ్ వలె నవ్వులగని చేసుకొంటావో.... నా కోరికల్లో నవాజు తీర్చనిదంటూలేదు. జీవితంలో మళ్ళీ ఆనందతరంగాలు అందకపోవచ్చు కాని అందిన ఆనందాలు పరిహారం కోరవుగా! నవాజుపేమ సూర్యకాంతివలె నమ్మకమైందనుకున్నాను. కాని అమాంతంగా కటిక చీకటి అయిపోయింది-కాళరాత్రి అయింది. నవాజు ప్రేమ, కేలండర్ లా మారిపోయింది.

మా వాళ్ళకు చాతన్వైతే నన్ను నమిలి మింగేవాళ్ళు. నాకేంతెలుసు మగవాళ్ళకు మరుపెక్కువని-అన్నీ ఇట్టే మరుస్తారని. నేను అమాయకను! ఆడపిల్లను!! నేనేమన్నా గడుగ్గాయనా? పది మందిని పాడుచేశానా!

ఛ! అసలు నా అదృష్టం బావుండలేదు. నా రాత వంకర. ఎంత మగాళ్ళకు దూరంగా ఉందామనుకుంటానో అంతగా అవతరిస్తుంటారు. మా ఇంటిపక్కన లలిత ఉంది. ఆమె చేయనిదంటూ లేదు. చివరకు బొంబాయి వెళ్ళింది. తల్లి అయింది. కూతురుతో దిగింది. విచిత్రం విన్నారా? తెచ్చిన కూతురును ఆమెకు చెల్లెలన్నారు. అలాంటిదండీ లలిత. ఆమె ఇవ్వాలే మొగునితో సంసారం చేస్తూంది. పాపం మొగుడు పిల్లిలాంటివాడు. ఎటు ఉరకమంటే అటు ఉరుకుతాడు.

రాత్రింబగళ్ళు మా అమ్మ ఒహటే సాపించడం ఇహ ఎవడూ ఊయడానికి కూడా మా ఇంటికి రాడని. ఇంటి వాళ్ళ సాపెనలు పడలేక లలితను శరణు వేడాను. లలిత అన్న సురేందర్. అతడు నన్ను శరణు వేడాడు. బావుంది కాదూ! 'సజ్జా ఈ జనం మనసు ఊరికే బద్దాం చేస్తారు. ఈ మగాళ్ళ మాయలు ఎవరూ గమనించరు' అంటుంది లలిత. నిజం. ఆమె అనేది అక్షరాలా నిజం.

సురేందర్ ఒక వింతమనిషి. ఒక స్పోటకం మచ్చల అమ్మాయంటే చచ్చేవాడు. అబ్బ! అది అందవికారి. ఇహ ఆమె టెక్కువిన్నారా? కన్నెత్తి చూచేదికాదు. సురేందర్ విరహం భరించలేకపోయాడు. యోగి అయినాడు, యోగి! అందమైన అమ్మాయి కనిపిస్తే చాలు తనప్రియసిని ఆమెలో చూచేవాడు. ఆ అమ్మాయి ప్రస్తావన రాగానే 'గాజర్హల్వా' గుర్తుకు వచ్చేది. మరి ఆమెలో ఉన్న మాధుర్యం ఏమోగాని విరహవిషాన్నికూడా అమృతంగా భావించేవాడు. అతని విరహగ్నిలో నేను దగ్గం కాసాగాను. అలా అవి సురేందర్ అంటే నాకు సానుభూతి ఉందనుకునేరు. బొత్తిగాలేదు. అసలు విషయం ఏమంటే, మా వాళ్ళమీద పంతం నెగ్గించుకోవాలని! నాకు పెళ్ళికాకుండా చూచేవారున్నారే వారిమీద పగతీర్చుకోవాలని పంతం ఒకనాడు మా నాన్న నన్ను కొట్టడానికే వచ్చాడు. ఇహ ఆ రోజు నిర్ణయించుకున్నాను ఆ ఇంట్లో ఉండరాదని. అమ్మాయిలు పోకిర్లు అవుతారని ప్రేమికులవెంట లేచిపోతారని అపవాదులు వేస్తుంది లోకం. ఆ ప్రేమికులు పాడుకాను-నాకేమీ తెలియదు. వట్టి అమాయకురాలిని. నేను ఇంటినుంచి బయటపడ్డానా! అప్పుడు నావెంట ఎవరున్నారు చెప్పండి. వంటరిదాన్నేగా! ఒక్కర్తినేగా బయటపడింది!

ఆ రాత్రి ఏమిటో అంతా విచిత్రంగా జరిగిపోయింది. కలలోవలె లేచాను. సురేందర్ ఇంటికి చేరాను. అతడు నన్ను చూచాడు. నివ్వెరపోయాడు. నాలాంటి గదివ్వి అందకత్తె అర్ధరాత్రి శరణుకోరి తన ఇంటికి వస్తుందని అతడు కలనైనా అనుకొని ఉండడు. ఏంచేయను, తప్పేమైనా నాదా? మా నాన్నది. సురేందర్ కారులో తమ ఊరికి తీసికెళ్ళాడు. వారం తరవాత కలలోంచి మేల్కొన్నాను. నెలదాకా గదిదాటి బయటికి రాలేదు. ఆ తరవాత లోకంలో మిగిలినదేమి!

తన ప్రియురాలి ముఖంలోలా నాముఖంలోనూ స్పోటకపు మచ్చలుండాలను కున్నాడు సురేందర్. నేను తనకు వండిపెట్టాలనుకున్నాడు. గాజర్హల్వాలో బాగా తీపి నింపాలనుకున్నాడు. ఉదయం ఊరు మేల్కొంటే మొగుళ్లు పెళ్ళాలను బాదడంతో ప్రారంభం అయ్యేది. సురేందర్ కన్నీటితో ఆ దృశ్యాలు చూచేవాడు. వింత జీవితాలు! ప్రేమించుకోవడం - ద్వేషించుకోవడం! ప్రేమ-ద్వేషం-ద్వేషం-ప్రేమ! సురేందర్ కు నేనంటే ప్రాణం. క్షణం విడిచి ఉండేవాడుకాడు. కాని నాకు మనశ్శాంతి ఏది? ప్రతి అలికిడికి ఉలికిపడేదాన్ని. సురేందర్ నన్ను వకీలుదగ్గరికి తీసికెళ్లాడు. మా నాన్నకు వ్యతిరేకంగా కోర్టులో చెప్పాల్సిన సాక్ష్యాల్ను అతడు బట్టిపెట్టించాడు. బయటికి వెళ్లాలంటే భయం-నాన్న కనిపిస్తాడని! ఎవరో బలవంతగా ఇంటికి లాక్కుపోతారని బుగులు! ఒకనాడు అహమద్ చెప్పాడు-నాన్న నామీద ఎలాంటి కేసు పెట్టలేదని. వాళ్లకు నన్ను ఇంటికి తీసుకెళ్ళాలనీ లేదట. నాకు అగ్గిలో దూకినట్లనిపించింది. ఈ అవమానం సహించడం ఎలా? కిర్చనాయిలు పోసుకుని నిప్పంటించుకోవాలనిపించింది. ఇటు ఆ స్పోటకపు మచ్చలది నా జీవితంలో హాలాహలం నింపింది. ఆ ముండ ఏదో మందు పెట్టింది. కాకుంటే ఎందుకు

దానిమీద అలా పడిచస్తాడు? అలాంటి ముండలు ఏదైనా చేయగలరు. 'గాజర్ హల్వా' వండిపెట్టిందట ఏమిటాగొప్ప? అదేం అమృతమా? రోజూ మిఠాయి దుకాణంనుంచి తెప్పించిపెద్దానన్నానండీ అదీ తప్పు. అయ్యగారు అలిగారు. అంతే ఆ దారం తెగిపోయింది. ఆ బంధం విడిపోయింది. నేను మూతం వీడితో బతుకంతా పడిఉండడానికి కంకణం కట్టుకున్నానా? నేనే వాడి ముఖాన ఊద్దామనుకున్నాను. ఎందుకంటారా, చింపిరి చీరలకోసం వాడివెంట విరాగివి అయిందేమిరా అనుకోరూ లోకం. నా స్కూలు పిల్లలు కలిసినపుడు నవ్వేవాళ్లు నాబట్టలు చూచి ఎగతాళి చేసేవాళ్లు. ఒక స్నేహితురాలు ఇంటికి వచ్చేసింది. ఈ పిసినారిగాణ్ణి కట్టుకోవడానికేనా కలలు కన్నావు? అన్నది. ఇహ ప్రళయమే వచ్చేసింది.

అబ్బ ఎంత పోకిరితనం పెరిగిపోయిందబ్బా! షీలానూ ఆమె మిండణ్ణి రైలో పట్టుకున్నారట! హవ్వ ఎంత అన్యాయం! ఎంతదైర్యమండి ఈ ఆడపిల్లలకు! అబ్బి ఎంత సాహసం దానికి! కోర్టులో వాగ్మూలం ఇచ్చిందట! ఆ వకీళ్లు ఎన్ని ప్రశ్నలు వేసిఉంటారు? ఛ ఎమోనబ్బా నాకైతే వంటికి ముక్కు పస్తన్నాయి. ఎలుకనయి కన్నంలో కాలం గడుపుతే బావుండుననిపిస్తోంది. అలా కాకుంటే నాలాంటి శీలవంతులకు రక్షణలేదండీ. నా కళ్లలో వెలుగు, ముఖంలోని వర్చస్సు, ఏం చేయమంటారు చెప్పండి. చూసినవాడల్లా గుటకలు మింగడమేనాయే.

ఒట్టు నిజం చెబుతున్నాను షీలావలె లేచిపోవాలనే ఆలోచన నాకు క్షణంపాటు కూడా రాలేదు. నమ్మండి అంటే నాకు సతీ సావిత్రి కావాలనే కాంక్ష ఉందనుకునేరు! బొత్తిగా లేదు, మగవాని అదుపు ఆజ్ఞలో పడిఉండడం నాకు అసహ్యం. మగాడు సాధించిన విజయం ఏమిటి? పెళ్ళాం! పెళ్ళామేనండీ అది ఆడదాని నికృష్టరూపం అనిపిస్తుంది నాకు. మగానికి బానిసగా పడుండడమే ఆడదాని బ్రతుకా?

ఆడదానికి స్వాతంత్ర్యం అక్కరలేదా? ఆమెకు స్వేచ్ఛవద్దా? నా ఎదలో కదలాడే గుండెలేదా? నా గుండెలోతులో ఉన్న ముత్యాలు వెలికి తీయగల పురుషుణ్ణి వెదుక్కోవడం తప్పా? నేరమా! ఆ అన్వేషణలోనే ఇంతదూరం వచ్చాను. కాని ప్రతి స్త్రీ ఒక పురుషుని ఆశయం వెదుక్కుంటుంది. ప్రతిపురుషుడు తన భార్యను తన సొత్తుగానే భావిస్తాడు. గర్విస్తాడు. ఇది తలచుకుంటే బాధ కలుగుతుంది.

సురేశ్ పాపం మంచి యువకుడు. అతనిభార్య అతన్ని ఆటలాడిస్తుంది. వచ్చిన జీతం సొంతం లాక్కుంటుంది. తాది వస్తే ఇంటోనుంచి గెంటేస్తుంది. మరో ఆడదాన్ని కన్నెత్తిచూస్తే పుట్టింటికి వెళ్లిపోతుంది. సురేశ్ ను సంతోషపెట్టడానికి ఎన్నెన్నిచేశానని! ఎందుకు చేశావు అంటారు. ఏంలేదు- ఆడదాని సాహచర్యం గొప్పది-అందుకు పెళ్ళాం అనే గుదిబండే అక్కరలేదని నిరూపించడానికి మేమిద్దరం స్వేచ్ఛగా ఎగిరే పక్షుల్లా ఎందుకుండలేం? అతణ్ణి నా ఇంటికి పిలిచేదాన్ని, తాగించేదాన్ని, రోజూ సినీమా చూపించేదాన్ని మంచి హోటల్లో భోజనాలు చేసేవాళ్లం. రోజంతా రమ్మి ఆడేవాళ్లం. ఒకనాడు అతడు ఓడిపోసాగాడు. రూపాయిలు

అయిపోయాయి. గడియారం వంతు వచ్చింది. అదీ అయిపోయింది. ఉంగరం లాక్చోపోయాను. అతనికి చప్పున కోపం వచ్చింది. “ఈ ఉంగరం సీత గుర్తు. దీన్ని పణం పెట్టలేను. దీన్ని నీవు తాకకు” అన్నాడు.

అమాంతంగా ఆ ఉంగరంలో నాకు పాముపడగ కనిపించింది. ఈ మగాళ్లు తమను గురించి ఎన్ని గొప్పలు చెప్పుకున్నా ఆడదాని దగ్గరికివస్తే పాత చింతకాయ పచ్చడే కావాలి. అదిలేకుంటే వాళ్ల కడుపు నిండదు.

నా మనసు పరితపించింది. గడచినకాలం గిరున తిరిగిరావాలనిపించింది, మళ్లీ నేను పుట్టాలి. అమ్మమ్మ కోప్పడాలి. కన్నీరు దిగమింగాలి. లోకాన్ని చూడకుండా కళ్లు మూసుకోవాలి. నా గుండెను తన గుండెలో దాచుకోగల పురుషుణ్ణి చేయిపట్టుకోవాలి. అలాంటివాడికోసం రెండో అంతస్సునుంచి దూకగలను. జీవితాంతం పొయ్యిముందు కూర్చోని కళ్లుపోగొట్టుకోగలను. అతనికి “గాజర్ హల్వా” వండిపెట్టగలను. అలాంటివానికి ఆత్మార్పణం చేసికోగలను.

తన పాతివ్రత్యం నిరూపించడానికి శకుంతల పన్నేండేళ్లు తపస్సు చేసింది. పునీత సీతకోసం భూదేవి తన హృదయ కవాటాలు తెరిచింది-సీతను తనలో తాచుకొని సీత పాతివ్రత్య ప్రకాశాన్ని సూర్యునిలా సర్వదా వెలిగించడానికి. నేనూ క్రమక్రమంగా భూమిలోకి కూరుకుపోతున్నాను. నా కనుల ఖజానాలు ఖాళీ అయినాయి. నా బుగ్గల్లోని గులాబీలు వాడిపోయాయి-ఏడీ ఆ రాకుమారుడు నన్ను వెదుక్కుంటూ రాడేమి? ఎవత్తో తొత్తుముండ పెళ్ళాం రూపం ధరించి అతన్ని చెరపెట్టలేదుకదా? నేను నా జీవిత హవన కుండంలో కోరికలు ఆహుతి చేశానని ఎవరికి తెలుసు? నేనూ వికసించని కుసుమంలా పవిత్ర హృదయం కలదాన్నే అని ఎవరు గ్రహిస్తారు? గమనిస్తారు?

ఓ సావిత్రి! ఓ సీతా! ఓ మరియుమ్మా! మీకు నా కథ వినిపించబోవడంలేదు.

ఆడపిల్లలు “అవారాలు” ఎందుకు అవుతారో నాకు అర్థంకాదు. ఆడదాని కదలాడే ఎడదను కాపాడే కనుల ముకురం ఉండదా వీళ్ల దగ్గర?

ఆ ఏమిటి నేను చెప్పింది.....? ఆ ఏమిటి నేను చెపుతున్నది?

## అడవి అడవి అడవి

## శ్యామల

డిసెంబర్ నెల చలి. అమాంతంగా వాన చుట్టుకుంది. అలాంటప్పుడు ఏ రిపోర్టరూ మంచి రిపోర్టు రాయలేడు. పైగా శ్యామలాదేవి ఇంకా గేట్ తెరువలేదు. నేను ఆ కవయిత్రిని అంతకుముందు చూడలేదు. ఆమె తన కవితకంటే అందం అయిందని అనుకుంటారు. అందుకే చలిలోనూ వానలోనూ గేటు ముందు నుంచున్నాను.

అప్పటికి రాత్రి తొమ్మిదిమాత్రం అయింది. అయినా ఇంట్లో చీకటి ఉంది. ఇల్లుసొంతం మౌనంగా ఉంది. వర్షం పడుతున్నప్పుడు, పిడుగుల రోద వినిపించినప్పుడు కవులు కలవరంగా కదులుతుంటారని విన్నాను. కాని శ్యామలాదేవి ఏమో కలలో కరిగిపోతుందేమో!

శ్యామలాదేవి ఇంటర్వ్యూచూచి జాయంట్ ఎడిటర్‌ని చేస్తానన్నారు ఎడిటర్. జాయంట్ ఎడిటర్ అవుతానన్న ఆశతో మరోసారి గేటు చప్పుడు చేశాను. చప్పున పోర్టికోలోని లైటు వెలిగింది. ఒక స్త్రీ తలుపు తెరిచింది. తల బయటికి పెట్టింది.

“ఎవరది? ఇప్పుడెందుకొచ్చారు? ఉదయంరండి” చిరాకుగా అన్నది.

‘నేనండీ-నేను ‘క్షిపా’ పత్రిక ఆఫీసునుండి.....’

“అవును బాబూ. కావచ్చు. ఎవరివైనా ఒక తల్లికి బిడ్డవేగా. అలాంటప్పుడు ఈ వానలో ప్రాణాలు ఎందుకు తీసుకుంటావ్!”

అది నా భవిష్యత్తుకు సంబంధించిన సమస్య. అదృష్ట ద్వారంముందు నుంచున్నాను. అది తెరుచుకుంది. అందులో ఒక మర్యాద తెలియని ఆడది వెధవవాగుడు వాగుతూంది. ఎలా ఉంటుందంటారు? విషంలా తోచదూ! నాకు శ్యామలాదేవిమీద కోపం వచ్చింది. ఇంటర్వ్యూకు టైమ్ ఇచ్చింది. ఇప్పుడీ అమర్యాద ఏమిటి? రిపోర్టర్ కలం ఆమెను శిక్షించలేదనా ఏమిటి ధీమా!

‘చూడండి ఇవ్వాలి వారి ఇంటర్వ్యూ చేయడం అత్యవసరం. కొద్ది సమయం దొరికినా ఇది చాల ముఖ్యమైన పని అని వారికి నచ్చచెప్పగలను....ఇంకా.....’

“అచ్చా....అచ్చా” ఆమె చేయిచాచి నా మాటను ఆపేసింది.

‘రండి.....లోపలికిరాండి. రేపు ఉదయం శ్యామలాదేవి ఇంటర్వ్యూరాదు సరిగదా-ఒక మంచి రిపోర్టరును కోల్పోయిన వార్త తప్పక వస్తుంది. రండి లోనికి రండి.’

ఎంత స్వచ్ఛంగా ఉంది పనిమనిషి భాష! ఒక మంచి కళాకారుడు ఎన్నకునే ప్రతిదాంట్లోనూ అందం తొంగి చూస్తుంటుంది. నేను గదిలో అడుగుపెట్టాను. హేటుమీంచి కారే నీటిధారల్లోంచి ఆమెను చూచాను. ఎందుకో పాత పుస్తకం



గుర్తుకు వచ్చింది. దుమ్మునిండిన పుస్తకం-పాత పుస్తకాల దుకాణంలోపడి-  
చదలుతినని పుస్తకం-పిల్లలు చించిన పుస్తకం-చదివేవాళ్ళ చేతి చెమటకు తడిసిన  
పుస్తకం.

శ్యామలాదేవి అందమైన కవిత రాస్తుంది. ఇలాంటి అందవికారం అయిన  
పాతపుస్తకం లాంటి ముఖం ఉన్నదాన్ని పనికి పెట్టుకుంది.

గదిలో విలువైన వస్తువులు ఉన్నాయి. అయినా చిందర వందరగ పడిఉన్నాయి  
బల్లమీది తివాచీమీద కుర్చీలమీద ఎక్కడ చూచినా పుస్తకాలు పడిఉన్నాయి. పాత  
కాపీలు పడిఉన్నాయి కాగితాల గుట్టలు పడిఉన్నాయి. గోడలకు చాల పటాలున్నాయి.  
దంపతులపటం ఒకటుంది. అందులోని వధువు ముఖంమీద ముసుగుంది. వరుడు  
కెమెరాను తొలిసారి చూచినట్లు కళ్లు వెళ్ళబెట్టాడు. ఒక అందమైన అమ్మాయిపటం  
ఉంది. అది పెద్దగా ఉంది. ఆమె ముఖంలోని కొంటెదనపు కిరణాలు ఈ గదిలోని  
జుదాసీన్యపు చీకటిని పారదోలుతున్నాయి. ఒక యువకుని పటంఉంది. అతడు  
బక్క పల్చగా ఉన్నాడు. రెండు చేతుల్లో తలపట్టుకొని కూర్చున్నాడు. ఏదో ఆలోచనలో  
మునిగినట్లున్నాడు. అందమైన ఒక కాశ్మీర దృశ్యపు పెయింటింగ్ ఉంది. అందులో  
ఒక వేటకాడు వెళ్ళిపోతున్నాడు. వడ్డుననుంచున్న యువతి చేయెత్తి వీడ్కోలు ఇస్తుంది.

నేను గదిలో ఆడుగు పెట్టగానే ఆమె స్వ్టాలుమించి ఒక సీసా, అగ్గిపెట్టె  
తీసింది. అప్పుడు ఆమె నన్ను చూచిన చూపు ఎలా ఉందంటే నేను ఆమెను ఘాట్  
చేస్తానేమో అని భయపడ్డట్లుంది. ఆమె వణికే చేతుల్లో అగ్గిపెట్టె సీసా బల్లకింద  
దాస్తుంటే అది షెల్టోలుసీసా అనే విషయం నా ముక్కు కనిపెట్టేసింది.

ఆమె లోనికి వెళ్ళిపోయింది. శ్యామలాదేవికి చెప్పడానికేమో? చాల సమయం  
గడిచింది. ఈలోగా తడిసిన హేటు తీశాను. బూట్టువిప్పి ఒక పక్కన పెట్టాను.  
ఎన్నో సిగరెట్లు కాలేళాను. గదిలో ఉన్నవాటినిన్నిటినీ పరిశీలించాను. దిండుకింద  
ఒక ఉత్తరం కనిపించింది. అది రంజన్ శ్యామలాదేవికి రాసింది. అదీ చదివేశాను.  
రంజన్ శ్యామలాదేవి భర్త. కాని ఆ ఉత్తరంలో అలా లేదు. ఆమె అతని ప్రేయసి  
అని ఉంది. ఆమె మందిరంలో సింహాసనం మీద కూర్చున్న దేవి. ఆమెను కన్నెత్తిచూడ్డం  
రంజన్కు జీవితంలాగా ఉంది, మృత్యువులానూ ఉంది.

తివాచీని ఒక పక్కకు జరిపి, తడిసిన బట్టలు ముడుచుకుని కూర్చుందామంటే  
దానికిందినుంచి కొన్ని కాగితాలు ఊడిపడ్డాయి. అందులో మాఎడిటర్గారి ఉత్తరం  
కనిపించింది. అది వారు శ్యామలాదేవికి రాశారు. ఒక మంచి కవిత పంపమని  
ప్రార్థించిన లేఖ అది.

శ్యామలాదేవి కవితలో దుఃఖం మెరుపులా కనిపిస్తుంది. ఆమె ఒక సుందర  
యువకుని ప్రేయమైన భార్య. ఆమె జీవితం అందాలరాశి అని విన్నాను. అయినా  
ఆమె కవితలో వంటరితనం, ఉదాసీనతా చోటు చేసుకుంటాయి. శ్యామలాదేవి  
ఏకాగ్రంగా రాయగలుగుతే అజరామరమైన అతిసుందర కవిత రచించగలదని మా

ఎడిటర్‌గారి అభిప్రాయం. వచ్చేపుడు వారు నాకు ఆ మాటా చెప్పారు. కవయిత్రితో అందును గురించి ముచ్చటించవలసిందని ఆదేశించారు.

పదిహేను నిమిషాలు గడిచాయి. ఎవరూ రాలేదు. నాకు విసుగుపట్టింది. తలుపు తట్టామనుకుంటుండగానే అప్పటి ఆడది కప్పులో వేడి కాఫీ తీసుకొని ప్రవేశించింది.

“మిమ్మల్ని చాలసేపు వర్షంలో నుంచోపట్టాను. ఇదిగో అందుకే పరిహారం” అని కాఫీ కప్పు అందించింది.

“కృతజ్ఞతలు” అని కప్పు బల్లమీద పెట్టాను. “శ్యామలాదేవికి చెప్పారా-?” అని అడిగాను.

“శ్యామలాదేవి.....అవును నేనే శ్యామలాదేవిని!” ఆమె నిబ్బరంగా అన్నది.

అది విన్నాను-నాకు వణుకు వచ్చింది చేతులు వత్తుకున్నాను. బట్టలు చించుకునేంత పనిచేశాను. కాఫీ కప్పు పవిత్ర గ్రంథమా అన్నట్లు అందుకున్నాను. నిప్పును అంటుకున్నట్లు వదిలేశాను. నమస్కరించడం, క్షమాపణ కోరడం కూడా మరచాను. నన్ను చూచుకుంటే నాకే నవ్వు వచ్చింది. నాలో నేను నవ్వుకున్నాను. నాకు నేను నాటకంలో హాస్యపాత్రలా కనిపించాను.

శ్యామలాదేవిది విశాల హృదయం, ఆమెను చూస్తూనుంచున్నాను. ఆమె నిరాడంబరతకు ముగ్ధుణ్ణి అయ్యాను. తెల్లని మామూలు చీర, నగలులేని మెడ, అలంకరణ లేని వదనం అతి సాధారణంగా ఉంది. వయసు 30,35 ఉంటుందేమో! అయినా వదనంలో బాల్యపు అమాయకత కనిపిస్తుంది. జీవితపు ఓటమి గుండెలో దాగదు. కామిలా రోగంలా ముఖం మీద తాండవం ఆడుతుంటుంది. శ్యామలాదేవి వదనంలో అలాంటి ‘కామిల’ కనిపించింది. అది ఆమె కవితను గుండె లోతుల్లో నొక్కివేస్తుందేమో అనిపిస్తుంది ఆమె అంత అందం అయిందేమీ కాదు అయినా జనం అలా ఎందుకనుకుంటారు?

“మీరు ఇంటర్వ్యూ చేయడానికి వచ్చారు కదూ! నా జీవిత విషయాలు కూడా అడుగుతారనుకుంటూ”

“అవును” నేను అబద్ధంచెప్పేశాను. నేను వచ్చింది సాహిత్య విషయాలు చర్చించడానికి.

“అలాగా?” ఆమెలో విషాదచ్ఛాయలు గోచరించాయి. అరచేయి గద్దవకు ఆనించి ఆలోచించింది.

“శ్యామల జీవితాన్ని గురించి ఇప్పుడే వినండి. రేపు ఈ సుందరకావ్యం మీద ఎవరి దృష్టి పడకపోవచ్చు” ఆమెలో అశాంతి, ఆవేదన గోచరించాయి.

“శ్యామల ఒక ఆటోగ్రాఫ్ పుస్తకం. అది జీర్ణం అయిపోయింది. దానిలోని రాతలు చెరిగిపోతున్నాయి-చదువరావు మెల్లగా, మెల మెల్లగా చెపుతుంది.

కొందరు స్త్రీలు జలతారు అట్టగల పుస్తకాలు అవుతారు. అవి ఆదరణీయుల ఆస్తి అవుతాయి. వాటిని అద్దాల అలమారులో దాచిపెడ్తారు. వాటిని ప్రేమగల చేతులతో విప్పతారు, చదువుతారు. కొందరు స్త్రీలు మరోరకం పుస్తకాలు అవుతారు. పొరకుడు దాని శీర్షిక చూస్తాడు, విసిరివేస్తాడు. పనికిమాలినవారు వీటిని చదివి కాలక్షేపంచేయాలనుకుంటారు. సంచార గ్రంథాలయం వాటిని ఊరూరా తిప్పుతుంది. రెండుపైసలకు ఒకని చొప్పున చేతులు మారుతుంది. చివరకు పచారీ దుకాణానికి వెళ్లిపోతుంది. అక్కడ వాడు పొట్లాలు కట్టిస్తాడు. అంతటితో ఆ పుస్తక జీవితం ముగుస్తుంది.

ఆమె నిట్టూర్పు విడిచింది.

“పుస్తకాలకూ జీవితం ఉంటుందా?” నాకు నవ్వువస్తోంది. “పుస్తకాలు స్త్రీలుగా మారిపోతున్నాయి”

“అయితే పుస్తకాలకూ స్త్రీలకూ ఏదో వ్యత్యాసం ఉందనుకుంటున్నారు. రెండూ ఒకలాంటివే. రెంటిలో దేనినీ చదవకుండా కొనడానికి ఇష్టపడరు. అంతేకాదు చదివిన కథల్నూ వినడానికి ఎవరూ ఇచ్చగించరు.”

మాట్లాడేప్పుడు ఆమెలో అందం వెల్లివిరుస్తుంది. గేయాల్లో ఈమె భాషాసౌందర్యం తోణికిసలాడుతుంటుంది.

“మీరూ జలతారు అట్టగల పుస్తకమే కదా!” అడిగాను-అంత ధైర్యం ఎలా వచ్చిందో!

“నేను...నేనా?” తొలిసారిగా అంతర్ధ్వనం అయినట్లు చూచుకుంది. తరువాత నన్ను చూచింది. ఆమె చూపులో జుదాసన్యం కనిపించింది.

“నేను ఆటోగ్రాఫ్ పుస్తకాన్ని. దాని సాదాపుటలమీద జనం అభిప్రాయాలు రాశారు. సంతకాలు చేశారు. వెళ్లిపోయారు” ఆమెకళ్ళలో నీళ్ళు నిండుకున్నాయి. దుముకడానికి సిద్ధంగా ఉన్నాయి. నేను భయపడ్డాను. నా రిపోర్టు పుట్టి మునిగిందనుకున్నాను.

“నేను మిమ్మల్ని మీ పూర్వ జీవితాన్ని గురించి అడిగాను. అడవాళ్ళ పూర్వజీవితం రోమాంచకంగా ఉంటుందని నా ఉద్దేశం.”

“అవును అదే చెపుతున్నాను. ఇంకా నాకు పద్నాలుగేళ్ళు నిండకముందే విధవను అయినాను”

‘విధవ....’ నేను ఉలిక్కిపడ్డాను. నా మనోనేతంలో శ్యామలాదేవి భర్త రంజన్ కనిపించాడు. అతడు తరచుగా మా ఆఫీసుకు వస్తుంటాడు. ఆమె నన్ను చూడ్డంలేదు. నా అవస్థ చూడ్డంలేదు. శూన్యంలోకి చూస్తోంది.

“విరల్, నేను చిన్ననాటి నుంచి కలిసి ఆడుకున్నాం. కలిసి పెరిగాం. నేను అతని భార్యను అయినాను. అతడు అలిగాడు. విరల్ చనిపోయాడంటే నమ్మకం

కలిగేది కాదు. దాగుడు మూతలో దాక్కున్నాడనిపించేది. ఆనాడే నా ముఖమీద ముద్రవేశారు 'అరిష్టము' అని.

“సరే అదంతా రాయకండి. ఇరవైఏళ్ళ వయసులో మెటిక్ పాసైనానని రాయండి. అది మూతం ఎలా? నాకు చదువుమీద ధ్యాసపడింది కుట్టిపెళ్ళి తరువాత. కాకుంటే ఒక మహాకవి నాకు చదువుమీద ధ్యాస కలిగించాడని రాయండి. అతనే నన్ను శ్యామలాదేవిని చేశాడు. అవును అది మూతం ఎందుకు? రాశారా? కొట్టేయండి, అక్కరేదు.”

ఆమె సోఫాకు తల ఆనించి ఇంటి కప్పును చూస్తోంది. నిముషాలు గడుస్తున్నాయి.

నేను కలంపట్టుకుని కూర్చున్నాను.

“వెంత జీవితం గడిపాను” తనలోతాను గునుసుకుంది.

‘ఈ దరినుంచి ఆ దరిదాకా నావెంట ఎవరూ లేరు. నేను వంటరినికాను. ఏ ఆడదయినా అలా జీవించగలదా?’ తను సంబాళించుకొని నన్ను అడిగింది. ఆమె పెదవులు అదరుతున్నాయి ఎంత నిగహించినా కన్నీరు చెంపలమించి జారుతోంది.

నేను జవాబు చెప్పలేదు. ఇదంతా నా నెత్తిన వేసుకొని సిగ్గుతో కుంగిపోయాను.

“ఇహ ఇలా చెప్పడం సాధ్యపడదు. రాసిస్తాను ఏమంటారు? మీరు మూతం ఇక్కడే కూర్చోవాలి. ఈ పని ఇవ్వాలే చెయ్యాలి.” అన్నది గొంతు సవరించుకుంటూ.

‘సరే, అలాగేకానివ్వండి’ నేను అన్ని పరతులకూ సిద్ధంగా ఉన్నాను. నేను కలంమూసి జేబులో పెట్టుకుంటే పద్నాలుగు సంవత్సరాల జేబు జీవితం నుంచి విముక్తి కలిగినట్లు నిట్టూర్చింది.

నేను ఫైలు కట్టేశాను. సిగరెట్టు ముట్టించాను.

“రంజన్ గారు ఇంట్లోలేరా?”

“లేరు, బయటికి వెళ్ళారు. రేపు వస్తారు.”

“ఈ పోటో మీ పెళ్ళినాటిది అనుకుంటా. అవునా?”

‘అవును అప్పటికే నాకు పద్నాలుగేళ్లు. అయినా పసిపిల్లలా ప్రవర్తించేదాన్ని నేనువెధవను అవుతే మా అమ్మ సైతం నన్ను మృత్యువును చూసినట్లు చూసేది. పగలంతా ఒక మూలకు కూలబడేదాన్ని. ఏంచేయాలో అర్థం అయ్యేదికాదు. ఆలోచనలకు అంతు ఉండేది కాదు. ఒకనాడు ఉదాసీనంగా ఉన్న నన్ను రత్నం చూశాడు. ‘ఎన్నాళ్లయింది నువ్వు నవ్వుక....’ అన్నాడు. నన్ను ఎవరో కుదిపినట్లునిపించింది.

“మనం మనకోసం నవ్వుతాం, మనకోసం ఏడుస్తాం. ఆ విషయం పరులకు ఎందుకు? అయినా జీవితంలో ఒక రోజు వస్తుంది ఆనాడు తెలుస్తుంది మన కన్నీటి కైఫియత్తులు, నవ్వుల లెక్కలు మరొకని దగ్గర ఉన్నాయని. అది తెలిసినాడు ఎలా ఉంటుంది? కుదిపినట్లుంటుంది. కదిపినట్లుంటుంది. విద్యుల్లతను అంటుకున్నట్లుంటుంది. అప్పుడు మనం సూర్యునిలా వెలుగుతున్నామనీ, భూమి

మన చుట్టే గుండంగా పరిభ్రమిస్తూందనీ అనుకుంటాం. రత్నం మా బాబాయి కొడుకు. నాకంటే అయిదారేళ్లుపెద్ద. వరసకు మేం అన్నా చెల్లెళ్ళం. చిన్ననాటి పోట్లాటలు ఇంకా మరపురాని రోజులు. అతని పెళ్ళాం ముందే అతని జాట్టుపట్టుకొని లాగేదాన్ని. అతడు నా ముఖాన మసి పూసేవాడు. అతడు మసిపూసినా నేను నవ్వేదాన్ని. నాలుక బయటపెట్టి వెక్కిరించేదాన్ని.

“నేను వెక్కిరించానా? అతడు నా జాట్టు పట్టుకోడానికి వచ్చేవాడుకాదు. ఎంచేతంటే అది తెలుసుకొని ముందే నేను కేకలు పెట్టేదాన్ని. ఏదైనా మనం అనుకున్నట్లు కాకుంటే సిగ్గువేస్తుంది. ఎవరో నోటిముందటి ముద్దలాక్కున్నట్లు అనిపిస్తుంది.

“నేను తిరిగి చూచాను-పెళ్ళాం రత్నం జాట్టుపట్టుకొని ఊపుతూంది-ఇద్దరూ విరగబడి నవ్వుతున్నారు. నాకేమైందో తెలియదు-ఉరికానూ-రత్నాన్ని విడిపించాను-జారిపోయిన వదిన పయ్యద సవరించాను.

“ఎందుకలా సతాయిస్తావు రత్నాన్ని?” అన్నాను. ఎవరూ మాట్లాల్లేదు. ఇద్దరూ ప్రతిమల్లా నుంచున్నారు. రత్నం తలవంచుకున్నాడు. చొక్కాకు అంటిన దుమ్ము దులుపు కుంటున్నాడు. వదిన రెప్పవాల్చడంలేదు. నన్నే చూస్తుంది. నాకేదో బుగులయింది. తలవంచుకున్నాను-ముఖం దాచుకున్నాను. మళ్ళీ ఎవరో నోటిముందరి ముద్ద లాక్కుంటున్నట్లు అనిపించింది.

“నా కాళ్ళు బలవంతంగా నన్ను గదివైపు లాక్కెళ్తుంటే వదిన చూపుల అగ్నికణాలు దోవలో పరుచుకున్నట్లు అనిపించింది. రాజ్యం శత్రువశమైన రాజులా నేను మంచంలో పడిపోయాను. నాకు తెలియకుండానే కన్నీరు దుమికింది. ఆడపిల్లలు పెళ్ళాలు కాగానే ఇలా ఎందుకవుతారు? రత్నానికి తలనొప్పి లేచిందనుకోండి-పెళ్ళానికెందుకు బాధ?

“చూడండి-ఒకేచోట ఉండే పశువులతో కూడా అనుబంధం కలుగుతుంది-ఏమంటారు? అలాంటిది రత్నం నా చిన్ననాటి తోటివాడు. రత్నం నా సావాసకాడు-ముద్దుల అన్న. నేను విధవను అయినప్పుడు మా పిన్ని చాల దుఃఖించింది. మా అమ్మను తిట్టి, సాపించింది. నాకు పెళ్లి చేసి బావిలో తోశావంది. కాస్త ఓపికపడ్డే రత్నానికి చేసుకునేదాన్ని అన్నది. వారిద్దరూ ఎంత ప్రేమించుకునేవారు!

“వారిద్దరూ ఎంత ప్రేమించుకునేవారు! నేను కళ్లుమూసుకున్నాను. ఆలోచించాను-ఒకడు ఒకే ఒకడున్నాడు నాకన్నీరు తుడిచేవాడు. అలాంటి నాడు నాకు అన్యాయం జరుగుతే సహించగలడా? అతడు నాముందుంటే నేను మనిషినే అనిపించేది. నా ప్రాముఖ్యం కనిపించేది. కాంతి కిరణం అద్దం మీద పడి చమక్కుమంటుందే అలా!

“అదిగో అదీ రత్నంపటం” అని ఆలోచనలు ముసీరిన ఒక యువకుని పటం చూపింది.

“పటంలో ఏముంది? రత్నం అంశామూతంగా కూడా లేడు అతన్ని ఒక్కసారి చూస్తే జీవితాంతం మరచిపోలేరు. ఆసలు అతన్ని మరచిపోవడం అసంభవం. రత్నంతో మాట్లాడుతుంటే కలల లోకంలో విహరించినట్లుంటుంది. మన చుట్టూ పట్ల ఉన్నవారు కల్పనాజగత్తులోని పాత్రల్లా కనిపిస్తారు. లోకంలో అన్నింటినీ మించిన వాస్తవం రత్నం. అతడు మనముందుంటే మనం ఏమీ ఆలోచించలేం. అతడు గారడీ-అవిశ్వాసి. కాని అతడు తన భార్య ఒడిలోంచి తన బిడ్డను లాక్కున్నప్పుడు నేను అతణ్ణి గుర్తించలేనంతగా మారిపోయేవాడు. అదొక వింత-విడ్డూరం. క్షణంలో ఒకవ్యక్తి ఒక వలపుకథలో పాత్ర అవుతాడు-మరుక్షణంలో చంద్రునిలో పోయి కూర్చుంటాడు. తెగిపడిన తారలా మనసునుంచి రాలిపోతాడు. కన్నీరు జల జల రాలింది.

“కన్నీటి వలె రత్నాన్ని నా కంటినుంచి రాలుస్తున్నప్పుడు రత్నం భార్య ఆపడానికి చాల ప్రయత్నించింది. ఆ రోజుల్లో రత్నం నాతో మాట్లాడడం మానేశాడు. ఎడిటర్ గారు! ఎందుకో నాకు అర్థంకాదు-భార్యలు భర్తల్ని పండిన మామిడి పళ్ళనుకుంటారు-అలా రెప్పవాలిందో దొంగలు విరుచుకుపడ్డారని భయపడ్డారు.”

“అవునండీ ఆడవాళ్ళకు అనుమానాలు మెండు” నేను విన్నవించుకున్నాను.

“అంతేకాదు విధవల కోరికలు ఆక్రమసంతానం లాంటివి” ఆమె నా మాట విన్నట్లులేదు.

“జనం వేలెత్తిచూపే కోరికల గొంతు నులిమెయ్యడం మంచిది. నేను వెళ్ళిపోతానని తెలిసింది. రత్నం జబ్బునపడ్డాడు. అతని బాధ చూడలేకపోయాను. మామగారి సేవలో జీవితం గడుపుదామని నిశ్చయించుకున్నాను. ఏ మాట కామాటే-వదిన వారించింది-వద్దంది. రత్నం అది విన్నాడు. కోపంగా ఉరికి వచ్చాడు ‘లలితా! ఆమెను, ఆమెను ఆపకు. మామగారింట్లో మనకన్నా తనవారు దొరకుతారు’ అన్నాడు.

“రత్నం అన్నదానికి నేను ఏమీ అనుకోలేదు. నా జీవితం తెల్లకాగితంలాంటిది. ఇష్టం వచ్చిన అభిప్రాయాలు రాసుకుంటారు. ఎడిటర్ గారు! గుండెలో అనుమానాల అగ్గి రగులతుంటే చేతిలో ప్రేమ పుష్పాల వాడిపోకుండా ఉంటాయా?”

“అవునండీ. నిజమేనండీ” అన్నాను. నాకు తెలుసు నేను ఉన్నాననే విషయం ఆమెకు అనవసరం అని.

“అప్పుడు మామగారి ఇంటికి వెళ్ళిపోయాను”

“అయితే మీరు రత్నంను మరచి పోయారా”? అడిగాను.

“అవును” ఆమె నిట్టూర్పు దిగమింగుతూ అన్నది. మరచిపోవడం అంత పెద్దవిషయమేమీకాదు.

నగల దుకాణంలో ఉన్న ప్రజాల ఉంగరం ఊహా మూతంగా ఎంతకాలం ధరించగలం?

“అయితే మామగారింట్లో ఆనందంగా ఉండిపోయారన్నమాట.”

“ఉంటాననుకోలేదు. ఎంచాతంటే మా అత్తస్వభావం మంచిదికాదు. జగదాల మారి. మా ఇంటికి వచ్చినప్పుడు పోట్లాడి వెళ్ళిపోయేది. పాపం మా మామ మంచివాడు. ఈమెతో పడలేక మొత్తుకునేవాడు.”

“తన పిల్లల్లు కూడా బాదేదేమో!”

“ఎక్కడిపిల్లలు-ఒక్కతే కూతురు కుట్టి” ఎంతో ఆప్యాయంగా అన్నది.

“పన్నెండు, పదమూడేళ్ళుంటాయి. ఎంత మంచిదనుకున్నారు? మతాబాలాగా వెలుగుతుండేది. పూలలా నవ్వుతుండేది. అలాంటి అమ్మాయిని మీరు చూచి ఉండరు. చూచిన వాడల్లా ముగ్ధుడు అయ్యేవాడు. ఆమె నా మనసులో కాపురం పెట్టింది. ఇంతకాలం ఆమెకు దూరంగా ఎలా ఉండగలిగానో అర్థంకాదు. అంత మంచి బిడ్డనుకని అత్త కొంతమెత్తపడింది. వేయిసార్లు దెబ్బలు కొట్టే ఒక్కసారి ప్రేమగా పిలిచేది.”

“అవును తల్లులైతే ఆడవాళ్ళ గుండె మెత్తపడుతుంది” నేను అన్నాను-కొత్త సిగరెట్టు వెలిగిస్తూ.

“మెత్తదనంలేదు మన్నులేదు మోసం చేయడంలో మొనగత్తె, కడుపుకట్టుకొని పైస పైస కూడపెట్టింది. కుండలో డబ్బు, బంగారం ఉంచి పొయ్యి దగ్గర పాతిపెట్టింది. కుట్టిపెళ్ళిని గురించిన ఆలోచన ఆమెను కుంగ దీసింది.”

“అలాంటిది మిమ్మల్ని ఎలా సహించింది?”

“అది నిజమేకాని అత్త చాల దూరదృష్టి గలది. వయసులో ఉన్న విధవ ఇష్టం వచ్చినట్లు తిరిగిందనుకోండి. నిప్పులు ఎవరిమీద కురుస్తాయి? పెళ్లికాని పిల్లలమీదనేగా! కుట్టి భవిష్యత్తును తీర్చిదిద్దాలంటే నన్ను పోషించడం అవసరం అయిపోయింది. కుట్టి ఎప్పుడూ నా చుట్టూ తిరుగు తుండేది. ఆమె నా మనసులో పీఠం వేసింది. ఆమెను పొంది రత్నాన్ని మరచాను. నా గుండెలో బల్లెములై గుచ్చుకున్న అతని కటువైన పదాలు మరిచిపోయాను. కుట్టి స్కూలుకు వెళితే ఆమె వస్తూవులు సర్దేదాన్ని ఆమెకోసం బొమ్మలు తయారుచేసేదాన్ని, ఫ్రాకులు కుట్టేదాన్ని, స్వెటర్లు అల్లేదాన్ని. అయినా పొద్దుగడిచేదికాదు. అంత చిన్న వయసులో పిల్లలు చదువుకు అంటుకుపోవడం నాకు బాగనిపించేదికాదు. కుట్టి సాయంత్రం ఇంటికి వచ్చేది. హోంవర్క్ స్వయంగా చేసుకునేది. నా కాళ్లమీద పడుకొని మొక్కుజొన్న కంకులు తినేది. రిజల్టు వచ్చింది. కుట్టి ఫెయిలయింది. నా గుండెలో ఎవరో తుపాకి దట్టించినట్లయింది. ఏడ్చిఏడ్చి పిచ్చిదాన్ని అయినాను. నన్నుచూచి కుట్టి ఏడ్చింది. ఇవాళ రేపు చదువుకున్న అమ్మాయిలకు ఆదరం ఉంది. మామ దగ్గర డబ్బే ముందని బంగారంలాంటి పిల్లవాణ్ణి తేవడానికి? గుణాన్ని చూచే చేసుకుంటాడని పెళ్లిచేయాలని నిశ్చయించారు.”

“అదేమిటి?” ఆశ్చర్యంగా అడిగాను.

“మీకు ఇదికూడా తెలియదా? బాల్య వివాహాల వలన ఎన్నో ప్రయోజనాలున్నాయి. పిల్లచిన్నదయితే ఆమె ప్రవర్తన చూడరు. పిల్లవాడు చిన్నవాడయితే ఎలాంటి పిల్లనయినా కట్టబెట్టవచ్చు.”

“అయితే కుట్టి పెళ్లి అయింది?”

“అవును ఎంత ఆప్యాయంగా రత్నాన్ని పెళ్లికొడుకును చేశానో, అంత ఆప్యాయంగా కుట్టిని పెళ్లికూతుర్ను చేశాను. కుట్టి వెళ్ళిపోతే నా సర్వస్వం దొంగలు దోచుకున్నట్లు అనిపించింది. ఎడిటర్ గారూ! ఎంత బుద్ధిహీనురాలిని నేను ఒకేసారి విరల్తో సహగమనం చేస్తే సరిపోయేది. ఇహ ఇప్పుడు సగంకాలిన నా దేహాన్ని చితినుంచి తెస్తున్నారు.

“కుట్టి భర్త రంజన్ మంచివాడు.”

“ఏమిటి రంజన్ కుట్టికి మొగుడా?” నేను కూర్చున్నచోట నిలువలేకపోయాను.

‘అవును.....’ నిబ్బరంగా అన్నది. ‘మంచి కుర్రాడు కుట్టి అత్తవారింట్లో ఏడుస్తే మోటర్ సైకిల్మీద నాదగ్గరికి తెచ్చేవాడు.

‘మేమిద్దరమూ మీ కోసం ఏడుస్తున్నాం’ అనేవాడు.

‘అది విని ముగ్ధరమూ నవ్వాం. అతను బాగా చదువుకున్నవాడు. కాలేజీలో చదువు చెప్పుతాడు. అందుకే కుట్టి అంటే అంత ఇష్టం. నా విషయంలో చాల శ్రద్ధ తీసుకునేవాడు. నా వంటరితనం చూళ్ళేకపోయేవాడు. ప్రతి ఆదివారం ఇంటికి వచ్చేవాడు. నాతో మెట్రిక్ పరీక్ష ఇప్పిస్తానన్నాడు. బస్టికి తీసికెళ్ళాడు. అతడు మంచి కవి. అతని అందమైన గేయాలు విని నేను ఏడ్చేదాన్ని. నేను పటికిబెల్లపు గడ్డను. కాస్త తడి తగుల్తే చాలు, కరిగిపోతాను.

“ఊరికి ఆవల, చేలపక్కన, చింతచెట్టుకింద మేము చదువుకునేవాళ్ళం. కుట్టి సీతాకోక చిలుకల్ను పట్టడానికి వెళ్ళిపోయేది. మేమిద్దరం చెరకు తింటూ షేక్స్పియర్ “హామెట్” చదివే వాళ్ళం. అప్పుడప్పుడు అతడు ‘ఒడిసీ’ వినిపించేవాడు. ‘పెనూలెస్’ సహనం చూస్తే నాకు ఏడుపువచ్చేది. నా కన్నీరుచూచి అతను కళ్ళుతుడుచుకునేవాడు. రాత్రిళ్లు చాలసేపు మేలికతో ఉండి కవిత రాసేవాడు. మరుసటిరోజు పొలాల ప్రక్కన కూర్చున్నప్పుడు తన కొత్తకవిత నా పదముల వద్ద పెట్టి పోయేవాడు. మేమిద్దరం అలా మిన్నకుండడం చూసి కుట్టి నవ్వేది. నా పేరుతో ప్రచురించబడిన రంజన్ కవితలుగల పత్రికలు చూపాడు. అది చూచి నేను వణకుచున్నాను. నేను అనాధను. పేరూ ఊరు తెలియని ఆడదాన్ని. ఎవరికన్నా తెలిస్తే? అతను నన్ను చాల ప్రఖ్యాతిపాలు చేశాడు! ఆ మాట అంటే నవ్వేవాడు”

“మిమ్మల్ని గురించి నా అభిప్రాయం అదే”

“అభిప్రాయం! నేను అదిరి పడ్డాను. “నన్ను గురించి మీకూ అభిప్రాయం ఉంది” అని ఏడ్చేశాను. ఏమిటిది నా జీవితపు అన్ని పుటల మీదా పరుల అభిప్రాయాలు రాసేస్తున్నారు!



“ఒకరోజు ముగ్గురం ఇంటికి తిరిగి వస్తే అత్తకు చాల కోపం వచ్చింది. రంజన్ను కూడా రత్నం అనుకుంటున్నావా అన్నది

“ఇవాళ మళ్ళీ విషం పూసిన బాణం నా గుండెలో దిగింది. ఇన్ని స్పృతుల సమాధులున్న గుండెల ఆడదానికి అది ఎంత బాధాకరమో మీకు తెలియదు”

ఆమె కళ్ళను కొంగుతో తుడుచుకుంది. గదిలో గంభీరమైన నిశ్శబ్దం ఆహించింది. నేను ఊపిరి బిగపట్టి కూర్చున్నాను ఎన్ని కరకు తలపులు తలచుకుందో కొంతసేపు అలాగే ఉండిపోయింది. తరువాత మెల్లగా చెప్పింది.

“మరుసటి రోజు నన్ను పొగడుతూ వచ్చిన సంపాదక లేఖలు చూచాను. రంజన్ రాసిన కవితలన్నీ కుట్టివడిలో వేశాను. నేటినుంచి కవితలు నీవి, పేరు నాది అన్నాను. రంజన్ను కోప్పడ్డాను. ‘ఇహ మీరిద్దరూ పట్నం వెళ్లిపొండి. మళ్ళీ ఇటు ముఖం చూపించ వద్దు. తెలిసేందా?’ అన్నాను.

“అది విన్నాడు అతడు అలిగాడు ‘ఇంత రాతి గుండెదానివని అనుకోలేదు, అన్నాడు’

“వెళ్లిపోయేప్పుడు వాస్తవంగానే కోపంతో పెదివి కొరికేస్తున్నాడు.

“సరే నేను విఫల కామనల స్వప్నాల మధ్య నున్నాను. నన్ను గురించిన ఆభిప్రాయాలన్నీ మున్నెప్పడో విన్నట్లే ఉంటాయి. కాని కుట్టి పట్నంపోయి చాల సుఖపడింది. ఆమె బి ఏ పాసెంది. ఆమె గొప్ప కవయిత్రి అయింది. ఆమెకు పట్నంలో గొప్ప ఆదరాభిమానాలు ఉన్నాయని విన్నాను. రంజనంటే ఆమెకు చాల ఇష్టం. ప్రతివారం నాకు ఉత్తరం రాస్తుంది. దాన్నిండా రంజన్ ప్రేమకు సంబంధించిన ముచ్చట్లే ఉంటాయి. గతవారం మీ సంపాదకుని ఒక లేఖ నాకు పంపింది. మీ ఎడిటర్ చాల కరినుడు”

“ఏమి? ఏమైంది?”

ఆమె మాట్లాడలేదు. కాని ఆమె ముఖంలో ఆవేదన చూచి నాకే సిగ్గునిపించింది.

“మీగీతాల్లో వేదన చూచి మీరు రుచికరమైన బాధాకవిత రాయగలరనిపిస్తోంది. ప్రయత్నించగూడదూ అని రాశారు కుట్టికి మీ సంపాదకుడు’ ఆ ఉత్తరం చదివి రంజన్ చాల బాధపడ్డాట్ట. శ్యామలాదేవి ఊళ్ళో నవ్వుతూ ఉన్నట్లాళ్ళు నా కలా ప్రశాంతంగా ఉంటుంది. ట్రాజిడీ రాయలేను అన్నాట్ట. అసలా ఉత్తరం అతడు చించేసేవాడేనట. కుట్టి లాక్కోని రహస్యంగా నాకు పంపింది.”

“నిజం!” నేను నిస్సహాయునిలా కేక పెట్టాను. ఆమె జారిపడనున్న బాష్పబిందువులా వణికింది.

‘అయితే మీరు కుట్టికి ఏంరాశారు?’

‘ఏమీలేదు’ ఆమె పంటితో పెదివిని కొరుకుతూ అన్నది.

‘ఆ ఉత్తరానికి జవాబుగా ఇక్కడికే వచ్చేశాను. నేను ఇక్కడికి రావడం కుట్టికి ఏమాత్రం ఇష్టంలేదు. ఇంకా ఆమె పసిపిల్ల కాదుగా, ఊరికే నవ్వుతూ ఉండిపోవడానికి! అయినా నేను ఆమెను సమాధానపరచగలను. ఇక్కడే రంజన్ ముందే అకస్మాత్తుగా ఏదైనా ప్రమాదం జరుగుతే రంజన్ చాల బాధ పడ్డాడు. కుట్టి కోరిక తప్పక పూర్తిఅవుతుంది.’

నాకు భయం అయింది. శ్యామల దాచిపెట్టిన సీసా, అగ్గిపెట్టె చూడసాగాను. పదాలు గొంతులో ఇరుక్కున్నాయి. బయటపడ్డంలేదు. నేను చకితుణ్ణయి కూర్చున్నాను-ప్రతిమలా. ఆమె మెల్లగా కళ్లుతెరిచింది. నన్ను చూచింది. ఉలికిపడ్డది. చప్పన లేచింది. నుంచుంది.

‘క్షమించండి. అనవసరంగా మీ సమయం వ్యర్థపరచాను. లోకం శ్యామలాదేవి అని పిలిచేవారి ఇంటర్వ్యూకోసం వచ్చారు మీరు’ అని లోనికి వెళ్ళిపోయింది.

నేను నిశ్చేష్టుణ్ణయినాను మొత్తంమీద కదలడానికి సిద్ధపడ్డాను అదే సమయంలో జలతారు బైండు పుస్తకంలాంటి అందమైన ఆడది గదిలో ప్రవేశించింది. ఆమె ధరించిన అందమైన బట్టలు వలపుకవితల సంకలనంలా ఉన్నాయి.

“క్షమించండి-ఆలస్యం అయింది. నా కవితా శిల్పాన్నిగురించి అడగదలచుకున్నారు కదూ?” అన్నది. ఆమె ధ్వనిలో ఒక మహాకళాకారిణికి ఉండే దర్పం ఉంది. సోయగం వలకబోస్తూ సోఫాలో కూర్చుంది.

‘అవును నిజమే - కాని ఇప్పటికే ఆలస్యం అయింది’ అని లేచి నుంచున్నాను.

## అడవి అడవి అడవి

## కాలువే

సర్వర్కు ఎలా చెప్పడం? ఎలా సమాధానపర్చడం? తల్లికి అది సాధ్యం కాలేదు. ఆమె ఓడిపోయింది - కాదు - మాతృహృదయం ఓడిపోయింది. ఆమె వార్తకృపు బరువుకు కుంగిపోయింది. శక్తి ఉడిగింది. పగిలిన ట్రంకుపెట్టెకు తాళుకట్టి వసారాలో పెట్టెరోజు వచ్చేసింది. సర్వర్ పురికొసతో కట్టిన పక్కచుట్టు పెట్టెమీద పెట్టాడు. పళ్లెం, పాందాన్, లోటా పక్కన పెట్టేశాడు. ఆమెకో బురఖా ఉంది. అది పాతబడ్డది. చిరుగులు పడ్డాయి. దాన్ని బాగు చేసింది కోడలు. తెచ్చి అందించింది. బురఖా అవస్థరం అయిన వయసుకాదు ఆమెది. పరువం దొర్లిపోయింది. వదనంలో వర్చస్సులేదు.

ఆమె వేసుకునే 'సలీంషాహి' చెప్పులు అరిగిపోయాయి, విరిగిపోయాయి. వాటినే వేసుకుంటుంది. అవి సగం కాళ్ళకే వస్తాయి. ఆ చెప్పుల్లో 'సటర్ పటర్' మంటూ ఇల్లంతా తిరిగుతూంది. ఆమె చెదిరిన స్పృతులను కూడగడ్చింది. సర్దాల్సిన వస్తువులను గురించి ఆలోచిస్తోంది. ప్రయాణానికి ముందు ఒకరకపు భయం ఆవహిస్తుంది. అలాంటి బుగులు పట్టుకుంది ఆమెకు.

ఆమె గది దాటింది. అంతే మనుషుడు తోఖర్, అతని చెల్లెలు 'జమాల్' గదిలో ప్రవేశించారు. సర్వే ప్రారంభించారు. అక్కడ ఉన్నదల్లా విరిగిన సామగ్రికుప్ప - దానిమీద సాలీళ్ళగూళ్లు! ఆ కుప్పకు ఈ ముసలమ్మ కాపలా! ధన రాసులకు కాపుంటుందంటారే సర్వం, అలా కాపుంటుందా కుప్పకు. మనవలకు బామ్మను సతాయించాలని సరదా. తమలపాకు తొడిమపడుంది. దాన్ని అందుకుంది జమాల్.

'బేటా! ఏమిటి తీశావు? అది నాకు అక్కరకు వచ్చేది' అనేసింది. అంత దూరంనుంచి కనిపిస్తుందా ఏమన్నా ఏదో అనాలని అనేసింది.

'తమలపాకు తొడిమ.....' తొడిమ చూపుతూ అన్నది జమాల్

"ఏదీ చూస్తూ" అంటుంది. అరచేతిలో వేసికొని కంటి దగ్గరగా పెట్టుకొని చూస్తుంది. అప్పుడు గాని నమ్మకం కుదరదు ఆమెకు. అయినా ఊరుకోదు. 'ఏమిటా వెధవ అలవాటు ప్రతీది అందుకుంటావు' అని గునుస్తుంది.

ఈ పిల్లలు ఆమె మెడమీది కత్తిలా తయారయ్యారు. తల్లప్రాణం తోకకు తెస్తున్నారు. మనవలంటే ఆమెకేం ద్వేషంలేదు. డబ్బుదగ్గరున్న దోషం అది. ఉన్నవారి గుండెలు ఎప్పుడూ దడదడ లాడుతుంటాయి. వారికి సర్వతా దొంగలే కనిపిస్తారు.

నలుగురు కొడుకులు, ఒక కూతురూ పాకిస్తాన్ వెళ్లిపోయారు. మిగిలినవాడు చిన్న కొడుకు 'సర్వర్' క్లార్కు ఉద్యోగం వెలగ పెడ్తున్నాడు. ఇది పాతకొంప. తండ్రి తాతల సొత్తు. ఈ కొంపలో దీపం పెట్టడానికి ఉన్నాడు సర్వర్. కొంప చాల

పాతది. అమ్మ నడుంలాగే వంగింది. దానికి పళ్లులేవు. రాలిపోయాయి. అత్తకింద సంసారం చేయడం సర్పర్ పెళ్ళానికి గిట్టదు. అత్తేమో ఇల్లు వదలనని కూర్చుంది. కోడలు మెడమీద అంకుశంలా నిలిచింది.

అది పాతకొంప. కొంపలా లేదు. గోడులా ఉంది. అందులోకి కోడళ్లు వచ్చారు. వారికి పిల్లలు కలిగారు. ఆమె వెనక్కు జరుగుతూ పోయింది. ఇప్పుడామె ఉన్నది ఇల్లుకాదు. కొట్టిడి. కప్ప కురుస్తుంది. అయినా దాన్నే పట్టుకోని కూర్చుంది. ఎక్కడెక్కడి నుంచో తెస్తుంది. ఏవేవో తెస్తుంది. అక్కడ దాస్తుంది. అవన్నీ వెధవ సామాన్లు, పారేయాల్సినవి అని కోడళ్ల అభిప్రాయము.

అక్కడ విరిగిన ముక్కలున్నాయి. చిలుం పట్టిన తుక్కుంది. రంగు రంగుల గాజు ముక్కలున్నాయి. కత్తిరించిన బట్టల ముక్కలున్నాయి. పాతబొమ్మలున్నాయి. ఆ బొమ్మలు ఆమె బిడ్డలవి. బిడ్డలకూ అవి పనికిరావివ్వాళ. వీటన్నింటినీ సందుకల్లో పెట్టి దాచింది. జాగ్రత్తగా కట్టిపెట్టింది. పురాతన స్మృతులను భద్రపరచుకున్నంత పదిలంగా భద్రపరచింది.

వాటిల్లో ఒక జరీ చొక్కా ఉంది. అది ఆమె తండ్రి పెండ్లికి కుట్టించింది. కొన్ని పింగాణీ రికాబీల ముక్కలున్నాయి. ఆ రికాబీలు వాళ్ళమ్మ పుట్టింటనుంచి అరణంగా తెచ్చినవి. వాటిల్లో ఆమె తండ్రి బొంత ఉంది. అతని తాతకు సంబంధించిన చరిత్రాత్మకమైన శాలువా ఉంది.

ఆమె జీవితపు అన్ని పోరాటాల్లోనూ ఓడిపోయింది. ఇప్పుడు దరిలేని జీవన సముద్రంలో మున్కలు వేస్తూంది. అలాంటప్పుడు ఆ శాలువ మీద అభిమానం ఏర్పడింది. అది సంద్రంలో దీవిలా ఉపకరిస్తూంది.- మునగకుండా కాపాడుతూంది. ఆమె ఉన్నది చీకటి కొట్టాడి. అందులో ఈ శాలువ వేయి క్యాండల్స్ బల్బుగా వెలుగు నిస్తూంది. ఆ వెలుగులో ఆమె కఠినాతికరినం అయిన మార్గాన్నయినా పయనించగలదు.

శాలువలో పట్టేంలేదు. అది అప్పడంలా ముక్కలయింది. అయినా జరీ ఉంది. అందులోంచి కొన్ని సేర్ల వెండి రాగలదు. ఈ విషయం ఒకానొకనాడు సర్పర్ భార్య భర్తతో చెప్పింది.

మర్నాడు ముసలమ్మ గది వదిలి వెళ్ళింది. ఆమె మేనల్లుడు జబ్బుగా ఉన్నాడు. చూచి రావడానికి వెళ్ళింది. పెళ్ళాం మొగుడూ కలిశారు. శాలువ జాగ్రత్తగా తీశారు. దానిస్థానంలో పెళ్ళాం తన పాతదుప్పటి ఉంచింది. జాగ్రత్తగా పెట్టె మూసింది. పెట్టెమీది మూటలు మళ్ళీ మామూలుగా సర్దింది. దానిమీద మూటలు, నల్లమందు డబ్బా, మందుల సీసాలు వగైరా అన్నీ ఉన్నవి ఉన్నట్లు ఏర్పాటు చేశారు. దుమ్ముకుతప్ప దేనికి స్థానచలనం కలిగినట్లు కనిపించదు.

అన్నిటినీ దింపి, పెట్టె తెరిచి, శాలువను చూచుకొనేంత శక్తిలేదు ముసలమ్మకు. కాబట్టి కోడలు పెట్టిన పాత దుప్పటినే శాలువ అనుకుంటూ బతుకు లాగుతూంది.

దాన్ని కాపాడ్డానికి రాత్రిళ్లు నిద్రపోదు. కోడలు మీదికి వంటికాలిమీద లేస్తుంది. కొడుకంటే లోక్కేలేదామెకు. ఏమిటీ పైస పైసకు పరితపిస్తాడు? తానో-శాలువ అమ్మితే సామాజ్యాన్ని కొనేయగలదు. శాలువ ఆమె సర్వస్వం, దాన్ని కాపాడ్డానికి రంగు రంగుల కలలు వాకిటి దాకా వచ్చి నిలిచి పోతాయి. ఏ మాత్రం కన్ను మరిగినా శాలువ ఉండదు. అదిపోతే ఆమె అందమైన బాల్యం పోతుంది. సాగస్తిన కౌమార్యం పోతుంది. వివాహ జీవితపు మాధుర్యం పోతుంది. ఈ ముసలి తనపు ముక్కిళ్ళో....ఇన్నిటి కోసం ఏడవడానికి కన్నీరేది? ఏడ మిగిలింది? ఎక్కడ ఉంది? అందుకోసమే అయిదుగురు బిడ్డల్ను మరిచింది. వారి సంతానాన్ని మరిచింది. అక్కణ్ణించి వచ్చే ప్రతి ఉత్తరంలోనూ తల్లికోసం పరితాపమే ఉంటుంది. వారికేంతెలుసు దేనికోసం తల్లి ఈ ఇంటిని అంటిపెట్టుకొనిఉందో? చిన్నకొడుకు మీద పడిచస్తూందంటారు. అయినా స్వదేశం వదల్లేదనుకుంటారు కాని ఈ కొట్టిడిని నరకంలో పారేయండి. అక్కడా ఆమె హాయిగా ఉండగలదు. అక్కడా ఆమె సందుగను అనుకొని జపమాల తిప్పగలదు. అక్కరకు రెండు మూడుసార్లుతప్ప ఆకాశం ముఖం చూడదామో-అది హిందూస్తాన్ ఆకాశం అయితేనేం? పాకిస్తాన్ ఆకాశం అయితేనేం?

అప్పుడప్పుడు జమాల్ ముసలమ్మ కొంగు పట్టుకొని “అవ్వా! మా ముత్తాత శాలువ చూపెట్టవా?” అని గీమాలతుంది.

“చూపిస్తాలే” అని తప్పుకొనేది. ఆమెకు పెట్టె తెరవడం ఇష్టంలేదు. సామాను పరచడం అంటే భయం. ఎంచేతంటే మనవలు సామాను మీద పడ్తారు. ఒకరు రంగుల అద్దాలు లాక్కొని ఉరుకుతారు. ఇంకొకరు మట్టిబొమ్మ అందుకుని మాయం అవుతారు. ఇలా దానం చేయడం మొదలుపెడతే ఇన్నింటిని ఎలా కూడబెట్టకలిగేది? ఆ కూడబెట్టడంలో ఉన్న కష్టం ఏమిటో ఆమెకే తెలియాలి. ఇందుకోసం ఆమె అన్ని సుఖాల్ను వదులుకుంది.

ఇహ మిగిలిన రోజులు ఇలాగే వెళ్ళబుచ్చాలనుకుంది. ఇంతలో పెద్ద కొడుకునుంచి ఉత్తరం వచ్చింది. మనవరాలు పెళ్ళి నిశ్చయం అయింది. ఆమె ఇప్పుడు రాలేకుంటే ఎప్పటికీ రాలేదని రాశాడు కొడుకు. ఆ మూటల కింద ముసల్లి బంగారు ఇటుకలు దాచిందని కొడుకుల నమ్మకం. ముసల్లి గుటుక్కుమంటే సర్వర్ అదృష్టం పండుతుందని వాళ్ళమంట.

ముసలమ్మకు కొట్టిడిలో సంపద ప్రాణంలా ప్రియమైందేగాని ప్రాణం మాత్రం కాదుగా! ఎవడికి తెలుసు అమాంతంగా కళ్ళమూస్తే పాకిస్తాన్ లో బిడ్డలు పిలుస్తూనే ఉండిపోతారు. అందుకే ఆమె పాకిస్తాన్ వెళ్ళడానికి అంగీకరించింది. దాంతో సర్వర్ అదృష్టం పండింది. పాస్ పోర్టు తయారుచేయించాడు. వెంటవెళ్ళడానికి ఒక మ్రిత్రుణ్ణి వెదికి వెలికి తీశాడు. కోడలు గబ గబా ముసలమ్మ సామాను బయటపెట్టింది. కోడలుకు ప్రేమ అమాంతంగా పుట్టుకవచ్చింది. మంచినీతివని వనస్పతిలో ఖర్జూరకాయలు వేపి పెట్టింది.

శాలువ అతి విలువయింది. దాన్ని వెంట తీసికెళ్ళడం బాగనిపించలేదు. ఎక్కడ కొడుకులు ఆమాటా ఈమాటా చెప్పి లాగేసుకున్నా లాగేసుకోవచ్చు. అందుకే పెట్టెలో పట్టినన్ని పెట్టుకుంది. కొట్టిడికి తాళం పెట్టింది. తాళాన్ని చూస్తే ఆమె కళ్ళకు వరదలు వచ్చాయి. ఆమె జీవితపు జయాపజయాలు మూటకట్టి అందులో దాచుకుంది. అందుకే ఆమెగుండె పొంగింది. కోడలుమీదపడి ఏడ్చింది.

‘ఈ కొట్టిడి నీకు అప్పగిస్తున్నాను. నా తరవాత ఇదంతా నీదే’ ఈ మాట ఆమె బాగా ఆలోచించే అన్నది. ఎంచేతంటే కోడలుకు నమ్మకం కలగాలని, ఆమె తొందర పడొద్దని!

‘అవ్వా మా ముత్తాత శాలువ ఏ పెట్టెలో దాచిపోతున్నావు?’ తోఖీర్ అడిగాడు. ‘వెధవ, వెళ్ళేప్పుడు సతాయిస్తాడు’ అని కొడుకును నాలుగు బాదింది తల్లి. తాను కొట్లోని ఏ వస్త్రావూ అంటుకోనని ప్రమాణించేసి చెప్పింది ముసలమ్మకు. రైల్వోకూర్చుంటే ఆమెపాణం హాయిగా ఉంది. గదికి ఆలీగడ్ తాళంవేసి వచ్చింది. అది చాల లావుపాటిది. ఎంతా మూణ్ణెల్లేగా అనుకుంది. సంచీలో తాళంచేయి చూచుకుంది.

బొంబాయి చేరారు. వారంరోజులు హోటల్లో ఉండాల్సి వచ్చింది. ఆఖరుకు అల్లా అల్లా అని అవ్వ ఓడలో కూర్చుంది. సర్వర్ స్వేహితుడు వెంట ఉన్నాడు. అతడు జేబులోంచి ఒక కార్డు తీశాడు. అది ఆమెమనవడు తోఖీర్ రాసింది. మంచి ఉర్దూలో రాశాడు. సర్వర్ మ్రితుడు చదివి వినిపిస్తున్నాడు.

“ప్రాణసమానురాలైన నాన్నమ్మకు,

పాదాభివందనములు. ఇక్కడ మేమంతా క్షేమం. మీ క్షేమం తెలియపరచవలెను. ఇంకను విశేషములేమనగా, మా ముత్తాతగారి శాలువ ఎక్కడను కనిపించలేదు. నేనూ జమాల్ గది సొంతం గాలించాం. శాలువ ఎక్కడ దాచిన విషయం తిరుగు టపాలో తెలియజేయవలసింది.

మీ సేవకుడు

హోస్రైస్-అయిదవ తరగతి (అలీఫ్)

స్వదస్త్వారితో రాసినది.”

సర్వర్ మ్రితుడు ఉత్తరం వినిపించాడు. చూస్తే ముసలమ్మ శాలువ వెదకడానికి ఎక్కడికో వెళ్ళిపోయింది. ఆశ్చర్యంతో ఆమె నోరు తెరిచేవుంది. శాలువను పట్టుకొని వ్రేలాడుతున్నట్లు పిడికిళ్లు బిగించి ఉన్నాయి.

అలలలలలలల

## సరస్వతి

ఈ చొరస్తా మీదనే నా గౌరవ మర్యాదలూ, వలపు ముక్కలు ముక్కలయి పోయాయి. ఆ ముక్కల్ను వెదకడంలో నా వేళ్లు రక్తసిక్తములు అయినాయి.

ఆ పాత స్మృతులు నా మెదడును రక్తపంకిలం చేస్తున్నాయి. నా జీవితపు వెలుగుల దొంతరను ఎంచుతున్నాను-ఎకనామిక్స్ నోట్సు రాస్తున్నాను.

ఆనాడు నా కుడికన్ను అదే పనిగా అదురుతూంది. సూర్యుడు ఎన్నడూ లేనంతగా వెలిగిపోతున్నాడు-కప్పులో గూళ్ళు పెట్టుకున్న పిచ్చుకలు కిచకిచ మని సందేశాలు ఇస్తున్నాయి. పిచ్చుకతో నాకు చిక్కనిస్నేహం. అది నా చిరిగిన బట్టల్ను చూచి నవ్వు-అవహేళన చేయదు. అందువల్ల అలాంటి స్నేహం నాకు. అవి చాల గడ్డురోజులు అతి కష్టంగా కాలం గడుస్తూంది. అందుకే ఆ రోజుల్లో మంచి ఆలోచనలు వచ్చేవి. నేను బి.ఏ పాసాతాను. అప్పుడు నా జీతం పెరుగుతుంది. అంత డబ్బు ఎలా కర్చుచేయడం - అలాంటి ఆలోచనలు వచ్చేవి.

ఈలోగా పిచ్చుక కిచ కిచ మన్నది. స్వాగతం పలికింది. రాస్తున్న నోట్ బుక్కు మూశాను. తల పైకెత్తి చూచాను. గడ్డువ మీద ఏదో వేడిగా పడ్డది. చేత్తో తాకి చూచాను-పిట్ట రెట్టవేసింది.

చేపలు వేపుతున్నారని నా ముక్కు పసి కట్టింది. చేపలు రుచికరములు. అవి వేగుచున్నాయి. అయినా నాకు అందుబాటులో లేవు. నేనూ మొండివాన్ని వేన్నీళ్ల నెపంతో వంటింట్లో దూరాను. చలి కాగుడని పొయ్యి ఊదడం సాగించాను. మా పిన్ని తెలివైంది. వెంటనే వారించింది. వాకిట్లో కట్టెలు పడిఉన్నాయి-వాటిని కొట్టమని ఆజ్ఞాపించింది. బొగ్గును పాలల్లో ముంచి తీయండి. అయినా మా పిన్నిలాంటి రంగురాదు. నేను కట్టెలు కొట్టడంలో పడిపోయాను. చాల చురుగ్గా పనిచేస్తున్నాను. దగ్గు వచ్చింది. లెక్కచేయలేదు. చేతులకు బొబ్బలు వచ్చాయి. చూచుకోలేదు. క్షణంలో కర్రలు చీల్చిపారేశాను. చేపల వేపుడు వాసన అంతపసి చేయించింది. ఇహ నీరసించిపోయాను. వంటింటివరకు వెళ్ళేదైర్యం లేకపోయింది. అయినా నా కెందుకో ఒక ఆశ చెలరేగింది-పిన్ని నాకివ్వాలి చేపలు పెడుతుందని!

నా ఆలోచనలకు అంతులేదు. అవి సాగుతూనే ఉన్నాయి. వయసు ముప్పైఅయిదే. అయినా కంటిచూపు పోయింది. వెర్రిటుకల నలుపుపోయింది. మెరిసే పళ్లు రాలేయి. చూస్తే చాలు జనం జోకర్లుచూచినట్లు నవ్వుతారు. మరి ఈ మనిషి నవ్వాలంటేనో? అబ్బా చాలా బొమ్మలు కావలసివస్తాయి.

ఇంతలో చప్పుళ్లు వినిపించాయి-అనేక ఇంజన్లు షంటింగ్ చేస్తున్నట్లు, యుద్ధం జరుగుతున్నట్లు- బాంబులు పేలుతున్నట్లు, నా గది తలుపు విరుగుతున్నట్లునిపించింది.

నేను అదిరిపడ్డాను. లేచి నుంచున్నాను. అమాంతంగా నా కంటివెలుగు తిరిగి వచ్చింది. మనసు ఒకచోట నిలిచింది. చూపుకు పిన్ని కనిపించింది. ఆమెకు ఉన్నదే ఒక్కపన్ను అది బల్లెంటా ఉంది. ఆమె శరీరం భారమైంది. అంత బరువుమోస్తూ అంగలారుస్తూ వస్తూంది.

నన్ను కొట్టేప్పుడు పిన్ని తన ఒంటి పన్ను ఎన్నడూ ఉపయోగించలేదు. అయినా ఆ పన్నే గుచ్చుకున్నట్లునిపించేది నాకు. అనేక సార్లు మొక్కుకున్నాను-పిన్ని పన్నుపోతే మొత్తం అణాది “బర్ఫీ” తింటానని! అబ్బో! మిడతల దండులా పిన్ని నా మీద దాడి చేసింది.

“అరే! విరల్ది కొత్తగద బద్దలు కొట్టావు. అంత పెద్ద గద కనిపించలేదూ- కళ్లు చితికిపోయాయా?”

మళ్ళీ మామూలు కథే. పిన్ని రౌద్దాళించింది. ఇంట్లోనుంచి వెళ్లిపోమ్మంది. ఎప్పటిలానే నేనది విననట్లు నటించాను. తరవాత కావలసిందే అయింది. పిన్ని నా సామాను ఒక్కొక్కటి తీసి వీధిలోకి విసిరివేసింది. నేను చౌరస్తాలో కూర్చోని ప్రాణాలకంటే ఫ్రీయం అయిన పుస్తకాలను, గాయం తగిలిన బిడ్డల్ను దుఃఖంలో ఉన్న తల్లి ఓదార్చినట్లు ఓదారుస్తున్నాను. చుట్టుపక్కవాళ్లు కూడి ‘తమాషా’ చూస్తున్నారు. నన్ను సతాయించడానికి పిల్లలు పుస్తకాలు తీసుకొని పరిగెత్తుతున్నారు. ఆడవాళ్లు నా స్థితిని చూచి చకితులై చూస్తున్నారు. అమ్మాయిలు వణకుతున్న నా చేతులను అనుకరిస్తూ జనాన్ని నవ్విస్తున్నారు.

“సుందరం మామా, పుస్తకం కావాలా?”

“అరే మామా! మొదలు ఉరుకు. పిన్ని పొరక తెస్తుంది బాదడానికి”

నేను అదిరిపడ్డాను. దర్వాజా వైపు చూచాను. నాకు అతి ఫ్రీయం అయిన నవల ‘కల్పన’ కిటికీలోంచి బయలుదేరింది ఒక అమ్మాయికి తాకింది. నేల కూలింది. స్టేజిమీది హాస్యగాడు ‘జోక్’ విసిరినట్లు అంతా ఫక్కున నవ్వారు. అమ్మాయి ప్రాణాలు పైపైనే పోయాయి. ప్రాణాలు మళ్ళీ తెచ్చుకుంది. చూస్తే నన్ను ఢీ కొన్నది.

“క్షమించు తాతా!”

అమ్మాయిని తీవ్రంగా చూచాను. అద్దంలో చూచినట్లు చూచాను. ఆ చూపులో అనేక అర్థాలున్నాయి. ముప్పైఅయిదేళ్ళ మనిషి నీకు తాత కాలేడు. నా వెంట్రుకలు నెరిశాయి-నా కళ్ళు ఎప్పుడూ నీరు కారుస్తుంటాయి-పిన్ని కోపానికి నేను గడ గడలాడుతుంటాను. అన్నీ నిజమేకాని వీటన్నింటికీ యవ్వనంతో ఏమి సంబంధం? నేను చదువురాని మొద్దునుకాను నా వద్ద మెట్రీక్ సర్టిఫికేటుంది. త్వరలో ఎఫ్ ఏ పాసవుతాను అని ఆ అమ్మాయికి వివరించాలనుకున్నాను. నిజం నమ్మండి.

ఏం చెయ్యను? ఆ అమ్మాయి పిన్ని ఇంట్లోకి వెళ్ళింది.



నేను పుస్తకాలు, బట్టలు మూట కట్టుకున్నాను. మూట పట్టుకుని ఫుట్‌పాత్ మీద కూర్చున్నాను. ఎలా కూర్చున్నాననుకున్నారు-మయూర సింహాసనం మీద కూర్చున్నట్లు! గోడకు ఆనుకొని కూర్చున్నాను. పిన్ని పిలుపుకై నిరీక్షించసాగాను. ఎంచేతంటే, పిన్ని నా సామాను ఎప్పుడూ ఇలాగే పారేస్తుంటుంది. మళ్ళీ ఎవరినైనా పంపుతుంది నన్ను పిలవడానికీ. ఆమె పిలవ నంపడం ఖాయం. అదీ నా నమ్మకం.

ఇప్పటి బాధ అది కాదు. నా కుడి కన్ను అదిరింది. అది అబద్ధం ఎందుకు చెప్పింది? అది మోసం ఎందుకు చేసింది?

కాస్త ఆగండి. నన్ను పరిచయం చేసుకుంటాను. పోనీండి అక్కరలేదు. మీరు నా మాట నమ్మరు. పిన్ని చెప్పిందే నమ్ముతారు. ఆమె మా చెల్లెలు పెళ్ళి కోసం మా నాన్నకు వంద రూపాయాలు అప్పు పెట్టింది. మా నాన్న మోసం చేశాడు. పెళ్ళాన్ని తోడుచేసుకొని చచ్చాడు.

పాపం, పిన్ని ఏడ్చింది. మొత్తుకుంది. తల బాదుకుంది. అలాంటి సమయంలో నేను కనిపించానామెకు. నేనెలా ఉన్నానయో అంటే 'ట్రీమ్'గా ఉన్నాను. పాంటూ, షర్టు వేసుకున్నాను. కాళ్ళకు కొత్త చెప్పులున్నాయి. రీవిగా సిగరెట్టు కాలుస్తున్నాను. మీరు నమ్మరు నాకు తెలుసు. కావాలంటే పిన్నినే అడగండి. ఆనాడు ఆమెకు నన్నుగురించి కొన్నివిషయాలు తెలిశాయి. అవి ఏవి? నేను అంటుతోముకుంటూ మెటిక్ పాసయ్యాను. నేను స్కూల్లో టీచర్‌గా ఉన్నాను. నెలకు ఇరవైఅయిదు సంపాదిస్తున్నాను.

ఇంకేముంది-మా పిన్ని తలదాచుకుంది. మా అమ్మను నరకంనుంచి తప్పించమంది. తనకు నెలకు పది చొప్పున అప్పు తీర్చమంది. అప్పుతీర్చకుంటే మా అమ్మ నరకంలోనే ఉండిపోతుందని బెదిరించింది. ఇహ మా అమ్మ జీవితం అనే నరకాన్ని మృత్యువు అనే స్వర్గం కోసం నిరీక్షించుతూ గడిపింది. ఇంకా ఆమెను నరకంలో ఉంచడం ఇష్టంలేదు. నెలకు పదిచ్చి మా అమ్మకు స్వర్గం కొనిపెట్టడానికి అంగీకరించాను.

నాకు పదిహేనే మిగిలాయి. పదిహేనుతో బతకడం అసంభవం. అంటే పిన్నికి పదిరూపాయలు అందడం లేదని అర్థం. అందుకే ఆమె నా కుటుంబానికి మరో ఉపకారం తలపెట్టింది. నా పిల్లలనుండి ఇరవై వసూలు చేయించునుకుంది. నన్ను పోషించే బాధ్యత వహించింది.

తరవాత ఏమైంది? నా స్థితి చూచి వీధివాళ్లు జాలిపడ్డారు. దూరంగా వెళ్లిపొమ్మన్నారు. మరోవీధికి పారిపోమ్మన్నారు మా పిన్ని బాగా బలిసిపోయింది. కదలేదు. నన్ను వెదకడానికి రాలేదు అన్నారు. అయినా నేను పిన్ని ఇల్లు వదలేదు. వదిలిఉంటే పిన్ని ఇంట్లోకి సరస్వతి వచ్చివుండేదికాదు.

పిన్ని చిన్నిచిన్నిమోసాలు చేయడంలో మొనగత్తె. కూరగాయలు అమ్మడానికి వస్తారా- వాళ్ళబుట్టలోంచి టమాటాలు కొట్టేస్తుంది. పాల్లో నీళ్లుపోసి అమ్ముతుంది.

సరుకులు అమ్మేవాళ్ళతో తగాదా పడుతుంది. ఆమె భర్త లక్షరూపాయల ఆస్తి సహితంగా ఆమెను వదలి చనిపోయాడు. ఒక కొడుకు యూరొపు వెళ్ళాడు. భారతదేశపు బాట మరిచాడు. అక్కడ పిన్నికి కోడలుందని, కోడలుకు పిల్లలున్నారని వినికిడి.

కొడుకు రాడని తెలుసుకుంది. పిన్ని మరిది విరల్ను ఇంటికి తెచ్చుకుంది. విరల్ను సొంత సంతానంలా సాకింది. ఇప్పుడు కదిలే పన్నులా సహిస్తుంది. డబ్బుసొంతం అతనికి దోచిపెట్టింది. అతనికి మౌనం అంటేనూ, వంటరితనం అంటేనూ ఇష్టం. రోజంతా మత్తులో మునిగి గదిలో పడి ఉంటాడు. అప్పుడప్పుడూ అతని కాళ్ళకు సత్తువ వస్తుంది. లేచి నుంచో గలుగుతాడు. అలాంటప్పుడు పిన్ని మెత్తని డొక్కలో తంతాడు. ఈ మాట పిన్ని ఎవరికీ చెప్పదు, దాచిపెడుతుంది. నాకూ సరస్వతికీ కూడా అబద్ధాలు చెపుతుంది. విరల్ కొట్టాడనే విషయం దాచి ఉంచుతుంది.

నేను ఆ విషయాలు మీకు చెప్పాలనుకోవడం లేదు. నా విషయంలో మీకు చెప్పాలని-అదీ నేను జన్మతః కవినని. నాకు అందమైనవన్నీ బాగనిపిస్తాయి. రంగు రంగుల కలలు వస్తాయి. మంచి మంచి ఆలోచనలు వస్తాయి. నేను మెటిక్ పాసైనాను. అందుకే నన్ను పుస్తక బండారం అంటారు. నా దగ్గర “కల్పన” నవల ఉంది. ‘కల్పన’ నాకు చాల ఇష్టం. ఆ నవలా రచయిత నా ఎదలో చేరిపోయాడు. ఆ నవలా నాయిక అందకత్తె-అమాయకురాలు-అమాంతంగా ఆకాశం నుంచి దిగివచ్చిన అప్పరలా అనిపిస్తుంది.

ఉలికిపడ్డాను. లేచి నుంచున్నాను. తరవాత కూర్చున్నాను. కన్నీరు తుడుచుకున్నాను. చూస్తే పిన్ని ఇంట్లోంచి ఆ అమ్మాయే వస్తోంది-అదే ‘కల్పన’ నాయిక-ఆకాశం నుంచి దిగి వస్తోంది-నా వైఫి.

‘పిన్ని పిలుస్తుంది’ పయట సొంతం పంటితో చించుతూ అన్నది. కవిని అవుతే ఎంత బావుండేది? జీవితంలో ఒక్క ఒకే ఒక కవిత రాయగలిగినా దాని శీర్షిక ఇప్పుడే రాసేవాణ్ణి!

ఆనందంతో గుండె గంతులు వేసింది. అమాంతంగా లేచాను. కాళ్లు ఊగిసలాడాయి. పడిపోయాను. మూట విచ్చుకుంది. మళ్ళి బాటనపోయేపిల్లలు పక పకా నవ్వారు.

మళ్ళీ ఇంట్లో చేరాను. గదిలో సామాను సర్దుతున్నాను. పిన్ని కేకలు పెడుతోంది. ‘మరో పుక్కిటి మనిషి పెరిగింది. ఉంచుకోవద్దనుకుంటే పిచ్చిముండ ఎక్కడెక్కడ చూపులు కలుపుతూ తిరుగుతుందో! నా వంశానికేం మచ్చ తెస్తుందో! నా ముఖం మసి పూస్తుందో! పిచ్చిముండ దాని ముఖం చెక్కిపోరేస్తా’

ఇప్పుడు అర్థం అయింది. కుడికన్ను ఎందుకు అదిరిందో!

పిన్ని నాకు పాసిపోయిన అన్నం, పప్పు పెట్టింది. అదే అమృతంలా ఉండేది అందమైన కలలు వచ్చేవి. ఆకాశంలో ఎగిరేవాణ్ణి. నా బలహీనత మరిచాను. పేదరికం మరిచాను. పిన్ని నాకు మరోగదిచ్చింది. అందులో కూర్చుంటాను. ఆ గది సగంలో పడకలున్నాయి. మధ్యన నా చాప ఉంది. ఒక మూలకు పుస్తకాలున్నాయి. చూరులో పిచ్చుకల బృందం ఉంది. ఆ పిచ్చుకలు నాకు బంధువులు. అది ఎడతెగని బంధం. పడకలకింద తేళ్లు బస్తీలు ఏర్పరచుకున్నాయి. అవీ నాకు పొరుగులే. వాటి అలవాట్లు పిన్ని అలవాట్లు లాంటివి. రాత్రిళ్లు నేను మొత్తుకునేవాణ్ణి- సరస్వతి నిద్రలేవాల్సినచ్చేది. ఉల్లిరసం అంటించేది. సిరా రాసేది. ఏది రాసినా ఆమె తాకితే తేలు విషం అమృతం అయిపోయేది. ఆమెలో ఏదో ఆ ఆకర్షణ ఉంది. అలాచూస్తే ఇలా తనది చేసుకుంటుంది. ఇహ నా విషయం చెబుతా వినండి. పొద్దుతిరుగుడు పూవులా నా చూపు ఆమెనే అంటి వుంటుంది.

ఆమెకు పూలంటి చాల ఇష్టం. రంగు రంగుల బట్టలు, నగలు, అందమైన ఆడవాళ్లు, రీవిగల మగాళ్లు మీదినుంచి ఆమె చూపు కదలదు. ఆవిడా నాలాంటిదే. పేదరికం ఏమిటో తెలీదు. పేదవాళ్ళకోరికలు ఆక్రమ సంతానంలాంటివి. వాటిని ఎవడూ పట్టించుకోడు. పేదలు తమ కోరికలు తాబేలుతలలా దాచుకోవాల్సిందే. వెళ్ళబెట్టలేరు-రాదు అయినా ఆమె తెలివైంది. నేను ఆమె ముందు మూర్ఖుణ్ణి అయినాను. ఆవిడ మేటిక్ పాస్ కాలేదు. అయినా నాకు తెలివి చెప్పింది. సరే నేన్నే మొద్దునే. పిన్ని నన్ను గాడిదగా నిరూపించింది. అందుకు ఆవిడ దగ్గర అనేక ఆధారాలున్నాయి. స్కూల్లో పిల్లలు నన్ను ఆటలాడిస్తారు. రాత్రికి మున్నా, షబ్బో చదువుకోవడానికని వస్తారు. వాళ్లు సతాయిస్తారు. సరస్వతే అడ్డుతగుల్తుంది. నన్ను కాపాడుతుంది. ఈ వెధవలకు చదువు చెప్పొద్దు అంటుంది. కాని ఎలా? జీతంసొంతం పిన్ని తన్నుకపోతుంది. ఈ రెండు రూపాయలే నా స్వంతం.

ఒక్కసారి పిన్ని విరల్లు సంతోషపెట్టడానికి నా “కల్పన” లాక్కుంటానని బెదిరించేది. అది విని నేను ఏడ్చేవాణ్ణి. ఆ పుస్తకం నాకు ప్రాణం అంలాంటిది. దుఃఖం దిగమింగడానికీ, ఆనందం అనుభవించడానికీ నా ధనం. అందులోపే సరస్వతికి అందమైన విషయాలు వివరిస్తాను అని అంటుంది. ఆమె నవ్వుతుంది. అలాంటి పుస్తకం లాక్కుంటానంటే ఏడ్చు రాక ఏమవుతుంది? నేను ఏడుస్తానా? నన్ను చూస్తాడు-వాగుతున్న విరల్ నవ్వుతాడు, విన్నారా-నా కన్నీరు ఈ ఇంటిలో వెలుగులు నింపుతుంది. ఏమంటారా? విరల్ నవ్వుతాడుగా! అది పిన్నికున్న ఒక్క పన్నా బయట పెడుతుంది. సరస్వతి నవ్వుడం తప్పనిసరి. అలాంటప్పుడు ఏదైనా మన్నిస్తుంది. అది గ్రహిస్తుంది సరస్వతి. అన్నంలోకి ఆవకాయ చేయమని సిఫార్సు చేస్తుంది. ఇంత బెల్లం గడ్డపడియిస్తుంది. సరస్వతి నా “కల్పన” నాయిక. ఆమె కోరికలన్నీ తీర్చాలనిపిస్తుంది. ఆమెకు “ఖలాఖండ్” తినిపించాలనిపిస్తుంది. మంచి మంచి బట్టలు కొనిపెట్టాలనిపిస్తుంది. కారులో షికార్లు చేయించాలనిపిస్తుంది. ఇవి

ఏమంత పెద్ద కోరికలు చెప్పండి. అయినా ఈ విషయాలు ముచ్చటేస్తే పాపాలు చేసినవాడు స్వర్గసుఖాలు కోరినట్లు చూస్తుంది సరస్వతి.

‘కారులో కూర్చుంటే కళ్ళు తిరగవా? మీ పుస్తకాల్లో ఏం రాసి ఉంది?’ అని వింతగా అడుగుతుంది. ఆమె మాటలు వింటుంటే నాకు ఎకనామిక్స్ గుర్తుకు వస్తుంది. ఇందుకు కారణం అందులో వెదుకుతాను.

‘ఎంత చదివారూ-మీకేదో పెద్ద ఉద్యోగమే దొరుకుతుంది. కారు కొంటారుగా’ అంటుంది అమాయకంగా.

ఒకటేమిటి పది కారు కొందామనుకుంటాను!

ఆ రోజు నా సంతోషానికి అంతు లేదు, ఎంతో కష్టపడి దాచి పెట్టిన పావలా తవ్వి బయటికి తీశాను. స్కూలుకు వెళ్ళేప్పుడు నేల మీద కాళ్ళు నిలవడం లేదు. కార్లు, టాంగాలు, సైకిళ్ళు అన్నింటిపైగా ఎగిరిపోతున్నాను. వీధుల్లో ఆనందం వెల్లివిరుస్తూంది. నాలుక వెళ్ళపెట్టి ఒక చిన్నపిల్లవాణ్ణి దడిపించాను. ఒక అమ్మాయి నా చిరునవ్వు చూచి నన్ను వెక్కిరించింది. ఆ రోజు నాకు చాల కవితలు గుర్తుకు వచ్చాయి. గునిశాను, కూనిరాగాలు తీశాను. అణా మిషనులో వేశాను. బరువు చూచుకున్నాను. చిన్న టిక్కెట్టు వచ్చింది. ‘అదృష్టపు తాళం చెవి మీ చేతిలో ఉంది’ - టిక్కెటు మీద ఉంది. పిడికిలి తెరిచాను. మూడణాలున్నాయి మల్లెపూలు కొన్నాను. సరస్వతికి ఇలాంటి బహుమానమే ఇవ్వాలి. పూలు అందంగా ఉన్నాయి. పూలలాగే సరస్వతి నాజూకుగా ఉంది.

పిన్ని దుకాణానికి లావుపాటి స్త్రీలు వస్తుంటారు-బట్టలు కుట్టించుకోవడానికి సరస్వతి వారి కొలతలు తీసుకుంటుంది. వాళ్ళను అదోలా చూస్తుంది. బట్టలు కుడ్తున్నప్పుడు పిన్నితో అంటుంది: “ఎంత సుఖం ఉందో-ఇంత ఊరింది-ఏనుగు అయింది” అని. ఆ మాట వింటుంది పిన్ని. ఆమె ఏనుగులాంటి దేహాన్ని దాచుకొని ఒంటి పంటిని బయట పడేస్తుంది. పిన్ని ఎందుకలా నవ్వుతుందో అంటే దానికీ అర్థం ఉంది. సరస్వతి సంతోషంగా ఉండాలని పిన్నిసంకల్పం. ఎంచేతటారా, బట్టలు కుట్టిన డబ్బంతా పిన్ని బొక్కసంలోకి పోతుంది. దిక్కులేని సరస్వతి పిన్ని పాలబడ్డప్పుడు సరస్వతికి తనకూ ఎలాంటి సంబంధమూ లేదని చెప్పుకుంది. ఏదో పుణ్యమని ఇంత తిండి పడేస్తున్నానంది. సరస్వతి కుట్టుపని చూచి వన్నెల విననకరలు కూడా ముగ్ధులవుతే సరస్వతి పిన్నికి సాక్షాత్తు మేనకోడలు అయిపోయింది. ‘లేడీస్ టైలరింగ్ ఫర్మ్’ అని బోర్డు తగిలించింది. ఇప్పుడు సరస్వతి ముందు ఎప్పుడూ రంగు రంగుల బట్టలు పడుంటాయి. ఆమె సదా మిషను మీద వంగి ఉంటుంది.

ఇంటికి చేరుకున్నాను. సరస్వతికి పూలు సమర్పించాలి. ఎలా సమర్పించాలో అర్థం కాలేదు. దోవ పాడుగునా ఎన్నో ఆలోచిస్తూ వచ్చాను. ఆమెను చూచాను, అన్నీ మరచాను. మాటలు మోసం చేశాయి. పలుకు బయటపడ్డంలేదు. మౌనంగా, వణికి చేతుల్తో, పూలు మిషను మీద ఉంచాను. రెండుమూడు రాలి పడ్డాయి.

ఒకటి ఆమె వడిలోకి దొర్లింది. మరొక లేత మొగ్గ సూదికిందపడి ముక్కలు ముక్కలయింది. ఈ ప్రమాదం నన్ను నిశ్చేష్టుణ్ణి చేసింది. ఆమె మిషను ఆపింది. నన్ను చూచింది. ఆ చూపులో గౌరవం ఉంది.

“పూలెందుక్కొన్నారు. ఆ డబ్బుతో క్షౌరం చేయించుకోక పోయారా?”

‘సరూ! ఎందుకలా అంటావు? క్షౌరం కూడా అవుతుంది’ మాసిన గడ్డాన్ని చేత్తో రుద్దాను. ‘అంతేకాదు. నీకోసం ఒక చీర కొనాలనే ప్లానూఉంది. ఎంత? మరొక ఏడాది. ఎఫ్ ఏ. పాసవుతాను. ఆ తరువాత బి. ఏ. ఇహ ఎమ్. ఏ. కావడం ఎంతసేపు? అప్పుడు నువ్వు రాణివే’ నా జీవిత ప్రణాళిక సొంతం గబగబా ఆమె చెవుల్లో గుమ్మరిస్తుండగానే పిన్ని వచ్చేసింది.

‘వచ్చాడయ్యా చదువులదొర! దాన్ని పని చేయనీ’, అని సరస్వతిని ఉద్దేశించి “మొనగాడినని నరుకుతున్నాడు. వట్టి అబద్ధాలకోరు. మూడేళ్లయింది ఎఫ్. ఏ లో ఫెయిలవుతూ కష్టం లేకుండా తిండి దొరుకుతుంటే తల ఎందుకు బద్దలు చేసుకుంటాడు” అని తనలో తాను నవ్వింది. సరస్వతి నవ్వలేదు. మల్లెమొగ్గ అందుకుంది. తల్లో పెట్టుకుంది.

“పూలు నచ్చలేదా?” నా ధ్వనిలో ప్రాణంలేదు.

ఆమె నవ్వింది. ఒక పూవుతో నన్ను కొట్టింది. పూవు విసిరింది. దాని తాకిడికి నా కోరికల కవాటాలు తెరచుకున్నాయి-విచ్చుకున్నాయి. నా హృదయనౌక ఆనందభారంతో కుంగ సాగింది. కోరికలు తీరడంలోనూ భరించరాని వ్యధ వుందని అప్పుడు నాకు అనిపించింది.

నా చీకటిగదిలో చప్పన వెన్నెల పరచుకుంది. చూరులోని పిచ్చుకలకూ తెలిసింది విషయం. అవీ నన్ను అభినందిస్తున్నాయి. వెంటనే “కల్పన” తెరిచాను. ఇలాంటి సమయాల్లో హీరో ఏంచేస్తాడు? షబ్బూ, మున్నూ ఇచ్చే రెండు రూపాయాలఫీజు దాచశక్యం కావడంలేదు. అందం అయిన బహుమతి ఏమిటది? అర్థంకావడం లేదు. నిన్నటి సాయంత్రం కంటిముందు కదిలింది. ఒక స్త్రీ పట్టుబట్టాను కుట్టించుకోవడానికి వచ్చింది. సరస్వతి పట్టుబట్టమీద తన తెల్లని వేళ్ళను తిప్పతూంది. ఎంతబావుంది! దీనిమీద గుండ్రని అద్దాలు కుడ్డే ఎంతో బావుంటుంది. చాల ఖరీదు కావచ్చు.

ఆనాటి సాయంత్రం అదే నల్లని బ్లవుజ్ తనముందు పరచుకొని కూర్చుంది సరస్వతి. నేను అద్దాలు దానిమీద గుమ్మరించాను.

‘ఎంత బావున్నాయి! ఎవరివి?’ ఆమె కళ్లు అల్లల్లార్చి అడిగింది. ఆమె కన్నుల్లో అద్దాల మెరుపు నిండిపోయింది.

‘నేనే తెచ్చాను-నీకోసం’ నేను ఎగిరి గంతేపి అన్నాను. నా తల నిక్కింది. తలవంచి చూస్తే దీపాలు మలిగాయి.

కణకణలాడే నిప్పుకణికలు ఏరినట్లు ఏరి పక్కకు పెట్టింది. 'ఇంత డబ్బు ఎందుకు ఖర్చు పెట్టారు? వీటితో నేనేం చేసుకుంటాను?' అన్నది.

'నల్లని పట్టు బువ్వజోమీద అద్దాలు కుట్టుకో. చుక్కలునిండిన ఆకాశం కప్పుకున్నట్లుంటావు. నీవు నేలమీద నిలిచిన సరస్వతిలాకాక కాళిదాసు శకుంతలవు అవుతావు.'

పిన్ని కన్నుకొట్టినపుడు పిల్లలు చూచేట్టు చూసింది. అద్దాలన్నీ ఏరి ఒక పాట్లం కట్టింది. లేచి వెళ్లిపోయింది.

సాయంకాలం ఇంటికి వచ్చాను. పిన్ని లేదు. బయటకుపోయింది. సరస్వతి కనిపించలేదు. పొయ్యిమీది కుండ కనిపించింది. కూర ఉడుకుతూంది. కూర నన్ను పిలిచింది. కాస్త రుచి చూడమన్నది. ఇంకా నేను మూత తీయనే లేదు. సరస్వతి వూడిపడ్డది. అద్దాల ఆనందం ఆమె ఋఖంలో ఇంకా కనిపిస్తూనే ఉంది. ఆమె ఎగురుతూంది. గంతులు వేస్తూంది. గుండ్రంగా తిరుగుతూ వస్తూ ఢీకొన్నది.

'మీకు స్వబ్రమణ్యం కలిశాడా?' ఆమె ఆనందంతో ఉక్కిరి బిక్కిరి అవుతూంది.

'స్వబ్రమణ్యం! ఎవడా స్వబ్రమణ్యం?' నేను గుర్తుతెచ్చుకోవడానికి తంటాలు పడుతున్నాను.

'వెండి బంగారం వ్యాపారం చేయడూ అతనే - ఇవాళ పిన్ని దగ్గరికి వచ్చాడు.' గేను దొంగనై, నా నుండి వెండి బంగారు రాసులను దాచినట్లు సిగ్గుతో తన శరీరాన్ని చింపుల చీరతో దాచుకోవడానికి ప్రయత్నిస్తూంది.

'ఏమీ! మీరు అతన్ని చూశ్చేదా? ఇహా మేం అతని కార్లో కూర్చోని వెళ్లిపోతాం.'

అది విన్నాను. నేను కొయ్యబొమ్మనైనాను. చేతులు సైతం వణకలేదు. వేళ్ళసందున బీడీ పడిపోలేదు.

ఆమె అటూ ఇటూ చూచింది. నా దగ్గరికి వచ్చింది. 'వారు ఏడు చీరలు తెస్తున్నారు. ఏడు నగలు.' వేళ్లు చూపించి చెప్పింది. తరవాత నవ్వింది. పొట్ట చెక్కలయ్యేట్లు నవ్వింది. తరవాత గిర గిరా తిరిగింది. కట్టెల్లో పడబోయింది. నన్ను పట్టుకుంది. నిలదొక్కుకుంది. "క్షమించు బాబూ..." బీడీ గట్టిగా దమ్ములాగుదామనుకున్నాను. అనుకోగానే బీడీ చేయిజారి పడిపోయింది.

ఆమె కనులు ఆనందాశ్రువుల్లో ఓలలాడుతున్నాయి. అటుచూస్తే ఎవరో "కల్పన"ను కిటికీలోంచి విసిరారు అది వచ్చి నా ముఖానికి తగిలింది. అప్పుడు నేను ఏడవడానికి, నవ్వడానికి ప్రయత్నించాను. ఏదీ చేయలేకపోయాను.

ఏదో విధంగా గదిలోకి చేరాను. నా ముందు ఏ పుస్తకం ఉన్నదీ తెలియదు. ఏంచదువు తున్నానో అర్థం కాదు. అమాంతంగా మల్లెపూల పరిమళం వచ్చింది. ఉలిక్కిపడి చూచాను. ఆమె చేతుల్లో పూలున్నాయి. పూలలా పరిమళం వ్యాపింపచేస్తూ వచ్చింది.

ఆమె నా చేతిలోంచి పుస్తకం లాక్కుంది. 'నేను వెళ్లిపోతానంటే మీకు దుఃఖంగా ఉంది కదూ!' అన్నది.

'సరే ఏవైనా మంచి ముచ్చట్లు చెప్పు. చూతాం నీ అదృష్టం ఎలా ఉందో?' నా మౌనాన్ని చూసింది. విసిగింది "మాట్లాడరాదూ?" అన్నది.

'ఏం మాట్లాడను?' అదే ఆలోచిస్తున్నాను.

'అబ్బా! నాకు ఎలాంటి రంగులు బావుంటాయో చెప్పండి. డబ్బుకు లెక్క చేయకు అన్నాడు సుబ్రమణ్యం. వారితో చెప్పి మీకూ ఒక కొత్తచొక్కా కుట్టిస్తా' 'నాకు తేలు కరిచినట్లుంది' అన్నాను.

'హయ్యోరామా! ఎక్కడ?' అని కాళ్ళూ చేతులూ చూచింది.

"ఎక్కడో తెలియడం లేదు. ఇదిగో ఈ చేయి, ఇదిగో ఇక్కడ...." శరీరం సొంతం పరుగులు పెడుతున్న బాధను ఒకచోట నిలపడానికి ప్రయత్నించాను.

"ఆగండి ఉల్లిగడ్డ రసం తెస్తాను" అని ఉరికింది-చీర కుచ్చెళ్లు పట్టుకొని.

రెండో రోజు తెరిచిన మొసలినోరులాంటి నల్లని కారు వచ్చింది. సుబ్రమణ్యం దిగాడు. భారమైన దేహం, పెరుగుతున్న బోర, ముఖాన ముడుతలు అన్నింటిలోనూ ఒక రీతి ఉంది. అతని సూటునుంచి బూటుదాకా అన్నీ మెరుస్తున్నాయి. అతను తళ తళ మెరిసి బంగారు ముద్దలా ఉన్నాడు. అణచి దువ్విన అతని తెల్లని వెంట్రుకల అందాన్ని చూచి నల్లని వెంట్రుకలు సిగ్గుపడేట్లున్నాయి. అతను నా గదిలో అడుగు పెడితే సువాసనల వాన కురిసినట్లయింది. లోపలికి వచ్చి మనిషి ముడుచుకుపోయాడు. అతని ముఖం మొత్తం సీసా ఆముదం తాగినట్లయింది.

అతని మొదటి అడుగు 'కల్చన' మీద పడింది. తరువాత నా దిండును తొక్కాడు. తరువాత రాత్రి బాపతు మల్లెపూలను తొక్కాడు. అన్నీ అతని బూట్ల అడుగులకింద నలిగి పోతున్నాయి. నేను ఒక మూలకు నక్కి వణుకుతున్నాను-నా మీదా ఒక అడుగువేసి వెళ్లి పోతాడా అనిపించింది.

ఇల్లంతా తలక్రిందులు అవుతూంది. పిన్ని పయ్యదలాక్కొని మెటికలు విరవాలని ఉబలాట పడుతూంది. మడమల మీద లేచినా వాడి బుజాలదాకా ఆమె చేతులు పోలేదు. సరస్వతి పయ్యద సొంతం పంటితో పట్టుకొని, తలవంచి తన ముందున్న చీరలను ఆశ్చర్యంగా చూస్తూంది.

"బాగాచూడు" సుబ్రమణ్యం చీరల్ను సరస్వతి ముందు పరిచేశాడు.

"పిచ్చిదానా! కలలో సైతం ఇలాంటి చీరలు చూచి ఉండవు. అచ్చం అమీరులు కట్టిచీరలు" అన్న పిన్నినిచూచి 'నిజంపిన్ని-నీ తోడు-అయిదు వందల రూపాయీల చీరలు' అన్నాడు.

ఆ మాట విని సరస్వతి పంటిసందు పయ్యద ఊడిపోయింది. చూపుల్తో సుబ్రమణ్యాన్ని కొలిచింది. తరువాత సిగ్గుపడ్డది చిరునవ్వునవ్వింది. తేలుకొండిని పట్టినట్లు చీరలు తాకింది.

‘అయితే నాకు తెలీదనా! మీరు నాసిసరుకు ఎందుకు తెస్తారు?’ పిన్ని పన్ను ఆనందంతో ఊగిసలాడింది “అయినా ఈ పిచ్చిదానికి కట్టడం వచ్చా ఏమన్నానా? రెండు రోజుల్లో చించేస్తుంది.’

‘నేనుమూతం రెండురోజుల్లో దీన్ని సరిచేయనూ!’ స్వబ్రమణ్యం తల నిక్కించి గర్వంగా అన్నాడు.

‘కొడుకా! ఈ పేద ముసలిదాన్ని మూతం మరువకు. చంద్రునిలాంటి వధువును ఇప్పిస్తున్నాను. వాడ వాళ్ళంతా ఆడిపోసుకుంటారు - పదిహేనేళ్ళ పిల్లను యాభైఏండ్ల వాడికి అంటగట్టేదని”

‘సరేసరే ఇహ వాగకు. రేపు చెక్కుబుక్కు తెచ్చినప్పుడు జ్ఞాపకంచేయి’ అనేశాడు స్వబ్రమణ్యం అయిష్టంగా.

‘పిన్నీ, చీరలు సుందరానికి కూడా చూపించు’ అని సరస్వతి చీరలను నావైపు నెట్టింది. స్వబ్రమణ్యానికి అది నచ్చలేదు. నేనూ కళవరపడ్డాను. ఏంచేయాలో బోధపడలేదు. ఇదంతా మామూలుగా కనిపించాలని ఒక చిరునవ్వు నవ్వాను. వణికితే నా చేతులు చీరలకోసం కదలనేలేదు. స్వబ్రమణ్యం చీరలు లాగేశాడు. “ఇస్త్రీ చెడిపోతుంది. మురికి చేతులతో ముట్టవద్దు” అన్నాడు.

సరస్వతి లేచి వెళ్లిపోయింది. తిరిగి వచ్చేప్పుడు పొరుగింటివారి విరిగిన కుర్చీ తెచ్చింది. కుర్చీ గది మధ్యలో వేసింది. సరిగ్గా నా ముందు కూర్చుంది. పయటి కొంగు పంటితో చించుతూంది.

“కూర్చోండి” అని పిన్ని తన చెంగుతో కుర్చీమీది దుమ్ముదులిపింది. అది సొంతం స్వబ్రమణ్యం సూటుమీద పవారి చేసింది.

“ఉహ్” స్వబ్రమణ్యం మరికొంత ఆముదం నాకాడు. దస్తీతో దుమ్ము దులిపాడు. రెండు జేబుల్లో చేతులు పెట్టుకొని, తలవత్తి మిడుకుతున్నాడు-ఏదో తన కాళ్ళకింద నేల తలకిందులవుతున్నట్లు.

“అద్దాలు” ఊపిరి బిగపట్టి చూచాడు. సరస్వతి చేతిలో అద్దాలు మెరుస్తున్నాయి. అవి నేను తెచ్చినవి!

“ఇవే ముక్కలు?” అతను సరస్వతి చేతిని తన కంటి ముందుకు తీసుకున్నాడు. ‘ఇవి బట్టమీద కుట్టే అద్దాలు. దీనికి నల్లబట్ట కావాలి’ వాడి తీవ్రదృక్పథం చూచి బెదిరి వెనక్కు జరిగింది సరస్వతి.

‘వెధవ అద్దాలు, ఈ పల్లెవేషాలు మానెయ్యి’ అతడు సరస్వతి చేతిని నెట్టాడు. అద్దాలన్నీ ఎగిరి నేలమీద పడ్డాయి. నేను వేయి ముక్కలుగా విరిగిపోయాను. నీవెవరినో ఒక్క ముక్క నా తొడమీద పడింది. అందులో సరస్వతి ఆనందంతో ఉక్కిరి బిక్కిరి అవుతుంది. ఇవ్వాళ ఆమె ముఖం మల్లెపూలతో తోడు-గులాబి మొగ్గలా ఉంది.



సరస్వతి తొలిగిపోయింది. సుబ్రమణ్యం కనిపించాడు. అతని టై మీద ఉన్న రంగురంగుల పిట్టను గద్ద తన్నుకుపోతూంది. కాలర్‌లో ఒక వాడిన ఎర్రగులాబీ మొగ్గఉంది. అతని ముక్కు ఎండిన పిడకలవాసన భరించలేకపోయింది. 'అయితే మళ్ళీ ఎల్లుండి వస్తా'నని వెళ్ళిపోయాడు.

అద్దంలోకి పిన్ని వచ్చేసింది. ఉన్న ఒక్క పన్ను ఫిరంగిలా ఉంది. ముఖం చేటంత అయింది. నవ్వుడం వల్ల మెడకింద మాంసగంధుల సంఖ్య పెరిగిపోయింది. "పాము చచ్చింది. కర్ర విరగలేదు. రేపు అయిదువందల రూపాయలు అందుతాయి" అన్నది.

పిన్నికూడా తొలిగిపోతే వికారి అయిన ముసలివాడు అద్దంలో మిగిలి పోయాడు. అతని ముఖంమీద బిచ్చగాని చాయలున్నాయి. రోడ్డుపక్కన కూర్చున్నాడు. అంతా అతన్ని తప్పుకొని వెళ్తున్నారు. 'క్షమించు బాబా' అని సాగిపోతున్నారు.

పెళ్ళి ఏర్పాట్లు-బట్టలు కుట్టడం - ఇంటికి వెళ్లవేయడం అడావుడిగా ఉంది. సరస్వతి నన్ను స్కూలుకు వెళ్ళనీయలేదు. ఆనందంతో ఆమె గుండె ఉప్పొంగుతుంది. ఎప్పుడూ ఏదోఒకటి మరుస్తూంది. గోరింటాకు కోసం ఉరక మంటుంది. కంసాలి దగ్గరికి పరిగెత్తమంటుంది.

"నేనంటే నీకెంత ఇష్టం! నా కోసం ఎంత కష్టపడుతున్నావు" అంటుంది. కృతజ్ఞతా దృక్పథంలో చూస్తుంది. చాలు ఆ చూపుల నీడలో అలసట మరచాను. దుఃఖం మింగేశాను.

"పిన్నిలా లావెక్కుతానేమో నని భయంగా ఉంది" ఎరుపు చీరమీద పూలు కుడ్డా అన్నది.

'ఛ నువ్వెన్నడూ లావు కావు' నేల మీద కూర్చొని తెగిన చెప్పుకు మేకు దిగేస్తూ అన్నాను.

"పనివాళ్ళే అన్నిపనులూ చేస్తారాయె-రోజంతా నేనేం చేయను?"

'అబ్బ! ఎంత వేడిగా ఉంది!' అని ముఖం మీది చెమట తుడుచుకున్నాను.

రెండోరోజు సుబ్రమణ్యం ఉత్తరం తెచ్చాడు నౌకరు. నౌకరు పిన్ని ఇంటి బెల్లపుచాయ్ తాగనన్నాడు. సుబ్రమణ్యం దస్తూరి మహాచెడ్డది. ఒక్కొక్క అక్షరం గుణించుకొని చదవాల్సివచ్చింది.

పిన్ని ఇంట్లో పెళ్ళిచేయడం అతనికి ఇష్టంలేదట. రేపు సాయంత్రం సరస్వతిని కారులో తీసికెళ్తాట్ట. అక్కడే అతని బంగళాలో పెళ్ళి జరుగుతుందట.

కాలానికి కరుణలేదు. ఉదయానికి హృదయంలేదు. సాయంకాలానిది చచ్చుగుండె. ఎందరు విన్నవించుకున్నా చెవినిపెట్టదు. నా విన్నపాలు-ప్రార్థనలు ఆ సాయంత్రానికి అందినట్లులేదు-ఉరికి వచ్చేసింది.

సరస్వతి పెళ్ళికూతురు అయింది. ఆమెను చూచాను. నా కళ్ళను నేనే నమ్మలేకపోయాను. నావి మసక కళ్లు. వాటికి ఇంత వెలుగు ఎలా వచ్చింది? నా

గుండె గుండెలోనే ఉంది. నేను మామూలు మనిషిలా ఉన్నాను. ఇంటికి చాల మంది వచ్చారు. అల్లరిగా ఉంది. ఏమీ అర్థం కావడం లేదు.

వచ్చిన వాళ్లు వధువును చూచారు. వెళ్ళిపోయారు. నన్ను ఉడికించడానికి ఎవరూ లేరు. అలసినట్లు కూలబడ్డాను. నన్ను చూచింది సరస్వతి. నవ్వింది.

“ఏమిటి ఆలోచిస్తున్నారు.....”

‘అదే.....నువ్వు వెళ్ళిపోతావు గదా అని’

“ఆఁ” సరస్వతి ఉలికిపడ్డది. అప్పుడే నిద్ర లేచినట్లు నలువైపులా పరికించింది. తన బట్టలను చూచుకుంది. ‘ఏమి? నిజం! మిమ్మల్ని వదిలి వెళ్ళిపోతానా?’ అది సంతోషసమయం. అయినా ఎక్కెక్కీ ఏడ్చింది. నేనూ కన్నీటి కోసం తపించాను. కాని ఎడారిలో మబ్బుముక్కలేడ!

సరస్వతిని పిన్ని ఓదార్చింది. ఇతర స్త్రీలు ఏడవరాదన్నారు విఠల్కూడా వచ్చాడు. అయినా ఆగలేదు. నగలు ఒక్కొక్కటే తీసి విసరుతూంది.

‘సరే, ఇహ బుద్ధితెచ్చుకో. అతడు వచ్చేవేళ అయింది’

“ఎవరూ....?” ఆమె పిచ్చిదానిలా గుమ్మంవైపు చూచింది. ‘నాకు భయంగా ఉంది. కార్లో కూర్చుంటే కళ్లు తిరుగుతాయి. నేను పోను’ అనేసింది.

అది విన్నాను. లేచాను. ఎక్కడికి వెళ్ళడం? ముందు కటిక చీకటి. బుద్ధికి సంబంధించిన దీపాలన్నీ ఆరిపోయాయి. మండుతున్న జ్వాలల్లోంచి బయట పడినట్లు సరస్వతిని తప్పుకొని బయటపడ్డాను. ఒక్కొక్కమెట్టు దిగాను. దర్వాజాలోకి వచ్చాను.

“స్వబ్రమణ్యం వస్తున్నాడు....” ఎవడో రోడ్డుమీదనుంచి అరచాడు.

‘ఎక్కడికి వెళ్తున్నారు? వెళ్ళొద్దు.....’ సరస్వతి అరుస్తూంది.

నేను మాట్లాళ్ళేదు. ఫుట్పాత్ దాటాను. చొరస్తావైపు సాగాను.

“వెళ్ళొద్దు....వెళ్ళొద్దు” ఆమె వేగంగా మెట్లుదిగి ఉరికివస్తూంది-నన్ను ఫిరంగుల గుళ్ళనుంచి రక్షించడానికన్నట్లు - బయట హంతకుల వీరవిహారం విన్నట్లు ఉరికివస్తూంది-

“వెళ్ళొద్దు.....ఓ” వాతావరణంలో ఒక ఫిరంగి పేలింది.

తరవాత ఆకాశంలో ఎరుపు వలయాలు ఏర్పడాయి. మలిగాయి. చెరిగాయి. మండే కళ్ళమొసలి నోరు తెరుచుకొని దుమికింది. చిన్నారి మల్లెమొగ్గ కేకపెట్టింది.....

భయంకర స్వప్నంనుంచి బయటపడ్డట్లు అంతా అచేతనంగా ఉంది. మౌనంగా ఉంది. నిశ్శబ్దంగా ఉంది.

పిన్ని సరస్వతి బంగారు నగలను ఒకచోట పోగుచేసింది. స్వబ్రమణ్యం వాటిమీద వంగి విరిగిన అవయవాల్లో ఇరుక్కున్న గాజాలనూ, ఉంగరాలనూ, గొలుసులనూ గుర్తిస్తున్నాడు. పిన్ని నా ‘కల్పనను వీధిలోకి విసిరితే జాగ్రత్తగా దానిగాయాలు సవరించినట్లు అతి జాగ్రత్తగా నగలు తొలగిస్తున్నాను.

## నిలీక్షణ

ముందు అందరూ నన్ను రాణిని చేశారు. తరవాత నేను దొంగనయినాను.

నా కళ్లకు గుడ్డ కట్టారు. నేను చేతులతో వెదుకుతూ తిరుగుతున్నాను. ఎవరివో ఎరుగని చూపులు నా చేయిపట్టుకొని నడుస్తున్నాయి. నేను బెదిరాను. కట్టినగుడ్డ విప్పిపారేశాను. చుట్టుపక్కల ఎవరూలేరు. పిల్లలందరూ నన్ను వదిలేశారు. బామ్మల దుప్పట్లలో చేరారు. పేదరాశి పెద్దమ్మ కథల్లో మునిగిపోయారు.

నేను వంటరిగా నుంచున్నాను. ముందు బామ్మను నిద్రపుత్తునా? నేను నిద్రపోదునా? అని ఆలోచిస్తున్నాను.

అప్పుడు ఉరికి వచ్చాడు. ఎక్కణ్ణించి వచ్చాడో తెలీదు. బరువుతో వంగి పోతున్నాడు. పూలతో నిండిన బుట్టనాకు అందించాడు. వెళ్లిపోయాడు. వెళుతూవెళుతూ నిలిచాడు.

‘ఇక్కడేఉండు, ఇప్పుడే వస్తాను’ అన్నాడు.

నా నోట మాట రాలేదు. బుట్టనూ చూడలేదు ఎంత నిర్ణయుడు - మొగ్గల్లు తెంచాడు! ఇవి వికసించడానికి ఇంకా చాలరోజులు కావాలి.

ఇదేమిటి? జీవితాంతం ఇక్కడే నుంచోని ఉంటానా? షబ్బూ, మున్నీ, సారా అంతా నన్ను వదిలేశారు. అత్తవారిండ్లకు వెళ్లిపోయారు. అటు అమ్మ కేకలు-ఏమోనమ్మా మే మెరగం-మనిషి జాడ పడనీయరు మేంరాము - మమ్ములను ఎవరూ పిలవద్దు! బావుంది. ఏమిటీ బలవంతం! ఎప్పుడూ గదిలోనే కూర్చోవాలా? ఏమిటో ఈ పేరంటాలు-గీరంటాలు. గుర్తించగలడా ఎవడైనా? వెదకడానికి వస్తే వెళ్లిపోవాల్సిందే.

ఇవ్వాళ తేదీఎంత? ఓ చిన్నకోడలా ఇవ్వాళ ‘గుడ్డూ’ జన్మదినం. ఈ కాలపు పిల్లల తెలివి తెల్లవారినట్లే ఉంది. ఏదీ గుర్తుండదు. కాస్త తేదీలు వారాలు గుర్తుంచుకోండి. మేం కొండలాంటి జీవితాన్ని దాటేశాం. మేం ఏదీ మరువలేదు. ఇప్పుడు ముసలిదాన్ని అయినానా? అయినా ప్రతి ఒక్కటీ గుర్తు ఉంటుంది.

ఏయ్ పిల్లలూ కాస్త రొద తగ్గించండి. గుమ్మంలోకి ఎవరొచ్చారో చూడండి. ఇప్పుడు నాకేమీ వినరావడంలేదు-గుమ్మందాకా ఎవరో వస్తున్నట్లు మళ్ళీ పోతున్నట్లు అనిపిస్తోంది.

చాలు కొడకా! చాలించు. ముసలితనానికి మందెక్కడ? చావును తప్పించగలవా? నన్ను వంటరిగా ఉండనీ! కదులు ఇక్కణ్ణించి. అవును, ఇప్పుడు అల్లాను ఎందుకు స్మరిస్తాను! నా కష్టాలు గట్టెక్కించే అల్లాను పిలుస్తాను-అతడు

నా కనుల వెలుగు లాక్కోని వెల్లిపోతాడు. నా కళ్లు మంకువి-మొండివి-ఇంత ముసలితనంలో కళ్ళలో ఈ వెలుగేమిటి? గుండె పడిపోయింది. కాళ్లు చేతులు మాట వినడంలేదు. అయినా కళ్ళలో జ్యోతులు వెలుగుతూనే ఉన్నాయి. కంటికి, కంటి వెలుగుకూ వార్ధక్యం లేదా?

పిల్లలూ! నా ప్రాణం దేనిమీదా లేదు. నేను డబ్బు దాచుకోలేదు-మూట కట్టలేదు. నా పూలబుట్టుంది. చూచారా? దాన్ని జాగ్రత్తపరచండి. పిల్లలు తాకకుండా కాపాడండి. పిల్లలకు తెలివి ఉండదు.

ఎవడైనా ఇలాంటి మొగ్గలను తెంపుతాడా?

**అడవి అడవి అడవి**

## పరుల ఇల్లు

‘ఇళ్ళన్నీ ఒకేరకంగా ఉన్నాయి. నేను పరుల ఇంట్లో ప్రవేశించలేదుకదా?’

నన్ను ఆస్పత్రినుంచి ఇంటికి తీసికెళ్ళేప్పుడు తేప తేప నాకు అదే ఆలోచన వచ్చింది.

కారు ప్రమాదంలో బలమైన గాయం తగిలించన్నారు డాక్టర్లు. అంతా అబద్ధం. గాయం తగిల్లే బాధపెట్టాలిగా? నాకేమి బాధలేందే!

వాళ్ళంతా అదోలా చూస్తున్నారు నన్ను. నాకు కాపలా కాస్తున్నారు. నేను పారిపోతానేమో అన్నట్లు చుట్టవేశారు.

నేను అనుకున్నంతా అయింది.

నన్ను పరుల ఇంట్లో వదిలి వెళ్ళారు. నన్నుపట్టి మంచంలో పడుకోబెట్టారు. ఎవరో ఆడది పెద్దగా ఏడుస్తోంది. “హయ్యో! ఏమాయే!! ఇతడు నా హామిద్ ఎలా అవుతాడు? ఎందుకిలా అయింది?” అని మొత్తుకుంటూంది.

‘అమ్మా! ఆ దుప్పటి కప్పుకున్నదెవరు? నాన్న మంచంమీద ఎందుకు పడుకున్నాడు? ఒక పిల్లవాడు ఆడుగుతున్నాడు.

ఇహ ఎలాంటి అనుమానం లేదు. పొరపాటున మరో ఇంటికి వచ్చేశాను.

పొరపాటున మరొకరి ఇంటిలో దూరితే ఏమౌతుంది అని నేను ఎప్పుడూ ఆలోచిస్తుండేవాణ్ణి. ఏమౌతుంది ఇంట్లోవాళ్లు వస్తారు. నన్ను తరుముతారు. నేను పారిపోతాను.

కాని ఇక్కడ అలాలేదే! నాలుగువేపులా మనుషులున్నారు. నన్ను పట్టుకుని కూర్చున్నారు!

‘వదినా ఊరుకో, ఏమిటా ఏడుపు’ అని ఎవరో వారిస్తున్నారు. “మీరు ఇంతగోలచేస్తే అతడు ఇప్పుడే పిచ్చివాడయిపోతాడు. మీరంతా శాంతంగా ఉండాలి. అతణ్ణి మరిపించాలి. అతని ధ్యాస ఇంటివైపు మళ్ళేట్లు చేయాలి”

“మరిపించండి-మరిపించండి” ఏమిటిది? ఎందుకు అంటున్నారు వీళ్ళంతా ఇలా? అంటే నేను పరాయి ఇంటికి వచ్చినట్లేగా? ఎవడా వెధవ-పిరికిపంద-పెళ్ళాం పిల్లల్లు సాదలేక పారిపోయాడు? నన్నెందుకు ఇలా పడుకోబెడ్తున్నారు? అందరూ దొంగల్లా ఉన్నారు-దోపిడీదార్లు. నన్ను దోచుకుంటున్నారు. అవును. నా తళం చెవులేవి? తాళంచెవులివ్వండి-నా తాళంచెవులు!

ఏమిటీ వెధవ ఇల్లు-ఈ గదిలో వెలుగేలేదు! ఏమిటి-ఇవ్వాళ ఇంకా సూర్యుడు రాలేదా? సూర్యుణ్ణి మరొకరి ఇంట్లో చెరపెట్టారేమో! ఉహూ! ఇది రాత్రిలాఉంది. రాత్రి అవుతే చంద్రుడుండాలిగా! చుక్కలుండాలి.

చందమామ రావే

జాబిలి రావే

ఓహో! వచ్చిందెవరు? సూర్యుడుగారా! రాండి. రాండి. ఇహ సూర్యుడు రావలసిందే. సూర్యుడులేని పగలు! ఏమిటిది? ప్రళయం కాదూ!

సూర్యుడు రాకుంటే నేను గడ్డం ఎలా గీక్కుంటాను టీ ఎలా తాగుతాను? చీకటిగదిలో షేప్ చేసుకోను వస్తుందా? ఛీ మెడకోసుకోను అదేమిటి డాక్టర్ నన్ను షేప్ చేసుకోవద్దంటాడు? ఏమీ, నాకేమైంది? కారు ప్రమాదంలో చేతులుకూడా విరిగాయనుకుంటున్నారా? వెరివాళ్లు.

నాకు షేప్ సామాను ఎలా దొరుకుతుంది? తాళంచెవులు పోయినాయే! అన్నీ పోయినాయి. అంతా మాయం అయింది. దొంగలు-దొంగలు నా సొత్తంతా దోచుకున్నారు. పారిపోయారు ఇది ఇల్లుకాదు. దొంగల బస్టి. ఏమిటలా చూస్తారు-అందరూ నన్ను-వంతగా-విచితంగా. ఏమిటా గుసగుసలు? వాడెవడు? అన్నంతెచ్చే ఫజ్లా. వాడూ నన్ను చూచి నవ్వుతున్నాడు వెధవ.

పాపం, వీళ్ళంతా పిచ్చివాళ్ళలా ఉన్నారు కారు ప్రమాదంలో కావచ్చు. అంతా కార్లో వెళ్తున్నారు ఎక్కడికో-అమాంతంగా-అబ్బ! ఏమిటి నా తల ఇలా బద్దలవుతుందేమీ? అవును. నిజమే ఎవడో రాయితో కొట్టాడు నన్ను. నేనేం చేయాలి? నేనూ మళ్ళీ రాయితోనే కొట్టాలి. అందరినీ కొట్టాలి. కసితీర్చుకోవాలి. కాని ఇప్పుడెలా? ఈ పరుపు మెత్తగా ఉంది. హాయిగా ఉంది. లేవాలనిపించడంలేదు. ఎవడా మనిషి-కిటికీలో కూర్చున్నాడు. నన్నే చూస్తున్నాడు. ఎందుకలా చూస్తాడు నన్ను? భయంకరంగా ఉన్నాడు నాకు భయంగా ఉంది. ఎలా లేస్తానుమరి, వాడే “చూశావా పట్టేశాం” అంటున్నాడు వాడెవడు నన్ను పట్టడానికి?

“అరే వెధవా! పో ఇక్కణ్ణించీ వెళ్లు. నన్ను వదులు” కేక పెట్టాను.

నా కేకలు విన్నారు. ఒక్కస్ట్రీ గదిలోకి వచ్చింది. ఆమె లావుగా ఉంది. బొద్దుగా ఉంది. ఆమెపేరు “నిమ్మో.”

అవును ఆమెపేరు నాకెలా తెలిసింది? విచిత్రమే. ఇందులో ఒక నాటకం ఉంది. ఆమె నా భార్యట! ఛ. చూస్తేనే అసహ్యంగా ఉంది. దాని ముఖం అదీ, అబ్బే! ‘చూడు. నిన్ను నా కాలితోకూడా తాకను ఆ’ అని చెప్పేశాను ముందే. అయినా నా గదిలోకి వస్తుంది. ఒక్కసారికాదు. అనేకసార్లు. అంతేకాదు, కోప్పడుతుంది. మెదలకుండా పడుకొమ్మంటుంది. హుకుం జారీ చేస్తుంది. వచ్చేజన్మలో నాలాంటివాడి పెళ్ళాం కావడం ఖాయం.

ఆమె గదిలోకి వచ్చింది. “ఎవరు వచ్చారు? ఎందుకా కేకలు?” అని అడిగింది.

“ఎవడువాడు? ఎందుకు ఎప్పుడూ నన్ను కొరకొర చూస్తుంటాడు?” అడిగాను కిటికీలో కూర్చున్నవాణ్ణి చూపి.

“యా! అలా! నామీద దయదలచు” అని నోసలు బాదుకుంది.

“వాడు మనిషా? వాణ్ణిచూచి దడుపేమి? అది ఫోటో! ఏమిటి మిమ్ముల్నే మీరు మరచారా?”

కాదు కావడానికి వీల్లేదు. వాడు “నేను” ఎలా అవుతాను? తప్పు ‘వాడు’ ‘నేను’ అవుతే మరి నేనెవరు? కాదు ఏదో గొడవ అయింది. మా ఇద్దరిలో “అసలు నేను” ఎవరు? అదే నిజం మనిషి మరొకడని తెలుస్తే! ఇంకేముంది? వీల్లేదు-నేను దాక్కోవాలి. ఏదీ నా దుప్పటి. ఇహ ఎవరన్నా మొత్తుకోనీ-పలకను ఆహార-పలకనే పలకను.

మరోగదిలోనుంచి ఎవరో అంటున్నారు. అవును. అతను పలికేది నా పేరే! ఏమంటున్నాడు?

“వాడికి పిచ్చెక్కలేదు. మీరు వాడికి చికిత్స చేయించరు. వాడు బాగుకావడం మీకు ఇష్టంలేదు. బాగవుతే మీ మీద పెత్తనం చలాయిస్తాడని భయం.

ఇంత ఆస్తి! బ్యాంకులో డబ్బు!! ఏడువందల పెన్షన్!!

ఎవడు వాడు? ‘నిమ్మో’ మొగుడు కావచ్చు. ఖాయం వాడే. పిచ్చెక్కినట్లుంది. అంతా కలిసి నన్ను పిచ్చివాణ్ణి చేయాలనుకుంటున్నారు. కుట్ర చేస్తున్నారు. ‘నన్ను’ రెండు ముక్కలు చేశారు. వ్రేలాడతీశారు. ఇదీ కుట్రలో భాగమే. నన్ను ఆస్పత్రినుంచి ఎత్తుకొని వచ్చారు. నన్ను దొంగిలించారు. వీళ్లు దొంగలు.

ఎవరది, ఎవరు నా దుప్పటి గుంజేది? నేనిక్కడ లేను, పైన ఉన్నాను-గోడకు. కిటికీలోంచి తొంగిచూస్తున్నాను.

అబ్బా నిమ్మో మళ్ళీ వచ్చింది. ఆమె చేతిలో ద్రాక్షపళ్ల పాట్లండంది. వెంటకొందరు జనం ఉన్నారు. వింత చూడ్డానికే వచ్చినట్లున్నారు. వాళ్ళకు నన్ను చూపించాలనుకుంది. తీసుకు వచ్చింది.

ప్రేమగా ద్రాక్షపండు నా నోటిలో పెట్టింది. ‘హమిద్ కాస్త తెలివి తెచ్చుకోండి. చూడండి ఎవరోచ్చారో? మీ పిచ్చి వచ్చింది. నిషాతా, అబ్బల్ వచ్చారు. వీళ్ళనూ మరచారా!’ అడిగింది.

ఒక పెద్దమనిషి నా దగ్గరకు వచ్చాడు. కూర్చున్నాడు. అడిగాడు ‘ఎలా ఉంద’ని.

“అచ్చా అచ్చా అర్థమైంది. మీరు ఆస్పత్రి మనుషులు, ఇంజక్షన్ ఇవ్వడానికి వచ్చారు,” అని లేచాను. నా రక్షణకు పక్కనున్న గ్లాసు అందుకున్నాను. “వెళ్ళండి. ఇక్కడినుంచి కదలకుంటే కాళ్ళు విరక్కొద్దాను” అని అరచాను.

నిమ్మో ఏడుస్తూంది. ఆమెను ఒక తన్నుతన్నాను. “ఏమిటీ నటన! నన్ను

గారడి చేయాలనుకున్నావు. అందరికీ ఆట చూపాలనుకున్నావు. ఏమనుకున్నావో - నీ ఆట కట్టించగలను”

ఇహ ఇక్కడ ఉండలేను. వెళ్ళిపోవాలి. పారిపోవాలి. ఎంతబావుంటుంది. వీళ్ళకు కనిపించను. కాళీమంచం కనిపిస్తుంది. వాళ్లు ఏడుస్తారా-నా ఆస్తికోసం-పెన్షన్ కోసం విలపిస్తారు! వాహ్! వాహ్! చాలా బావుంటుంది. సరదాగా ఉంటుంది. మజాగా ఉంటుంది.

హయ్యో! ఎలా? ఈ రెండో “నేను” ఉన్నాడు. వాడు పథకం పాడుచేశాడు! వెధవ! వాడు నాకు కాపలా! అసలు నేను రెండు ముక్కలు ఎందుకయినట్లు? ముక్కలయిన మనిషి ఏంచేయగలడు?

ఆ రోజు ఇద్దరు పిల్లల్ను గదిలోకి పంపించారు.

ఒకడు పదిపదకొండేళ్ల పిల్లవాడు. వాడికి బెదురు భయం, అనుమానం. నా చేతిని చూస్తున్నాడు-రాయి ఉందేమోనని భయం. వాడు “పప్పు”. ఇంకో అమ్మాయి మున్నీ, అందంగా ఉంది, చేతిలో బొమ్మ ఉంది, కీ ఇస్తే కదులుతుంది “చూఁ చూఁ ఆవో ఆవో” అంటుంది బొమ్మ.

మున్నీని నేను పిలవలేదు. “పప్పు” వారిస్తున్నాడు. అయినా ఉరికి వచ్చింది. నామీద పడ్డది. ఆమె బంగారు వెర్రిటుకలు నా గుండెమీద పరచుకున్నాయి.

“నాన్నా! నాన్నా! మీకు దెబ్బ ఎలా తగిలిందీ? పప్పు ఉన్నాడు చూశారా, వాడికి మీరంటే భయం! నాన్నా మీరు మమ్ముల్ని కొట్టరుగా?” మున్నీ రెండు చిన్ని చేతుల్తో నా చెంపలు పట్టుకొని అడిగింది-మెల్లగా-సన్నగా!

“మాకొక విమానం తెచ్చివ్వండి అందులో కూర్చుందాం. ఎగిరిపోదాం-దూరం-చాలదూరం..... వెళ్ళిపోదాం-నాన్నా!”

అమాంతంగా మేమిద్దరం విమానంలో పడ్డాం. ఎగిరిపోతుంది విమానం. పోతుంది....పోతుంది.

బొమ్మ మా వెంట ఎలా వస్తుంది? వెధవది నేలమీద పడుండేది?

“టాటా....టాటా! ఆగండి. మీరెక్కడికి?” కొత్తఇంటివారిని వారించాను.

“ఆగండి....ఎక్కడికి వెళ్ళడం?”

వెధవలు మళ్ళీ పట్టేశారు!

“మీ ఆరోగ్యం బావుండలేదు అంతవేగంగా పరిగెత్తకండి” “నిమ్నో” వెనుకనుంచి నన్ను పట్టుకుంది.

“మున్నీ దిగు. మీనాన్న బుజం ఎక్కే సరదా మానుకో.... వారి ఆరోగ్యం అంత బావుండలేదు.”

“విడువండి....వదలండి....మేం విమానంలో డిల్లీపోతున్నాం. దూరం.... చాలదూరం వెళ్తున్నాం....టాటా!”

మున్నీని బలవంతంగా దింపారు. నేను నా గదిలోకి వచ్చి పడుకోవాల్సివచ్చింది.



నిమ్మో నాదగ్గర కూర్చుంటుంది. “భగవంతుని దయ మీరు పిల్లల్ని మరిచిపోలేదు” గారాబంగా అంటుంది. “నిజం. మీరు పిల్లల్ని మరిచిపోతే మాగతేం కాను?”

“ఏం. నీకేమి అవుతుంది?” నేను దూరంగా జరిగి కూర్చుంటాను.

“బావుంది. నేనేం సంపాదించగలను? మీ పెన్షన్ వస్తుంటే గడుస్తుంది. ఏదో కొద్దిగా ఆస్తి ఉంది. ఇమ్మియాజ్ తలి బాగా సుఖపడ్డది. వెళ్ళిపోయింది. మీరు నన్ను చేసుకున్నారు. పిల్లల్ని తీసుకొని నేను ఎక్కడికి వెళ్ళను?”

ఇది నిజంగా పిచ్చిదే. దీనికి పిచ్చెక్కింది. ఇప్పుడే ఏడ్చింది. మళ్ళీ నవ్వుతూంది.

“ఇదిగో, దీనిమీద సంతకం చేయండి”

ఏమిటిది? జాగ్రత్తగా చూశాను. నన్ను బానిసను చేసే కాగితం కాదు కదా! నేను రెండుగా విడిపోయాననే ఖరారునామా కాదుకదా! నాలో ఒకభాగం కిటికీలోంచి తొంగిచూస్తోంది. మరోభాగం ఈ దుర్మార్గుల చేతికి చిక్కింది.

“ఏమిటి చూస్తారు? సంతకం చేయండి.” నిమ్మో నిప్పలమీద నుంచున్నట్లుంది. ఆమెకు తొందరగా ఉంది. ఆరాటంగా ఉంది.

నేను కాగితాన్ని చూచాను దీక్షగా చూచాను. ఒకవేయి ఏదోవేలమాట. ఇది డబ్బునుగురించింది. ఇంతే! డబ్బేగా! సంతకం పెట్టేశాను.

“అమ్మా! నాన్న సంతకం చేయడమూ మరచారనుకో, అప్పుడు ఏమి అవుతుంది?” దగ్గరనుంచున్న పప్పు అడుగుతున్నాడు. పప్పు పక్కని ఫజ్లా, పజ్లా పక్కన పమ్మీ, ఇంకెవరో అమ్మీ టమ్మీ అంతా ఉన్నారు.

“అయ్య కలంపట్టటం మరిచిండనుకో-ఇగ పైస చేతికేడ వచ్చును?”

ఫజ్లాగారు పాకురు పళ్ళతో ఇకిలించారు.

“ముయ్-నోర్మయ్” నేను వాడిమీద వంటికాలితో లేచాను “వచ్చాడయ్యా మహా డబ్బులగారడీ చూడ్డానికి! ఎందుకుబే-అదే నన్నుచూచి నవ్వుతావ్. ఆ ఇక్కడేం కోతులు ఆడుతున్నాయో? నా తలకు కొమ్ములు వచ్చాయో?”

నా మాట విన్నారు. అంతా భిక్షున నవ్వారు.

అప్పుడు నాకు నిజంగానే అనుమానం కలిగింది. అవును నా ముఖంలో ఏదో మార్పు వచ్చింది. కాకుంటే వాళ్ళందరూ ఎందుకు నవ్వుతారు? ఆ తెలిసింది. నేను విడిపోయానుగా- రెండుగా! అందుకే అలా చూస్తున్నారు అంతా. అంతేకాదు, నేను కిటికీలో కూర్చున్నానుగా. ఆ నేనూ నమ్మి ఆశ్చర్యంగా చూస్తున్నాను. ఏమిటి వెధవవేషాలు! ఇహ మానెయ్యాలి.

నిన్న ఏం జరిగింది? ఈగను చంపాలనుకున్నాను క్షర అందుకున్నాను ఇల్లంతా ఉరికాను. దాంతో బల్బులన్నీ పగిలిపోయాయి అద్దాల బీరువా తల కిందులైంది. జనమంతా కూడారు ‘తమాషా’ చూడ్డానికి. ఏమిటిది-జనం ఇంతగా వచ్చేశారు? పట్నంలో సినీమాహాళ్ళన్నీ మూసేశారా?

నిన్నపగలు మా డైనింగ్ హాల్లో మాట్నీషో ఆడింది! అందంగా ఉంది అమ్మాయి షమ్మీ-హీరోయిన్. నల్లగా పొడుగ్గా ఉన్నాడు యువకుడు హీరో. వాళ్ళు 'రోమాంటిక్ మూడీ' లో ఉన్నారు. వలపు ఒలకబోస్తున్నారు. ఇది చాటు ఏడుపు! వీళ్ళది దొంగ ఏడుపు!! అయినా వింత ఏముంది? ఇది అన్ని భారతీయ పిక్చర్లలో ఉండేదే. అదిగో పాట ప్రారంభం- 'తూ మేరా చాంద్...మై తెరీ చాంద్నీ' అది పాట. పాటేగా. ఆ పాట నిజంగా వినిపిస్తే నేను పిచ్చివాణ్ణి అవుతాను.

“ఆపండి. ఆపండి” అరిచాన్నేను.

నా అరుపువిని అర్ధాంతరంగానే ఆగిపోయింది సీను.

హీరో పరుగు లంకించుకున్నాడు. హీరోయిన్ నా కాళ్ళకు చుట్టేసింది. “నాన్నా క్షమించు” ఆమె ఉత్తుత్త కన్నీరు కారుస్తుంది.

నేను చేయిచాపి సినీమాలో హీరోయిన్ తండ్రిలా “నన్ను క్షమించు అర్థంలేని మీ డ్రామాలో నేను వేషం వేయలేను” అన్నాను.

ఇంతలో చూ చూ వచ్చింది. ఆమె వడినిండా కాగితం ముక్కలున్నాయి.

“నాన్నా! చూడండి ఎన్ని నోట్లు తెచ్చానో!” అని వడిలో కాగితాలన్నీ గుమ్మరించింది. అవి నిజంగానే నోట్లు అయిపోయాయి- చిన్న చిన్న నోట్లు - బుల్లి బుల్లి నోట్లు!

“ఈ నోటుతో కేకులు కొంటా...ఈ నోటుతో విమానం....ఈ నోటుతో నాన్నకు సిగరెట్లు...ఒక్కొక్క నోటుతీసి మహా ఇల్లాలులా లెక్కపెడతాంది.

“ఈనోటుతో నాన్న....”

“హూత్ పిచ్చిదానా! నోటుతో నాన్నను కొంటారా ఎక్కడన్నా!” పప్పు అంటాడు.

“అవును. కొనవచ్చు” చూఁ చూఁ చాల నిబ్బరంగా అంటుంది.

“పినాన్నా! నువ్వు మా అందర్నీ ఒక్కనోటిచ్చి కొన్నావుకదూ!”

“అవును అలాగే కొన్నాను. మీరంతా నా బానిసలు. నేను ఆజ్ఞాపిస్తున్నాను. ఇలారండి ఇక్కడ నుంచండి”

“పప్పు వట్టిమొద్దు” మున్నీ అంటుంది.

“డబ్బుంటే అన్నీ కొనవచ్చుంటుంది అమ్మ”

అయితే నాలో రెండోభాగం ఉండే - దాన్ని కొంటాను. భలే అయిడియా! మున్నీదగ్గరున్న రూపాయలన్నీ లాక్కున్నాను.

“వెళ్లండి వెళ్లిపొండి. ఈ రూపాయలన్నీ నావి”

“కాదు నావి” మున్నీ ఏడుపు సాగించింది. “నా రూపాయాలు నాన్న తీసుకున్నారు. ఇప్పించు”

“ఈ కాగితాలు ఏంచేసుకుంటారు? ఇచ్చెయ్యరాదూ” నిమోగ్లోనికి వచ్చేసింది.

“ఇవ్వను ఈ రూపాయలతో నా రెండోభాగం కొనుక్కుంటాను. ఎప్పుడూ సగంగా ఉండాలనా నీ ఉద్దేశం. ఎప్పుడూ నేను రెండుగా ఉండాలనా నీ నాటకం”  
నా గద్దెంపు విని నిమ్మో నిలిచిపోయింది బొమ్మలా.

“పెల్లలూ నడవండి బయటికి. మీనాన్నకు మళ్ళీ వచ్చేట్లుంది”

నిమ్మో గదితలుపులు వేసింది. వెళ్లిపోయింది.

ఇవ్వత పేపర్లో వార్తవచ్చింది-రాబట్ట్ కెన్నడీని ఎవరో కాలేజీశారట-హత్యచేశారట!

నేను నా శత్రువులందరినీ లెక్కపెట్టి కాలేస్తాను కాని నాపిస్తోలేది? వాడు ఎవడు? కెన్నడీని చంపినవాడు అరువుతీసుకున్నాడు! ఏమిటి? నా పిస్తోలు. అలాకాకుంటే ఈ దుర్మార్గుల్ని బతకనిచ్చేవాణ్ణా! ముఖ్యంగా నిమ్మో, ఫజ్లా, ఇమ్మియాజ్ వీళ్లను షూట్ చేసేవాణ్ణి- కాలిపారేసేవాణ్ణి. ఓహో! ఆనాడు సూర్యుడు పూర్తిగా వెలుగుతాడు. జనం గుండెలిచ్చి నవ్వుతారు.

రమ్. రమ్. రమ్. నా చేతికి బందూకు వచ్చింది. ఇదిగో పేలుస్తున్నాను. కాలుస్తున్నాను. నా గురి సరిగ్గా తాకుతూంది. ఒక్కొక్కడూ ఒరుగుతున్నాడు. ధన్ ధన్ ధన్. అంతా పడిపోతున్నారు నిమ్మో, ఫజ్లా-నన్ను ఈ ఇంట్లోకి బలవంతంగా నెట్టిన డాక్టరు, నన్నుచూచి ప్రతినెలా నవ్వే పెన్సన్ ఆఫీసు క్లార్కు-అంతా పడిపోయారు అహ్లాహ. బావుంది. ఖుషీగా ఉంది. ఇహ మజా ఉడాయించు-కబాబులు తిను-

ఏమిటివాళ ఇంత ఆకలి. ఆకలి. ఆకలి. దహించుకు పోతూంది. ఏడాది నుంచి తిండిలేదు ఇవ్వత కబాబులు తింటాను-మిర్చిసుసాలా దట్టించినవి తింటాను. కబాబులు దొరక్కుంటే ఇమ్మియాజ్ ను కాల్చుకు తినేస్తాను.

“కబాబులు కావాలి, త్వరగా కవాబ్ వాంటెడ్”

కబాబులు రాలేదు. ఇమ్మియాజ్ వచ్చాడు.

ఇతడూ ఈ కుటుంబ సభ్యుడే. ఈ కుమార శేఖరుడు నా సంతానమేనని ఇతనితల్లి-మహామాత-ఎప్పటికీ నాకు జ్ఞాపకం చేస్తుంటుంది. గత జన్మలో కూడా మేమిద్దరం శత్రువులమేమో! ఎందుకంటారా? ఇప్పటికీ ఇమ్మియాజ్ నన్ను ద్వేషద్రష్టితో చూస్తాడు. అతని చూపులో అసభ్యత కనిపిస్తుంది. నేను అతన్నిచూస్తే “బిడ్డా! చూసుకుందాంతే” అనాలనిపిస్తుంది.

ఏమిటి వీడి టెక్కు? ఎవడి ఆస్తి చూసుకుని వీడి నిక్కు! సిగరెట్టు పాగ ముఖంమీద ఊదుతుంటాడు. తల్లి కొడుకులకు ఎప్పుడూ డబ్బుగురించి తగాదా! వాడు రావడం రాతికి అర్థరాతికి! ఆ రావడమూ తాగి తూలుతూ పిలుస్తాడు. వాడేమనుకుంటాడు-నేను సారాకంపు గుర్తించలేకనా? వాడితల్లి ధైర్యానికి గుండె నిబ్బరానికి ఆశ్చర్యం వేస్తుంది. ఎంతధైర్యం ఆమెకు? ఆ వెధవను నా కొడుకును చేసింది.

ఇప్పుడంటారా నేను ముసలివాణ్ణి అయిపోయాను. నేనూ చూచాను లోకాన్ని! ఇమ్మియాజ్ ను లాగి చెంపదెబ్బలు కొట్టాలనిపిస్తుంది. వాడి నిజపు తండ్రి గుర్తువచ్చేదాకా బాదాలనిపిస్తుంది. కాని అమ్మో వాడు ఎలా ఉన్నాడు దుంగలా. వాడి శరీరం ఎలాఉంది? ఇనుపముక్కలా! అందుకే వాడంటే భయం. ఏమీచేయలేను. ఆ తండ్రి దురదృష్టవంతుడు-వాడి ముఖాన ఇలాంటి సంతానం రాసిపెట్టాడు దేవుడు!

ఇవ్వాలా అంతే, గదిలోకి వచ్చాడా-రాగానే హుకుం జారీచేశాడు.

“త్వరగా తయారుకండి. ఇవ్వాల 7వ తేదీ. పెన్షన్ తేవడానికి నావెంట రావాలి”

పెన్షన్ తెచ్చుకోవడానికి బయటికి వెళ్ళడమంటే నాకు భలే సరదా. ఎంచేతంటారా? వీధుల్లో స్వేచ్ఛగా తిరగొచ్చు. పెన్షన్ డబ్బు-అంతమొత్తం-నా జేబులో ఉంటే ఎంత ఖుషీ! కాని ఇమ్మియాజ్ ఉండనివ్వడు. ఆ డబ్బుతో అయిస్క్రీమ్ తెచ్చిపెడ్డాడు-నన్ను ఇంటికి తెచ్చి విడిచేస్తాడు. తరవాత తల్లి అతనిమీద కేకలు వేస్తుంది.

7వ తేదీ విచిత్రం అయింది. ఆరోజు నేను అందరికీ కావాలి. నిమ్మో నేను ఆవిడవాన్నంటుంది. తానే నన్ను పెననుకోసం తీసికెళ్తానంటుంది. ఇమ్మియాజ్ నామీద తన అధికారం ఉందంటాడు. తానే తీసికెళ్తానంటాడు.

ఇవ్వాల నేను ఇమ్మియాజ్ ను విడిపించాలనుకున్నాను. అతని మాట వినినట్లే ‘నాకు కవాబులు కావాలి. ఏవి? త్వరగా తే. ఆకలి మండిపోతూంది’ అన్నాను.

ఇమ్మియాజ్ అతిపీమతో అన్నాడు.

“మీరు బట్టలు మార్చుకోండి. ఇవాళ పెన్షనుడబ్బు సొంతం కవాబులకే కర్చుచేస్తాను, మీకే తినిపిస్తాను”

ఇమ్మియాజ్ ఎంతమంచివాడైనాడు! ఎంత ప్రేమగా మాట్లాడుతున్నాడు! నన్ను గద్దించడం లేదు-దెబ్బలుకొట్టి బట్టలు కట్టించడంలేదు! అబ్బ! ఇమ్మియాజ్ ఎంత మంచివాడు!

యాఅల్లా! కవాబులు ఎంత మండిపోతున్నాయి! ఏడువందలకు ప్లేటు కవాబులు. వద్దు. నాకొద్దు. తీసేయండి. నేను కవాబులు తినను. ఇమ్మియాజ్ వెంట బజారుకు వెళ్ళను. ఎందుకువెళ్ళాలి నేను పెన్షను తేవాడానికి? నాకేంపని? దుప్పటి కప్పుకొని పడుకుంటాను. మళ్ళీ కళ్ళు తెరవను అంతే. ఇహ కదలను.

మనం బట్టలు మార్చడం-బయటికి వెళ్ళడం ప్రళయంలాంటివి. ఇల్లు సొంతం కదుల్తుంది. ఒకడు గడ్డం గీయిస్తాడు. ఒకడు ముఖం కడిగిస్తాడు. చూడండి ఇమ్మియాజ్ స్వయంగా ఇస్తిరీచేసి తెస్తున్నాడు బట్టలు. ఇలాంటి నన్ను చూచి లోకం ఏమనుకుంటుంది?

లోకం...లోకులు...ఏమిటి వారంటే అంతభయం. ఈ ఇంటివాళ్ళెందుకు అలా జడుస్తారు! ఏరి ఆలోకులు-ఏరి ఆ జనం? వారు నాక్కనిపిస్తే బావుణ్ణు కథలన్నీ చెప్పేసేవాణ్ణి, నిమ్మో లేనప్పుడు ఇమ్మియాజ్ మారుతాళం చెవితో అల్మారీ తెరిచి నగలు ఎత్తుకుపోయాడు. హమ్మి అందినకాడికి అందుకుని ఆ కుగ్రాడితో లేచిపోతుంది. నేను తెరచాటునుంచి అన్నీ చూస్తుంటాను. ఒకనాడు పప్పు గిన్నెలోని ఎముకల్ని ఏరుకొని తింటున్నాడు. నేను వాణ్ణి అదిలించాను. అదిచూచి అంతా ఆశ్చర్యపోయారు-ఆసలు నేను వంటింట్లోకి ఎలా వచ్చానా అని-వస్తే అక్కడ ఎంతసేపునుంచి నుంచున్నానో అని.

ఫజ్లాఉన్నాడే-వాడిది అతి తెలివి. నాకోసం భోజనం తెస్తాడు. స్వూలు మీద పెద్దాడు. తానే తినేస్తాడు. ఒకనాడు వాడు వెళ్ళిపోయాడు. నిమ్మోతో అంటున్నాడు నాకు. భోజనం పెట్టానని. నేను చాటుగా విన్నాను "కాదు. అబద్ధం. నేను తినలేదు నాకు ఆకలిగా ఉంది. నాకు అన్నం కావాలి" అని వంటింట్లోకి వెళ్ళి అరచాను.

"ఇదేంఖర్చు! ఇప్పుడే ఫజ్లా అన్నం పెట్టాడు మళ్ళీ ఆకలి అని ఊడిపడ్డాడు!" నిమ్మో షమ్మీతో అన్నది.

"ఎక్కువ తింటే మీ ఆరోగ్యం పాడవుతుంది. వెళ్లండి గదిలో పడుకొండి" షమ్మీ నన్ను గదివైపు నెట్టుతూంది.

"నాకు ఆకలిగా ఉంది అన్నంపెట్టండి. కావాలంటే ఫజ్లానే అడగండి, నేను తినలేదు"

ఫజ్లా మాట్లాడడు. నిమ్మోను చూస్తాడు, నవ్వుతాడు.

"అయినా మీరిక్కడికి ఎందుకువచ్చారు. టేబుల్ పాడుచేస్తారు. నడవండి గదిలోకి, అక్కడికే పంపిస్తాను" నిమ్మోనన్ను లాక్కేళ్ళింది. గదిలో పడేసింది. బయటినుంచి గొళ్ళెం పెట్టింది.

'నాన్నను కొట్టకండి....కొట్టకండి' మున్నీ అరుస్తూంది-ఏడుస్తూంది.

"నోర్మయ్....వచ్చింది....పెద్ద-నాన్న కూతురు" నిమ్మో మున్నీని బాదుతూంది. మున్నీ ఏడుస్తూంది.

'తలుపు తియ్యండి' నేను తలుపుకు తలబాదుతూ అరచాను.

తలుపు తెరుచుకుంది.

'చూచూచూ చంపేశారా?' నా నొసటిరక్తం తుడుచుకుంటూ చూచాను.

మున్నీ మూలకు నుంచుంది. ఎక్కెక్కి ఏడుస్తూంది. మున్నీ చేతులు చాచింది. నేను చేతులు చాచాను. ఇద్దరం ఒకరిమీద ఒకరం పడిపోయాం.

నన్ను గదిలో ఉంచడానికి నిమ్మో ఒక ఉపాయం చేసింది. ఆమె రకరకాల వ్యక్తులను నా దగ్గరికి పంపుతుంది. నేను వారితో మాట్లాడితే ఉల్లాసంగా ఉంటానని ఆమె ఉద్దేశం.

మొన్న ఒక పిచ్చివాడొచ్చాడు. అతనిది నకిలీగడ్డం. అది మాటిమాటికి గాలిలో ఎగురుతుంది. అది ఊడుతుందేమోనని భయం. గుట్టురట్టువుతుందని నకిలీగడ్డం పట్టుకొని కూర్చుంటాడు. నన్ను చూచాడు. అంతే గట్టిగా కావించుకున్నాడు-కలకాలపు మ్మితునిలా.

'చెప్పమితమా! ఎలావున్నావు? ఆరోగ్యం బావాటూందికదా!' అతను అడిగాడు.

'నీకథ చెప్పవయ్యా! ఆ నకిలీగడ్డం అమ్ముతావా?'

ఆ మాట విన్నాడు వెనకడుగు వేశాడు. నేను లాగి కూర్చోపెట్టాను. కాసేపు పిచ్చి వాడితో మాట్లాడడం తప్పేం, సరదాగా ఉంటుంది అనుకున్నాను.

అతడు దూరం జరిగాడు. స్వ్వాలుమీద కూర్చున్నాడు.

"చాలాసార్లు అనుకున్నాను నిన్నుచూడాలని, నీవు గుర్తిస్తావోలేదో అని భయం. అందుకే రాలేదు" గడ్డం సర్దుకుంటూ అన్నాడు.

'అవునుపాపం! నీకు మెదడు జబ్బుగామరి. ప్స చాలా మారిపోయావు'

'అబ్బే అదేంలేదు ఏంలేదే. లేందే.' అన్నాడు. నన్నుచూచి నవ్వుతున్నాడు. ఎందుకలా నవ్వుతాడు? పిచ్చివాళ్లు అంతేనట. ఎదుటివాణ్ణి పిచ్చివాడనుకుంటారట! వాడు పిచ్చివాడు. నన్ను పిచ్చివాడనుకుంటున్నట్లున్నాడు.

'మితమా! నిన్నుచూస్తే చాల బాధగా ఉంది. ఏంచేస్తాం-జబ్బు అలాంటిది.'

'నాకు నీ నకిలీ గడ్డం ముద్దొస్తుంది. ఈ ఒక్కనాటికి అరువియ్యరాదూ! చూఁ చూఁతో దొంగల ఆట ఆడుకుంటాం'

అతడు నామాట విన్నాడు. దర్వాజావైపు నడిచాడు. కొంతదూరం వెళ్లి నిలిచాడు. 'మితమా! కాస్త తెలివిగా మాట్లాడు. వదిన నీ చిక్కిత్యకోసం ఏర్పాటేమీ చేయలేదని విన్నాను. నీ పెన్నను సొంతం వీళ్లకే అర్పిస్తావా! నిన్ను గురించి జాగ్రత్తపడవా?'

మళ్ళీ పెన్నమాట! నా రెండోభాగం కూడా మాయం అయినట్లుంది. మిగిలించి నేనే-నా పేరు పెన్నన్. నేను మనిషినికాను-పెన్నన్న అన్నట్లు చూస్తున్నారంతా. వెధవ పెన్నన్! విస్సరి పారెయ్యాలనిపిస్తుంది అవును. పారేస్తాను నిజమే. తరవాత నన్నెవడైనా లెక్కపెట్టాడా ఈ ఇంట్లో? నన్ను కొనేవాడుంటాడా? ఏమంటారు?

ఆ పిచ్చి వెధవను ఎప్పుడు వదిలించుకున్నానో గుర్తులేదు. ఫజ్లా చెప్పిందేమంటే- నేను వాడి గడ్డం గుంజడానికి ప్రయత్నించానట. వాడు బెదిరి పారిపోయాడట.

వాడు తలతిరిగిన పిచ్చివాడు. వాడితో ఇంకెలా ప్రవర్తించాలంటారు?

అచ్చా అలాంటి మరో పెద్దమనిషీ వచ్చాడు. మామూలు నాటకమంతా ఆడాడు. కలకాలంగా పరిచయం ఉన్నట్లు మాట్లాడాడు. ఏవో పాతకతలన్నీ చెప్పాడు. అన్నీ అబద్ధం. వాటిలో ఒక్కటి నిజంలేదు. కనుమరుగుచేసి నా పార్క్ పెన్న తన జేబులో వేసుకున్నాడు. నా సిగరెట్లన్నీ కాలేేశాడు. పైగా తన అన్నగహం

సాంతం వలకబోశాడు. నిమ్మోను ఓదారుస్తున్నాట్ట. నా జబ్బును గురించి ఆమె గుండె బద్దలు చేసుకునేట్టుందిట. అందుకేనట ఆ ఓదార్పు, అందుకే సమయం దొరకడం లేదట-నన్ను చూద్దానికి. ఇంకా వినండి. ఆస్పత్రినుంచి ఈ వింత ఇంటికి ఆయనే తెచ్చాట్ట! ఆ మాట విన్నానా ఇహ నేను వశంతప్పాను.

“అచ్చా! నువ్వేనా నాయనా ఈ పరాయి కొంపలో నన్ను తోసింది-నరకంలో నన్ను నెట్టింది! ఏం నాయనా నన్ను ఇలా సతాయిస్తే నీకేమొచ్చింది?”

“ఇంకా ఏమీరాలేదు, కాని వస్తుంది” అని తలఁచిపాడు-చిరునవ్వునవ్వాడు.

‘అదా సంగతి, అయితే ఇప్పుడే పోలీసును పిలుస్తాను నీ వ్యవహారం తేలుస్తాను’ అని టెలిఫోను డయల్ చేశాను. హలో...హలో.

“నా ఫోను నా కిచ్చేయండి” చూచూ వచ్చి తన చిన్నిఫోను లాక్కుంది “చెప్పండి ఎవరికి ఫోన్ చేయాలి-నేను చేసి పెద్దాగా” అంటుంది.

“పోలీస్ స్టేషన్! చూచూ పోలీస్ ను అర్జంటుగా పిలువ్-దొంగ పారిపోతాడు” నేను ఆతురతతో అన్నాను.

“హలో” చూచూ టెలిఫోను చెవికి తాకించి, గంభీరంగా కూలబడ్డది “అర్జంటుగా రాండి- మా నాన్నను సతాయిస్తున్నారూ-అన్నం పెట్టడంలేదు” అంటుంది.

కాస్పేపు అలా గడిచింది. ఆ ఆట విసుగొచ్చింది.

“ఫోను ఆట అయిపోయింది. ఇహ దొంగను పట్టుకుందాం,” అని బైల్దేరాం దొంగను వెదకటానికి.

“ఉస్స్ మెల్లగా నడవండి” చూచూ చేయి నోటికి అడ్డం పెట్టుకుంటుంది.

మే మిద్దరం మోకాళ్ళమీద దేకుతున్నాం. మంచాలకింద వెదకుతున్నాం. నా తల కోడుకు తగిలింది. చప్పుడు విని ఎవడో మంచంకింద దాక్కున్నాడు.

“దొంగ దొంగ” నేను దొంగ కాలు పట్టుకున్నాను. అరచాను “నా పిస్తోలు తెండి. దొంగను పట్టుకున్నాను.”

“దొంగను పట్టేశాం. దొంగను పట్టేశాం” చూచూ చప్పట్లు కొడ్తూ కేకలు పెట్టింది.

“ఇతణ్ణి వదలండి: వదలండి. పిల్లలు వస్తారు. గొడవ చేయండి.” నిమ్మో మంచంమీద నుంచి లేచి అంటుంది. అప్పుడు నేను ధ్యానంగా చూచాను-ఎవడీ దొంగ అని. వాడే ఇందాక నాతో మాట్లాడినవాడు! మా గొడవ విన్నారు. ఇల్లంతా గదిలో కూడింది-షమ్మీ, ఫజ్లా, పప్పు, ఇమ్మియాజ్. అంతా ఆశ్చర్యంగా ఒకసారి నన్ను, ఒకసారి ఆ వ్యక్తిని చూస్తున్నారు. తరవాత అంతా తలలు వంచుకున్నారు గదినుంచి వెళ్ళిపోయారు.

పిరికిపందలు! దొంగను శిక్షించే ధైర్యంకూడా లేదు అనుకున్నాను.

“ఆయనేం పిచ్చివాడుకాడు. అంతా నాటకం. తనను మరిచారు. నన్ను కాపుండటం మరువలేదు.” అంటూ నిమ్మో రాతిసాంతం గునుస్తూనే ఉంది.

ఒకనాడు విచిత్రం జరిగింది.

రాత్రి గడిచింది. జనం మేల్కొన్నారు. నా గదిలోకి వెలుగువచ్చింది. కాని ఎండలేదు రేయిదొంగ సూర్యుణ్ణి దొంగిలించలేదుగదా అని అనుమానం. నాకు ఆందోళనగా ఉంది. ఆతురతగా ఉంది. టెలిఫోనుతో గదిలోకి చూచూ వచ్చింది. ఈ వార్త వినిపించాను:-

“రేయిదొంగ సూర్యుణ్ణి దొంగిలించాడు”

చూచూ పాపం చాల బాధపడ్డది, “ఎక్కడికి తీసికెళ్ళాడు?” అని గంభీరంగా అడిగింది. ఈ ఇంట్లో ఆ పిల్లను మించిన తెలివిమంతులు ఉన్నట్లు కనిపించలేదు.

“ఎలా తెలుస్తుంది? చూస్తున్నావుగా చీకటి - చీకటి ఉంది. ఇహ నా సంపద సొంతం పోయినట్లే! సూర్యుడు లేడు. ఉదయం ఎలా అవుతుంది? నేను లేవడం ఎలా?” నాకు దుఃఖం పొంగింది. ఏడుపుసాగించాను. చూచూ చూచింది. బొమ్మలు పారేసింది. అలవాటుచొప్పున నా గుండెమీద వాలింది. బంగారు వెంట్రుకలు పరిచింది. “ఏడవకండి నాన్నా! నేనొక సూర్యుణ్ణి కొనితెస్తాను. నా దగ్గర రెండుపైసలున్నాయి” అన్నది.

“పెచ్చిదానా! సూర్యుడు బజార్లో దొరుకుతాడా?” అని పాప వెర్రిదనానికి నవ్వాను.

“అయితే మీదగ్గరికి ఎలావచ్చేవాడు?” కళ్లు పెద్దవిచేసి ప్రశ్నించింది.

అదిగో-కొత్తనమస్య-అవును-సూర్యుడు నాదగ్గరకు ఎందుకు వచ్చేడు? వాడూ నా పెన్సన్ గురించి విన్నాడా? అయితే వాడికి నా రెండో భాగాన్ని గురించికూడా తెలియాలి.

“వాడెవడు?” చూచూచూ అడిగాను-వేలితో పైకి చూపించి.

“ఎవరు? అతనా? అతను” చాలాసేపు తల ఎత్తి చూచింది. ఆలోచించింది.

“వారు నాన్నగారు” అన్నది.

నేను చాలసంతోషించాను-మరొకడు కాలేదని- “ఎవరినాన్న?” అడిగాను.

“మా నాన్న” రెండు చిన్నచేతులు గుండెమీద పెట్టుకొని అన్నది, “వారు మీరే” అని.

“నేనా?” చూచూ ఇంతింత పిల్లలకుకూడా తెలిసిపోయింది-నేను రెండు భాగాలు అయినానని.

“చూచూ నీకు తెలుసా నన్ను అక్కడ ఎవరు తగిలించారో” అటూఇటూ చూచి స్వేచ్ఛగా అడిగాడు.

“అమ్మ” ఆమెకూడా అంతజాగ్రత్తపడి చెవిలో అన్నది. ‘ఒకనాడు అమ్మ మిమ్మల్ని అద్దంలో కట్టి-తాడుతో అక్కడ తగిలించింది’



అద్దంలో కట్టి? తాడు తగిలించి? అంటే ఏమర్థం? నన్ను చంపినట్లేగా- అంటే ఉరితీసినట్లు! నేను చచ్చిపోయాను. ఈ మంచంలో ఎలా పడుకుంటాను? నేను చచ్చిపోయాను-నాకీలోకంలో స్థానంలేదు.నాకీలోకంతో సంబంధంలేదు.

నేను మౌనంగా నుంచున్నాను-గోడనుచూస్తూ, నిమ్మో ప్రవేశించింది. నేను దొంగను పట్టానా? ఆనాటినుంచి నామీద కోపంగా ఉంది. ఇప్పుడుమూతం అలాలేదు. ధ్వనిలో కాస్త చక్కెర కలుపుకుని వచ్చింది. ముందు నన్ను గోడదగ్గరనుంచి కదలించడానికి ప్రయత్నించింది. తరవాత ఓటమిని అంగీకరించి నాదగ్గరికి వచ్చి కూర్చుంది. ఆమె సంతోషించడానికి వచ్చింది-నన్ను-అతిముఖ్య విషయాల్లో! ఆమె నా పెన్నన్ను తన పెన్నన్ అంటున్నది. తనపిల్లల్లు నా పిల్లలు అంటుంది.

ఆమెకు ముప్పైవేలు కావాలి. అందుకు ఇల్లు అమ్మాలనుకుంటుంది. బ్యాంకులో ఉన్నడబ్బు తన దగ్గర ఉంచుకోవాలనుకుంటుంది. ఎంచేతంటే షమ్మి పెండ్లికావాలి. ఇచ్చియాజ్కు వాడి వాటా ఇచ్చి పంపించెయ్యాలి.

నాకు పెన్నన్, బ్యాంకు అనే మాటలంటే బోరు అయినా విన్నాను. భవిష్యత్తును గురించి ఆలోచించినట్లు నటించాను. అప్పుడు ఆమెను కోప్పడ్డాను. “నోర్మ్యు నువ్వు చెప్పింది ఏదీ వినను. నువ్వు నన్ను చంపేశావు. మెడకు తాడు కట్టావు ఉరితీశావు”

ఆమె అది విన్నది. నా కాళ్ళమీద పడ్డది. ‘హమిదే! ఆనాటి రాత్రి విషయం మరిచిపో. నన్ను మన్నించు. ఇహ ఎప్పుడూ అలా చేయను. నీకు ద్రోహం తలపెట్టను’

“బావుంది. ఎందుకు క్షమించాలి” అని ఆమెను బాదసాగాను. “నువ్వు నా సూర్యుని దొంగిలించావు. కాకుంటే లోకంలో ఇంత చీకటి ఉంటుందా? నా పిస్తోలు దాచిపెట్టావు-దొంగను కాల్చకుండా. ఈ ఇంట్లో మూల మూలకు దొంగలున్నారు అది నీకు తెలుసా? ఎవరినని చూడమంటావు నన్ను. ఇది ఇల్లేనా? ఫిలిం స్టూడియో కాదుకదా? ఇక్కడ రొమాంటిక్ ఫిల్ములు షూట్ చేస్తున్నట్లున్నారు. ఉహూ - నేను ఈ ఉత్తుత్తి నాటకాల్లో వేషాలు వేయలేను.”

అమాంతంగా నా దృష్టి గోడకు తగిలించిన నా పటంమీద పడింది.

“నన్నెవరు ఉరితీశారు? నువ్వు నన్ను ముక్కలుగా చేశావు. ఎలా ముఖం చూపించను-నలుగురికి!”

నా చేతికి అందిందల్లా అందుకుంటున్నాను. నిమ్మోను కొడ్తున్నాను. ఆమె అరుస్తూంది. కేకలు పెడుతూంది. నన్ను పట్టుకోడానికి వస్తున్నారు. వాళ్ళనూ బాదేస్తున్నాను. “ఇవ్వాళ అందరినీ చంపేస్తాను. షూట్ చేసేస్తాను” అని అరుస్తూ పెద్ద బండ అందుకున్నాను. కేకలు పెడ్తూ ఇల్లంతా తిరుగుతున్నాను.

“చూడండి. ఈ మనిషి ఏంచేస్తున్నాడో” అని నిమ్మో కేకలేసి వీధివాళ్ళను పిలుస్తూంది. “ఇవ్వాళ ఈ ఆస్తి సొంతం నాపేర అయిపోవాలి”

‘సరే, అయితే నాన్నను నావెంట తీసికెళ్తా’ ఇమ్మియాజ్ గదిలోంచి బయటపడి తగాదాకు తలపడ్డాడు.

“వారిని ముట్టుకున్నావో మాటదక్కదు. వచ్చాడు అయ్యమీద అనురాగం ఒలికించేవాడు. ఆయనను వెంటతీసికెళ్లి ఏడువందల పెన్సన్ కాజేయాలనుకుంటున్నావ్. నాకు చిన్నచిన్న పిల్లలున్నారు. ఉన్నది ఒకే ఆధారం. వారిని ఇంటినుంచి తీసికెళ్ళే అధికారం ఎవరికీ లేదు’ నిమ్మో చేతులు ఊపుతూ ఆరుస్తూంది.

వాళ్లు గట్టిగా అరుస్తున్నారు. ఆ కేకల్లో నాకేమీ వినిపించలేదు. నేను రాయి పారేశాను. నిజంగా ఇమ్మియాజ్ నన్ను ఈ పరాయి ఇంటినుంచి తీసికెళ్తాడా? ఈ విషయం నా రెండోభాగానికి తెలియరాదు. వాణ్ణి ఇక్కడే వదిలేసి పోతాను. వాడే తలపడ్డాడు ఈ దుర్మార్గుల్లో.

‘చూచూ, ‘రా మనం పారిపోదాం’

చూచూ వణికిపోతూంది. ఆమెను ఎత్తుకున్నాను. బుజంమీద కూర్చుండపెట్టుకున్నాను.

“ఎక్కడికి వెళ్తాం” చూచూ తన బొమ్మనూ. బొమ్మకు స్నానం పోసి బకెట్టునూ విసిరేసి నా బుజం ఎక్కింది.

‘దూరం-చాలదూరం. అదిగో సూర్యుని దగ్గరికి.’

నేను గేటు తెరిచాను. బయటికి వచ్చాను. వాళ్లు పోట్లాటల్లో ఉన్నారు. ఆస్తివిభాగాల్ను గురించి తన్నుకుంటున్నారు. ఎవరూ నన్ను చూశేదు.

వాళ్ళెందుకు పోట్లాడుకుంటున్నారు, వాళ్ళవాడు ఎవడన్నా చచ్చాడా? సూర్యుడు చచ్చినట్లున్నాడు. కాదు, నా పెన్సన్ చచ్చిపోయిందా?

“నాన్నా! మీ పెన్సన్కోసం-అన్న అమ్మను కొడ్తున్నాడు” చూచూ అంటున్నది.

‘పెన్సన్కోసం...ఇప్పుడేంచేయాలి....ఇమ్మియాజ్ నన్ను కొడ్తాడేమో?’

“నాన్నా! మీరు మీ పెన్నన్ను ఆ ఏట్లో పారేయకూడదూ....అప్పుడే తగాదాలూ ఉండవు” చూచూ నాకు సలహా ఇచ్చింది...చప్పట్లు కొడ్తూంది. ‘నాన్నా, చూడండి. ...సూర్యుడు దొరికాడు. ఆ నదిలో దాక్కున్నాడు’

అరె నిజంగా సూర్యుడు వాడినెవరూ దొంగిలించలేదు. నన్నుచూచాడు. అదిగో దాక్కుంటున్నాడు- నీళ్ళలో. దిగిపోతున్నాడు.’

‘నాన్నా! త్వరగా నడవండి. అమ్మవస్తూంది-పట్టుకోవడానికి.’

చూచూ నా బుజంమీద కూర్చొని నలువైపుల సమాచారాలు అందిస్తూంది. నేను మరింత వేగంగా ఉరుకుతున్నాను. అయినా నిమ్మోకు దొరక్కుండా ఎక్కడికి పోవడం? ఎక్కడ దాక్కోవడం?

ఎదుట నీరు...జలం...అంతటా నీరే...జలం వ్యాపించి ఉంది.

చూచూ పద నీళ్ళల్లో దాక్కుందాం. చూతాం మనను ఎవడు పట్టగలడో!

**తెలుగునాడు**

## చేప్పటి కథ

“కథారచయితలు అబద్ధాలు ఎక్కువ రాస్తారు. అయినా మనిషి వాటిని మరువలేడు.” సుందరం అన్నాడు. అతని వెంట్రుకలు చిందరవందరగా ఉన్నాయి. చేతిలో సగంకాలిన బీడీ ఉంది, దాన్ని ఆర్చి నలిపి జేబులో వేసుకున్నాడు. అతడు గదిని చూచాడు. గదిలో ఉన్న ఫర్నిచర్ చూచాడు.

“ఈ గదిలో ఇదే గదిలో కూర్చుని ఎన్ని ఆలోచించానో? ఏమేమి చేశానో? వట్టు పెట్టుకుని చెపుతున్నాను-ఒక్కటే గుర్తులేదు. దర్శిదం చాల చెడ్డది. బహుబాధాకరం అయింది. బతకాలనే ఆశ ఉండదు. చస్తేబావుండుననిపిస్తుంది.”

‘కావచ్చు’ నేను వళ్లువిరుచుకుంటూ నిర్లక్ష్యంగా ‘అవును మేం కథలు రాసేవాళ్లం. అబద్ధాలు రాయక తప్పదు. ఉదాహరణకు నీ కథ రాయాలనుకో. నీవు ప్రాణసమంగా ప్రేమించావు. ఇప్పుడు మరచావు అంటే ఎవడు నమ్ముతాడు? అలా రాశాననుకో అది చప్పచప్పని కథ అవుతుంది. ఎవడు చదువుతాడు?’ అన్నాను.

సుందరాన్నిచూస్తే శాంత కోపగిస్తుంది. అతని చిరిగిన బట్టలు, దగ్గు, ఊయడం, ఆపై వదినా, వదినా అని పిలవడం చూస్తే ఆమె ఆసహ్యించుకుంటుంది. అందుకే అతన్ని త్వరగా పంపేయాలని నా ప్రయత్నం.

సుందరం దగ్గడు దగ్గుతో ఊపిరి సలపలేదు. బీడీముక్కు తీశాడు.

“ఏంచేయను? స్త్రీ హృదయం నాకెలా వస్తుంది? నేను మగాణ్ణి. మగాళ్లను స్వార్థ పరులు అంటుంది రాజా. అన్నీ మరువగలరంటుంది. ఆమె అనేది నిజం”

నేను సుందరాన్ని చూచాను. నావి కథాకారుల చూపులు అన్నింటిలో అబద్ధాల అందాలు నేళవించడం నా పని. అందుకే నాకీగదిలో-ఇవ్వాల-ఇప్పుడు-ఒక వెలుగు కనిపిస్తోంది-నవపేమికుల నేత్రాల్లో కనిపించే కాంతిలాంటిది. ఒకనాడు సుగంధపుష్పపరిమళ పరివ్యాప్తమైంది. ఈనాడు అది లుప్తమైంది.

సుందరాన్ని ధ్యాసగా చూచాను. కథాకారుని దృష్టితో కాదు వాస్తవిక దృష్టితో. ‘అతడు నాకు ఇసుకలో కూరుకుపోయిన నావలా కనిపించాడు. ఆ నావ నాకు మళ్ళీ ఎందుకు జ్ఞాపకం వచ్చింది? అది చాలా కాలం నాటిమాట. మేధస్సు పొరల్లో ఎక్కడో అణగి పడిఉన్న పడవ ఇవ్వాల వెలికి వచ్చింది.

నేను, శాంత, సుందరం, రాజా సాయంకాలాల్లో పచారుకని ఏటి వడ్డుకు వెళ్ళేవాళ్ళం. అక్కడికి ఏటికి దూరంగా-ఇసుకలో ఒక నావ కూరుకొని ఉండేది. వస్తూపోతూ సుందరం దాన్ని కాలితో కదలించడానికి ప్రయత్నించేవాడు. ఒక్కోసారి

దానికి ఆనుకొని కూర్చునేవాడు. నావమీద పేరిన ఇసుకలో వేలితో రాజా తనపేరు రాసేది.

“పాపం పడవ-ఎన్నాళ్ళయిందో నీటిముఖం చూడక” అనేది రాజా.

“అరే రచయితా! నీ కేమనిపిస్తుంది, ఇసుకలో ఇరికిపోయిన పడవను చూసి? వలపు తలపులు గుర్తుకు వస్తాయా? వలపుల వగలు గుర్తుకు వస్తాయా? ఫలించని ప్రేమగా దరిచేరని నావ గుర్తుకు వస్తుందా? వలపులనావ నీటినే చేరక ఇసుకలో ఇరుక్కుపోవడం గుర్తుకు వస్తుందా?”

“వాహ్వా! కవిత బావుంది!” అని కిలకిలా నవ్వేశారు రాజా, శాంత.

“అందుకే ఇక్కడ కూర్చోని విలపిస్తారు” శాంత సుందరాన్ని అడిగింది.

“కాదు-కాదు తానూ నదిలో కొట్టుకపోవాలని ఆలోచిస్తున్నారు” రాజా పట్టుచీర కొంగు మెలిపెడ్చూ, లిఫ్ట్‌కి చెదరకుండా పెదవి కదలించి అంటుంది.

దాంతో అంతా నవ్వేస్తారు. కాదు సుందరానికీ నవ్వేస్తుంది. ఆ మాట ఎందుకు చెప్పానంటే సుందరం నవ్వడు. అతనికి నవ్వరాదు. సుందరం పరమలోభి. పైస కర్చుచేయాలన్నా పదిసార్లు ఆలోచిస్తాడు. నవ్వు విషయంలోనూ అంతే. వృధాగా కర్చుచేయడు. అతడు బాల్యాన్ని కూడా తూచి తూచి కర్చుచేశాడు. అందుకే పాతికేళ్లు వచ్చినా అతనిముఖంలో పసితనం కనిపిస్తుంది. అతనికి అరవై ఏళ్లు వచ్చినా, ఇరవైఏళ్ళవానిలా, తుమ్మెద రెక్కలాంటి వెంట్రుకల్లో భాసిస్తాడు. ఎంచాతంటే, వాళ్ళతాత రిఫ్ట్‌వాచి అతని ముంజేతికుండి ఇప్పటికీ సరియైన సమయం చూపుతూంది.

నాకు నావ గుర్తుకు వచ్చింది. వెంటనే అడిగాను:- “సుందరం, నీకు ఆ నావ గుర్తుందా?” అని.

కాని సుందరం కవికాడు. కథాకారుడు కాదు. నా ప్రశ్నలోని లోతులు కొలవలేక పోయాడు. బంతిపూలు నలుపుతున్న మా బేబీని చూస్తున్నాడు. “బేబీని పూలు నలపాద్దను నలపడం, కూల్చడం అలవాటు చేయకు” అన్నాడు.

“సుందరం! అమ్మాయిలకు అవన్నీ అలవాటే!” అన్నాను.

మళ్ళీ నాకు ఇసుకలో దిగిపోయిన విరిగిన నావ గుర్తుకువచ్చింది. అది నావ కాదు. రెమ్మలువిచ్చి వెదజల్లిన బంతిపూవు. పల్లవి తుంచి పారేసిన గీతం.

సుందరం ఏదో ఆలోచించాడు-లోతుగా. బిడీముక్క వెలిగించుకున్నాడు. పాగలో దాగిపోయాడు. రచయితగా నేను అనుకున్నాను జ్యోతి వెలిగిందని. కాని సుందరంతో ఎలా చెప్పను? ధోరణి మార్చడానికి శాంతను పిలిచాను.

“చూడు చాలకాలం తరవాత నీ మరిది వచ్చాడు. పకోడీలు కావాలంటున్నాడు” అని “ఏం సుందరం నీకు పకోడీలు ఇష్టంకదూ!” అని అడిగాను.

“కాదు కాదు” సుందరం దగ్గుతూ చేతి పైగతో వారించాడు. “నేను ఉప్పు తినను” అన్నాడు.

“ఉప్పు తినవా! నువ్వు ఉప్పుమాత్రమే తినేవాడివే! అలా తింటే వంటినిండా విషం వ్యాపిస్తుందంటారు”

“ఎవరివంటలో? తిన్నవాని వంటలోనా? తినిపించినవాని వంటలోనా?” ఉలికిపడి అడిగాడు సుందరం, ఉలికిపడి అడిగాడు.

సుందరంను గురించి ఏమిటి ఇలా మాట్లాడుతున్నాను? అతను పదేళ్ళ క్రితం మా ఇంట్లోవ్యక్తి- నాకు రెండో ప్రాణం. అందుకే శాంతకు అతడంటే ఇష్టం. ఆ రోజుల్లో ఈ ఇల్లు ఎంతో సందడిగా ఉండేది. ఎంతో అందంగా ఉండేది. రాజా ఉండే ఎదుటి ఇంటి కిటికీలు ఎప్పుడూ తెరిచి ఉండేవి. సుందరం బాల్కనీలో చదువుతుండేవాడు. ఎదుటి ఇంట్లో నిలిచి రాజా వెక్కిరించేది-కొక్కిరించేది!

ఇప్పుడు చాలాకాలం నుంచి ఆ కిటికీలు మూసి ఉన్నాయి. తలుపులకు వేసిన రంగుమీద పదేళ్ళ కన్నీటిధారల గుర్తులు కనిపిస్తున్నాయి. కప్పమీద గడ్డి మొలచింది. గడ్డి నీలరంగు పూలు పూసింది. గతపు చీకట్లను చీల్చుకుని నా హృదయంలోంచి వ్యాపించిన వెలుగులా ఉన్నాయి గడ్డిపూలు. రాజా ఇంటి కిటికీలు మూసిఉన్నాయి. అవి నాకు మూసినకళ్ళలా కనిపిస్తున్నాయి. నిరీక్షణలో విసిగివేసారి మూసుకున్న కనురెప్పల్లా కనిపిస్తున్నాయి. వెలుగు మలిగిపోయినట్లుంది. కప్పమీద ఒక పిచ్చుక కూర్చుంది. బిత్తరపోయిన కీచకిచమంటుంది. నావలెనే దానికి అమాంతంగా మారిపోయిన వాతావరణం గుర్తుకు వచ్చినట్లుంది!

రాజా తల్లి ఏది? ఆమె కప్పమీద వాలిన కాకుల్లోను, పిచ్చుకల్లోను పోట్లాడేది. రాజా ఎప్పుడూ సింగారించుకుని కూర్చుంటే అందును గురించి రాజా తల్లి భర్తతో పోట్లాడేది. రాజా తండ్రి ఏడి? తన చిలకముక్కు కదులుతుండగా, రాజా పక్షం వహించి, ఎప్పుడూ భార్యతో పోట్లాడుతుండేవాడు.

రాజా నగలన్నా మంచిబట్టలన్నా పడిచచ్చేది. ఏది రాజా? మేకప్ చేసుకుని, పట్టుచీరలు కట్టుకుని, గంతులేస్తూ మెట్లు దిగేది-ఎక్కేది. కనిపించినదాన్నల్లా కదలించడం, ఊపటం, బద్దలు కొట్టటం ఆమె స్వభావం. మా గదిలోకివస్తే సుడిగాలి వచ్చినట్లుండేది. కుర్చీలను పక్కకు నెట్టేది. రేడియోను ఒకపక్కకు తిప్పేది. కిటికీ తలుపులు తెరిచేది. శాంత ఫోటో అందుకుంటే ఫ్రేం విరిగిపోయేది. సుందరంతో మాట్లాడితే పోట్లాటకు సిద్ధం అయ్యేది. కాఫీ తాగుతూ చేతిలోని గ్లాసు వదిలేసేది.

“శాంత! చూడు నా కర్మ. దేన్ని తాకినా పగిలిపోతుంది. లేదా విరిగిపోతుంది” అంటుంది రాజా. నిమిషంలో సగంకూడా ఉండదాబాధ. మరుక్షణం. బేబితో ఆడుతూ పూలకుండి దొర్లిస్తుంది. శాంత జడ కొంటగా విప్పేస్తుంది. సంతాలు తింటుంది. పొట్టు సుందరం మీదికి విసరుతుంది.

“ముత్యాలు వెదజల్లుతున్నాను. ఏరుకో, అమెరికా వెళ్ళడానికి పనికి వస్తాయి” అంటుంది.

తన తెల్లని చొక్కామీద పొట్టుపడే మండిపడ్డాడు సుందరం. “ఎన్నిసార్లు చెప్పాను-నా కిలాంటిహాస్యం నచ్చదని” అంటాడు. సుందరం వట్టి బెరుకు మనిషి-రాజావంటి అందమైన అమ్మాయిని గూడా “మీరు” అని తప్ప పిలిచేవాడు కాదు.

“నాకేమో నీ తెల్లచొక్కా బాగనిపించదు-ఏంచేయమంటావ్? పైసపైస కూడబెట్టి అమెరికా వెళ్ళాలనుకుంటున్నావ్. చూస్తూ ఎలాపోతావో?” అనేది.

తరవాత రసం ఉన్నచేతుల్తో సుందరంను ఊపి “సుందరం! ఇహ చెప్ప, దసరా ఎన్నాళ్లుంది?” అని అడిగేది.

చొక్కాకు మరకలు అంటుతే సుందరం మండిపడేవాడు. అతనికి ఉన్నది ఒకే షర్టు. దాన్ని రాతిపూట ఉతుక్కుంటాడు గంజి పెడ్తాడు. ఇస్త్రీ చేసుకుంటాడు. మల్లెపూవులాంటి చొక్కా తొడుక్కుని మాసిపోతుందేమోనని తప్పకుని, తప్పకుని తిరుగుతాడు. పరిస్థితులు అతన్ని అలా తయారు చేశాయి. తలిదండ్రులు బాల్యంలోనే పోయారు. ఆ పనీ, ఈ పనీ చేసి జీవించాడు వారి, వీరి దయతో ఎఫ్. ఏ. వరకు చదివాడు. లోకం అతన్ని చెంపదెబ్బలు కొట్టింది. కొన్ని గుణపాఠాలు నేర్పింది. లోకానికి పాఠం నేర్పేశక్తి డబ్బుకు మూతమే ఉందని గ్రహించాడు. అందుకే అతడు డబ్బు సంపాదించడానికే జీవిస్తున్నాడు. అతనికి గుమాస్తాగిరి అంటే పడదు. పేదవాళ్ళంటే అసహ్యం. అందుకే అతడు అమెరికా వెళ్ళాలనుకున్నాడు. అక్కడ చదవాలని అతని అభిలాష. అందుకు అతడు ఏపని చేయడానికీ వెనుకాడేకాదు. ట్యూషన్లు చెప్పేవాడు. గుమాస్తాగా చేసేవాడు. షతికల్లో పనిచేసేవాడు. శాంతకు సహాయం చేసేవాడు. పిల్లలకు చదువు చెప్పేవాడు. బజారునుండి సరుకులు తెచ్చేవాడు. నీళ్లు తోడేవాడు. శాంత అతనికి అన్నం పెట్టేది. అందుకే సుందరాన్ని నేను “తమ్ముడా” అనేవాణ్ణి. అతన్ని నేను “తమ్ముడు” అనుకుంటే అనేక లాభాలున్నాయి. సుందరం నన్ను అన్న అనుకుంటాడు. మా ఇంటిని తన ఇల్లు అనుకుంటాడు. చాకిరి సొంతం చేస్తాడు. ట్యూషన్ చెప్పమంటే ఎవరూ ముప్పైకి తక్కువ తీసుకోరు. నీళ్లుతోడే మనిషిని పెడతే కనీసం పది ఇవ్వాలి. సరుకుల తేవడానికి కుర్రానికి అయిదివ్వాలి. సరే ఇవన్నీ ఎందుకు? నేను జన్మతః కళాకారుణ్ణి. సుందరానికి నా విషయంలో ఉన్న అభిమానాన్ని గురించి మూతమే చెప్పాలి. కానీ అతని బలహీనతలు, అతని రహస్యాలు మీకు విప్పి చెప్పక్కర్లేదుగా! అన్నింటినీ మించిన అతని ఒక రహస్యం నాకు మూతమే తెలుసు. అతడు అమెరికా వెళ్లడానికి ఏడువేలు బ్యాంకులో భద్రపరచాడు. పాస్‌బుక్ ఆల్బారీలో పుస్తకాలకింద దాచిపెట్టాడు. ఈ ఏడువేలు అతని భవిష్యత్తుకు పునాది. మనసుకు ధైర్యం. శరీరానికి ఆరోగ్యం. ఒక్క బీడీ మూడుసార్లు కాలుస్తాడు. ఒక్కచొక్కా ఏడాది తొడుగుతాడు. నా పాతబూట్లు నెలలకొద్ది వాడుతాడు. రాజాకు, శాంతకు పట్టుచీరలు. శృంగార సామగ్రి కొంటుంటే చూచి వెళ్ళి అంత కరీదైంది అయినందుకు విచారిస్తాడు.

ఆడపిల్లల కర్చుకు అంతులేదు. రాజా తండ్రి బట్టల దుకాణంలో గుమస్తా. అయినా తన ఒకేకూతురు కోర్కెలు చచ్చుకుంటూ తీర్చేవాడు. రాజాకు ఫిల్ములు చూడడం సరదా. సినిమా నటుల్లా అలంకరించుకోవడం సరదా. ఆమె రకరకాల బట్టలు కడ్తుంది. నవ్వుతుంది. తుళ్లుతుంది. కనిపించిన వస్తువునల్లా కదిలిస్తుంది. చిందర వందర చేస్తుంది.

శాంత రాజాతో పోట్లాడుతుంది. రాజా పిచ్చిపనులన్నీ చెప్పతూ తిరుగుతుంది. కాని రాజాదగ్గర ఒక మందుంది. శాంతను సినీమాకు తీసికెత్తుంది. మాటలు చెప్పతుంది. మనసు మారుస్తుంది.

రాజాఅంటే సుందరానికి పడదు.

‘రాజాను పెళ్ళిచేసుకున్నవాడి బ్యాంక్ బాలెన్సు ఎలా ఉంటుందంటారు?’ అని అడిగాడు సుందరం అంటుతోముతూ శాంతను.

“ఏమిటి సుందరం-వెరివాళ్ళలా మాట్లాడావ్-రాజాను పెళ్ళాడిన వాడికి బ్యాంక్ బాలెన్సేమిటి?” అన్నది శాంత.

సుందరం బూడిద దులుపుకొని అల్మారీవైపు దృష్టి సారించాడు.

రాజా అప్పుడప్పుడు పకోడీలు తెచ్చేది. “ఇదిగో సుందరంకోసం తెచ్చాను. వట్టి పిసినారి. ఇలాంటివేం తింటాడు?” అనేది. రాజాకు మిరాయిలు పడవు కారపు వస్తువులే తినేది. ఉప్పటి వస్తువులంటే ఆమెకు మరీ ఇష్టం. ఆమెను చూచాడు. సుందరమూ మిరాయి తినడం మానేశాడు. చాయ్ లోకూడా ఉప్పు వేసుకోసాగాడు.

ఒకనాడు శాంత వచ్చింది. సుందరానికి బాగా తనిపించింది. వెళ్ళిపోయింది.

“వదినా! ఎప్పుడూ రాజాయే నాకోసం ఏదోఒకటి తెస్తుంటే ఏంబావుంటుంది చెప్ప” సుందరం శాంతతో అన్నాడు.

శాంత సుందరానికి జవాబివ్వలేదు.

‘విన్నారా మీ మరిది ఏమంటున్నాడో రాజాకోసం ఏదైనా కొంటాడట’ అని నాతో అన్నది శాంత.

నా చేతిలో పేపరు జారి పడిపోయింది. నాలోని కథాకారుడు ఎగిరిపోయాడు. ‘నిజం?’ అన్నాను.

“అవును” అన్నది. సుందరం రెప్ప ఆర్చుకుండా రాజాఇంటి కిటికీలు చూస్తున్నాడు. కిటికీలకు నీలంరంగు చీట్ తేరలున్నాయి. అవి గాలికి ఎగురు తున్నాయి.

అన్నింటినీ బద్దలు కొట్టాలనిపిస్తోంది. అప్పుడు తెలుస్తుంది అసలు లోన ఏమున్నది? అంటుంది రాజా తెరల వెనుకనుంచి.

‘ఏమి ఇవ్వడం మంచిది? దాని ఖరీదు ఎంత ఉండాలి?’ సుందరం నన్ను అడిగాడు -చూపుతిప్పి.

ఇదొక సమస్య! బహుమతి చొగ్గానూ ఉండాలి. రాజాకు నచ్చేట్టు ఉండాలి. శాంత, సుందరం కలిసి ఆ రోజంతా ఆలోచించారు. చీరలు, ఉంగరం-సినీమాకెళ్ళడం శాంత ప్రతిపాదించింది. కాని వాటి ఖరీదు విని సుందరం అదిరిపోయాడు.

‘వదినా! నాకు సాధ్యం అయ్యేది ఏదైనా చెప్పు. ఫోటో ఫ్రేం అవుతే ఎలా ఉంటుంది. అందులో రాజా ఫోటో మూత్రమేకాక మరో ఫోటో పెట్టకలగాలి.’

సమస్య పరిష్కారం అయింది. తరవాత రోజులు గడిచాయి వారం అయింది. వారాలు గడిచాయి. నెల అయింది. రాజా సుందరానికి ఊరగాయలు, అప్పడాలు, పకోడీలు తెచ్చి పెడుతూనే ఉంది. సుందరం ఉలకడు పలకడు మాటల సందర్భంలో ముచ్చట రానేవచ్చేది.

“ఫ్రేములు ప్రియమవుతున్నట్లున్నాయి”

రాజా ఆ ఫ్రేంలో తనదికాక మరెవరిఫోటో పెడుతుంది?

ఇలాంటివి మాటల సందర్భంలో దొర్లేవి.

ఒకనాడు శాంత రాజాతో కూడా చెప్పేసింది. ఆమె అగ్గి అయింది. “వెధన ఏమనకుంటాడు? వాడి ఫోటో పెద్దాననుకుంటాడా ఫ్రేంలో? వాణ్ణి ముక్కలుముక్కలు చేయాలనిపిస్తుంది. అమెరికా వెళ్ళడానికి కూడబెట్టిన డబ్బంతా ఖర్చు పెట్టాలనిపిస్తుంది. వాణ్ణి ఏడిపిస్తుంటే నాకు సరదాగా ఉంటుంది” అన్నది.

రాజా సుందరాన్ని గంటలకొద్దీ సతాయించేది. ఇద్దరూ ఎంతోసేపు పోట్లాడేవాళ్లు. కాని ఆనాటినుంచి రాజా గంభీరంగా ఉండిపోయింది. నవ్వుడం, తుళ్ళడం నిలిచిపోయాయి. కొన్నాళ్ళపాటు సుందరానికి విముక్తి లభించినట్లయింది.

ఒకనాడు సుందరం ఇస్తీరీచేసిన తెల్లని చొక్కా తొడిగాడు. సుందరం చూపులు రాజామీద పడ్డాయి. రాజా మాట్లాడలేదు. చొక్కాను గురించి పట్టించుకోలేదు. శాంత దగ్గరికి చేరింది. కూరలు తరగసాగింది.

‘మీరు ఈమధ్య బొత్తిగా కనిపించడంలేదు’ అన్నాడు సుందరం.

ఆ మాట విని ఇద్దరూ నవ్వారు.

అందమైన రాజా కళ్లు నవ్వాాయి. ఆమె చెవికిఉన్న లోలాకులు నవ్వాాయి. ఆమె చేతికి ఉన్న గాజులు గలగలమని నవ్వాాయి.

‘నేను చెప్పనా - ఈ మధ్య రాజా ఎక్కడుంటుందో? అని శాంత అంటే రాజా సిగ్గుపడిపోయింది.

‘వదినా! ఏమిటిది?’ అని వారించింది.

“బాబూ! ఈమధ్య రాజా ఒకరి మనసులో కూర్చుంది” శాంత వాక్యం పూర్తికాకుండానే రాజా రెండు చేతుల్తో ముఖం దాచుకుంది. అలక చూపింది. శాంతమీద కోపగించింది. “అబద్ధాలు చెప్పడం ఎప్పటినుంచి నేర్చావు?” అన్నది.



ఆనాటి రాత్రి ఏదో అలికిడికి మెలుకువ వచ్చింది. చూస్తే సుందరం బాల్కనీలో తిరుగాడుతున్నాడు. తెల్లవారి సుందరం బీడీ సాంతం ఒకేసారి కాలేజీశాడు బేబీకి లెక్కలు చెప్పలేకపోయాడు. పాలకూర తెమ్మంటే పొట్లకాయలు తెచ్చాడు. రూపాయి ఇచ్చి, చిల్లర తీసుకోవడం మరిచిపోయాడు.

గంటలో శాంత తిట్లన్నీ మరిచాడు.

“వదినా! ఇవాళ రాజా రాలేదే?” అని అడిగాడు.

“రాజా ఇక్కడికి రావాలంటే సిగ్గుపడుతూంది. ఇహ నువ్వుకూడా ఆమెతో పరాచికాలు మానెయ్యి-ఎవరన్నా చూస్తే ఏమనుకుంటారు! పెళ్ళి అయింతర్వాత మీ ఇష్టం”

శాంత వంటింట్లో గిన్నెలు సర్దింది. నేను పేపరు చాలసార్లు చదివేశాను. సుందరం మూతం బూడిదచేతుల్తో పళ్లెం పట్టుకుని అలాగే కూర్చున్నాడు. అతడు చప్పన లేచాడు. పళ్లెం పడేశాడు. బూడిద చేతుల్తో నన్ను పట్టుకొని ఏడ్చేశాడు. నేను చకితుణ్ణయినాను. ఎందుకు ఏడుస్తున్నాడో అర్థంకాలేదు. నేను నా కథల్లో మానవ ప్రకృతిని అనేక కోణాలుంచి పరిశీలించాను. హీరో వలపుటగ్గిలో మండుతాడు. అప్పుడు సూర్యచంద్రులు చేష్టలు ఉడుగుతారు. వాతావరణం ఉదాసీనం అవుతుంది. ఆకాశం కన్నీరు కారుస్తానని శపథం చేస్తుంది. కాని సుందరం విషయంలో అలా జరగలేదు. నా సహితంగా ప్రకృతిసాంతం ఊపిరి బిగపట్టి చూడసాగింది. అందువల్ల అతనిని ఓదార్చినవారు లేరు. అతడే తెములుకున్నాడు, అన్నాడు.

‘నేను రాజా ప్రాణం తీయలేను. వదిన నాకూ ఆమెకూ పెళ్లెందుకు నిశ్చయించింది? నేను ఇంత సంతోషం భరించలేను. పిచ్చివాణ్ణయిపోతాను’

మళ్ళీ ఏడ్చు సాగించాడు.

నాకేమీ అర్థంకాలేదు. అతని ఈ సంబంధాన్ని శాంత ఎలా అతికించింది? ఈ పిసినారి వెధవంటే రాజాకు పడేదేకాదు. ఆమెకు సుందరం విషయంలో ఉన్నది ద్వేషమా? ప్రేమా? నేను కథాకారుణ్ణి, కథలల్లుతాను. కాని ఈ ఇంట్లో ఇన్ని వలపుకోరకాలు వికసించాయని ఎరుగను. ఇక్కడ ప్రేమ పరిమళాలు గుబాళించాయని గమనించలేదు. నేను ద్వేషపు ముళ్లుమూతం ఏరుతున్నాను. రాజా సుందరాన్ని ద్వేషిస్తుందనుకున్నాను. సుందరం ఆమెకోసం అంత ఖరీదైన చీరలు ఏడనుంచి తెస్తాడు? ఆమె ఫేషన్లు, వృధాకర్చులు ఎలా భరిస్తాడు? వలచిన ఆడది అంత త్యాగం చేయగలదా? అలాంటి రాజాను తలచుకొని ఆశ్చర్యపోయాను.

సుందరం ఏడుస్తూనేఉన్నాడు.

శాంతను విషయం అడిగాను. ఆమె కిలకిలా నవ్వింది. “మీ దోస్తుకు చెప్పండి- మొదట ముఖం కడుక్కోమని. రాజా వీణ్ణి పెళ్ళాడుతుందని నేనెప్పుడన్నాను? రాజాతండ్రి ఆమెకోసం బంగారంలాంటి వరుణ్ణి చూశాడు. చాల పెద్ద వ్యాపారం ఉందట వాళ్ళకు.”

శాంత నవ్వుతుంటే నాకు ఏడుపు వచ్చింది.

సుందరం రాత్రికి ఆలస్యంగా వచ్చాడు. ఇంకా రాత్రి ఏమిటి? ఓటమి పులుముకున్న అతని ముఖంలో విజయ చిహ్నాలైన వేల దీపాలు వెలుగుతున్నాయి. అతడు కొన్ని ప్యాకెట్లు, బండర్స్ తెచ్చాడు. వాటిలో చీరలున్నాయి. చెప్పలున్నాయి. మేకప్ సామగ్రి ఉంది. ఇంకేమేమి ఉన్నాయోగాని వాటితో టేబుల్ నిండిపోయింది. అతడు సంతోషంతో ఊగిపోతున్నాడు.

“వదినా! ఇవన్నీ రాజాకు పసందు అవుతాయిగా? ఏదో మామూలు సామాను. ఇకనుండి రాజా తన ఇష్టప్రకారం కొంటుంది.” సంతోషంలో మాట తడబడుతూ అన్నాడు.

“కాని నువ్వు ఇంత డబ్బు ఎలా కర్చుచేశావు?” శాంత అడిగింది. ఆమెకు ఆశ్చర్యంగా ఉంది.

“నా రాజామమందు డబ్బొకలెక్కా వదినా! రాజా చిరునవ్వుకోసం నా ప్రాణాలిస్తాను. నేను అమెరికా ఎందుకు వెళ్తాను-రాజాకోసం! నేను అమెరికా వెళ్తే రాజా ఇక్కడ మహారాణిలా ఉంటుంది.”

శాంతకు ఎందుకో భయం అవుతుంది.

సుందరం తెచ్చిన బహుమతులన్నీ చాటుగా శాంత రాజాకు అందించింది.

ఇహ మా ఇద్దరి మనసు మనసులో లేదు. నా బుర్ర బొత్తిగా పనిచేయడం లేదు. తరువాతి అధ్యాయం ఎలా ప్రారంభించాలో అర్థం కావడంలేదు. సుందరానికి జీవితం ప్రసాదించాలా? హాలాహాలం ప్రసాదించాలా?

రాజా మా ఇంటికి రావడం మానేసింది. ఆమెకు విలువైన బట్టలతోనూ, నగలతోనూ సరిపోతుంది. ఆమె తండ్రి రెండువేలు అప్పుతెచ్చాడు. పెళ్ళికి సంబంధించిన ఏర్పాట్లు ప్రారంభం అయినాయి. ఆ యింటి రూపమే మారిపోయింది. పెండ్లిఏర్పాట్లు సందడితో వెలిగిపోతుంది. సుందరం ఆనందానికి అంతులేకుండా ఉంది. పెళ్ళికి ఏమేమి చేయాలని శాంతను అడుగుతున్నాడు.

“రాజా తండ్రికి నన్ను గురించిన వివరాలన్నీ తెలుసునా? ఆఫీసువాళ్లు నా పిసిసారితనం గురించి చెప్పలేదుకదా!” సుందరం నన్ను అడిగాడు.

“అవును. నిన్ను గురించి అన్నీ తెలుసువారికే” అన్నాన్నేను. నేను నా కొత్త కథ ముగింపును గురించి ఆలోచిస్తున్నాను.

“నిజం?” సుందరం లేచి కూర్చున్నాడు ‘అయినా....’ అని నవ్విగాడు.

నా కథకు చివరి పేరా రాస్తూ ‘అందుకే వాళ్లు మరో వరుణ్ణి ఎన్నుకున్నారు’ అన్నాను.

సుందరం ముఖ కవళికలు వింతగా మారాయి. చావుబతుకులు నా అధీనంలో ఉంటే నాకు నేనే ఉరిశిక్ష వేసుకునేవాణ్ణి. భగవంతుడు బతికిఉన్నవాడికి కాలిచచ్చే

శిక్ష విధిస్తే నాకు అది తప్పదు. ఆ రోజు-ఆ క్షణంలో ఎన్నెన్ని చూశాను! పిడుగులు కురిసేది చూశాను. తనువునుండి ప్రాణం ఎగిరిపోవడం చూశాను. మొక్కనుండి పూలు రాలడం చూశాను: ఎన్నెన్ని చూచాను ఆ క్షణంలో!

ఆనాడూ సుందరం ఇదే గదిలో కూర్చున్నాడు. పట్టపగలు కటిక చీకట్లు పర్చుకున్నాయి. ఏడుపు నాగొంతులో ఉబుకుతుంది, సుందరాన్ని చూచాను. అతని బాధ భరించరాకుండా ఉంది. అతని గొంతు పిసికి భవబంధాలనుండి విముక్తిణ్ణి చేయాలనిపించింది.

మూడోరోజు ఆస్పత్రికి వెళ్ళేప్పుడు నా కాళ్లు వణికాయి. నర్సులను చూస్తుంటే భయం ముంచుకొస్తూంది. ఏ నర్సు ఏ వార్త చెబుతుందో?

గుమ్మంలో సుందరమే కనిపించాడు. చాల మామూలుగా ఉన్నాడు. ఏమీ జరగనట్లే ఉన్నాడు. నన్ను చూచాడు. పక్కమంచపు రోగిని గురించి ప్రస్తావించాడు. ప్రక్కరోగికి మూత్రపిండాల జబ్బు, పాపం చాల బాధపడుతున్నాడు.

నాకు నిరాశ ఎదురయింది. సుందరాన్ని కథానాయకుణ్ణి చేయరాదని నిశ్చయించుకున్నాను. ఏమిటిది? ప్రేమించేవాళ్లు ఇలాగే ఉంటారా?

సుందరం ఆస్పత్రినుంచి వచ్చిన రాత్రి పడుకున్నాడు. ఉదయం చూస్తే మంచం ఖాళీగా ఉంది. అతడు లేడు. మాయం అయినాడు. నాకు భయం అయింది. వణికిపోయాను. ఎందుకంటే వలపు కథల చివరి అధ్యాయం రాయడానికి బయలుదేరాడా అని. మధ్యాహ్నంవరకూ అంతటా వెదికాం. అతని ఏడువేల రూపాయలు నా పేర రాసిన షత్రుకోసం ఇల్లంతా గాలించాం. షత్రు దొరకలేదు. అల్మారీలో పుస్తకాల కింద పడిఉన్న పాస్ బుక్ నన్ను చూచి నవ్వుతూంది.

రాత్రికి శాంత వినిపించిన వార్త ఏమంటే-రాజాకూడా ఇంటినుంచి మాయం అయిందని! రాజాను సుందరం లేవదీసుకుపోయాడని రాజా తల్లి అనుమానం. పోలీసుకు రిపోర్టు చేయ మంటుంది. రాజా తండ్రికి అది ఇష్టంలేదు. కూతురు ఇష్టప్రకారమే వాల్లిద్దరికీ పెళ్లిచేయాలని అతని అభిమతం.

తెల్లవారి లేచి చూస్తే సుందరం కనిపించాడు. పంపు దగ్గర ముఖం కడుగుతున్నాడు. నా గుండెకు పోటులాంటిది వచ్చింది-అవును ఏడువేలు రూపాయలు పోగొట్టుకున్న వ్యధ! తరవాత రాజా శాంతకు చెప్పిందేమంటే తాను స్వయంగా సుందరాన్ని బలవంతం చేసిందని, తనను కాదనలేక సుందరం తన వెంట వచ్చాడని. జరిగిందేమంటే వాల్లిద్దరూ వెళ్ళారు. ఒక హోటల్లో గది తీసుకున్నారు. తనను పెళ్ళాడే రాజా కష్టాలు పడాల్సి వస్తుందని సుందరం చెప్పాడు. రోజూ కనీసం ఒక కొత్తచీర తేగల భర్త కావలె నన్నాడు. ఆమె పెదవుల వెలుగు నిలిపేవాడూ, ముఖకాంతిని రక్షించగలవాడు భర్తగా ఉండాలని బోధించాడు. అతడు తన పేదరికాన్ని గురించి వివరించాడు. అమెరికా వెళ్ళడం తన జీవితలక్ష్యం అన్నాడు. రాజాను పెళ్ళాడితే తానేమీ చేయలేనన్నాడు.

రాజా తిరిగి వచ్చేసింది. సుందరాన్ని మరింత ద్వేషించసాగింది. పూర్వంలాగే మా ఇంటికి వస్తూంది. సుందరం జరిగిందంతా మరచాడు. మామూలుగా మాట్లాడుతున్నాడు. రాతింబవళ్ళు తోపిస్తున్నాడు-అమెరికా వెళ్ళాలని! పీనాసితనం ఎక్కువయింది. బీడీ మానేశాడు.

రాజా అతనికోసం ఏమీ తెచ్చిపెట్టడంలేదు. సుందరం పకోడీలు మానేశాడు. ఉప్పుతినడం మానేశాడు. చప్పని కూరలు తింటున్నాడు.

రాజా పెళ్ళి జరిగిపోయింది. కొన్ని నెలల తరువాత పుట్టింటికి వచ్చింది. అప్పుడు సుందరానికి ఊరగాయ గుర్తుకు వచ్చింది.

“వదినా! రాజాను పిలవండి. ఇప్పుడిహ ఆమె ముఖాన తిలకం తీర్చి ఉంటుంది. వందల విలువగల చీరలు కడ్తుంటుంది” అన్నాడు సుందరం.

రాజా అత్తగారివాళ్ళు మోసం చేశారని శాంత చెప్పింది. వాళ్ళిపెళ్ళి సరకులు అరువు తెచ్చారట, రాజా మొగునికి చిన్న దుకాణం ఉందట. పుట్టింటినుంచి అయిదువేలు తెమ్మని రాజాను పంపించారట. పాపం తండ్రి బాధ చెప్పలేం.

భోజన సమయంలో శాంత ఉప్పువేసిన కూర సుందరానికి వేసింది. ఇద్దరికీ పోరు జరిగింది.

“నా కూరలో ఉప్పెందుకు వేశావ్?”

“నాకేంతెలుసు-ఉప్పు నీకు విషమని?”

“అవును. ఉప్పునాకు అమృతమనా మీరనుకునేది?”

“కాక. అమృతాన్ని మించిందే” శాంత తక్కువ తిన్నదేంకాదు. ‘రాజా పకోడీలు తెచ్చిపెట్టినపుడూ, ఊరగాయలు తినిపించినపుడూ ఉప్పు నీకు అమృతాన్ని మించిందే’ అప్పటికి రాజా వచ్చేసింది.

‘నన్నింకా మీరు మరవనట్లున్నారు’ అన్నది.

ఎవరూ మాట్లాళ్ళేదు. అంతా మౌనం వహించారు.

‘నీ పేరు-నీ పేరెవడు తలచాడు? వదిన విషాన్ని గురించి మాట్లాడుతూంది’ సుందరం మెల్లగా అన్నాడు.

రాజాను చూచాను రెండుమూడు నెలల్లోనే మారిపోయింది. సాదా నూలుచీర కట్టుకుంది. పెదవులమీద వెలుగులేదు ముఖాన కాంతిలేదు. ఆమెను చూచి నిండుగా ఉండిన ఇల్లు అమాంతంగా రిక్తం అయినట్లు అనిపించింది. నేను సుందరాన్ని చూచాను. రాజాను చూడకుండడానికి సర్వ ప్రయత్నాలు చేస్తున్నాడు.

‘ఏమిటాలోచిస్తున్నావు సుందరం? వదిన నీకు ఊరగాయలు పెట్టడం లేదా?’ రాజా అడిగింది.

“సుందరం అమెరికా వెళ్ళకముందే ఇంగ్లీషువాడైపోయాడు. ఊరగాయలెక్కడ తింటాడు? ఉప్పుకూడా వదిలేశాడు’ శాంత సాగదీసింది.

“ఉప్పు వదిలాడా? అయితే నన్నూ మరుస్తాడు” రాజా నవ్వింది. “అప్పగింతలప్పుడు ఓదార్చడానికి కూడా రాలేదు కృతఘ్నుడు. వదినా!, నిజం ఈ మగవాళ్ళవి రాతిగుండెలు! ఇతనితోకాక అమ్మాయితో ఇంతస్నేహం చేసిఉంటే ఎంత ఏడ్చేదో ఇప్పుడు”

“ఏంచేయను రాజా! స్త్రీ హృదయం నాకెలావస్తుంది? నేను మగాణ్ణి.” సుందరం సిగ్గుపడిపోయాడు.

“బొట్టెందుకు పెట్టుకోలేదు?” శాంత అడిగింది.

“పెట్టుకున్నాను. రాలిపోయినట్లుంది.” వేలితో నొసలు చూచుకుంటూ అన్నది.

అది విన్నాడు సుందరం. లేచాడు ఆల్కారీ తెరిచాడు. పుస్తకాలు వెదకసాగాడు.

“సుందరం! రారాదూ--ఇలా కూర్చో! నా బొట్టు నీ పుస్తకాల్లో ఉందని వెదకుతున్నావా?” రాజా అన్నది.

“అవును, నీ బొట్టు ఇందులోనే ఉంది. నీ పెళ్ళికి బహుమతి ఇవ్వలేకపోయాను” అంటూ తన బ్యాంక్ పాస్‌బుక్కు తెచ్చి రాజాకు అందించాడు.

“ఎనిమిదివేలు!!” రాజా కళ్లు తిరిగాయి. శాంత ఉల్కిపడ్డది.

“ఇంత కఠినశిక్ష విధించకు సుందరం!” రాజా చేతులు వణుకుతున్నాయి.

“నీ పెదవులకు లిప్‌స్టిక్‌లేదు. నొసట బొట్టులేదు” అలిగినట్లు అన్నాడు సుందరం.

సుందరం అమెరికా వెళ్ళలేదు. మద్రాసుకు బదిలీ అయింది. అతడు ఉత్తరాలు రాయలేదు. ఉద్యోగంకూడా ఊడిందని విన్నాను. వాడు నా తమ్ముడు కాదు. భవిష్యత్తుకోసం డబ్బు దాచుకోలేని బుద్ధిహీనుడైన మిత్రుడు. అలాంటివాడు నాకెందుకు గుర్తుకొస్తాడు?

సుందరం డబ్బుతో రాజాభర్తకు కలిసివచ్చింది. అప్పుడప్పుడూ కారులో రాజా మా ఇంటికి వచ్చేది. ఆమె లిప్‌స్టిక్ పెదవులు ఎంతో బావుంటాయి. ఆమె కూర్చుంటే గదిసొంతం వెలిగేది, ఆమె పట్టుకుంటే గ్లాసు పగిలేది. శాంత బాల్కనీనుంచి ఆమె కారును తాకే కుర్రాళ్ళను కోప్పడాల్సివచ్చేది. ఆమె తన ఇరుగు పొరుగుల్లో చెప్పేది, రాజా తన స్నేహితురాలని-వాళ్లు చాలా ధనికులనీ.

నేను సుందరం కథ రాయలేదు. మంచిదయింది. రాస్తే ఉప్పచప్పగా ఉండేది. పదేళ్లు గడిచిపోయాయి. ఇవ్వాళ సుందరం వచ్చాడు. ఏదో గారడీ జరిగినట్లు సుందరం వెండుకలు తెల్లబడ్డాయి. పళ్లు ఊడిపోయాయి. అతన్ని చూస్తుంటే కొంటి పిల్లవాడు తెంపి, నలిపి పొరవేసిన పూవులా కనిపించాడు. మిగిలిన బిడ్డిముక్క జేబులో వేసుకున్నాడు. గోడకు ఉన్నపటం చూచాడు. అందులో రాజా, ఆమె పిల్లలు ఉన్నారు.

“ఎవరు! మీ పొరుగింటి రాజాయేనా! అవుతే ఇప్పటికీ ఆమె లిప్స్టిక్ వాడుతూంది. ఖరీదైన చీరలు అలంకరించుకుంటూంది. అచ్చా! కారుకూడా ఉందా! బావుంది, చాల బావుంది!” అన్నాడు సుందరం.

అతని చేతులు వణుకుతున్నాయి. జేబులోంచి బీడీముక్క తీశాడు. నోట్లో పెట్టుకున్నాడు. భవిష్యత్తును గురించి ఆలోచించినట్లున్నాడు. బీడీముక్క నోట్లోనుంచి తీశాడు. మళ్ళీ జేబులో వేసుకున్నాడు. అతడు నా వైపు చూచాడు. చాలా గర్వంగా చూచాడు. అమెరికా వెళ్ళివచ్చినట్లు చూచాడు. అక్కడినుంచి ఏదో డిగ్రీ తెచ్చినట్లు చూచాడు. గొప్ప సూటులో ఉండి మెరిసిపోతున్నట్లు చూచాడు. అన్నాడు:

“మనిషి తన గతాన్ని ఎన్నడూ మరువలేడనే కథాకారులు ఎంత అబద్ధాలకోరులు!”

**అడవిఅడవి**

## ఎంకమ్మ

“ఎంకమ్మా! ఇంతముసలిదానివి ఎలా అయినావు?”

ఇది ఈనాడు రాజా నన్నడిగిన ప్రశ్న. నా గదిలో పడుకొని వంటరిగా ఆలోచిస్తున్నాను-అవును నేను ఇంత ముసలిదాన్ని ఎలా అయ్యాను?

యవ్వనం చెప్పకుండా ఎలా జారిపోయింది? వార్ధక్యం ఎలా నా దరి చేరింది? ఏమో నాకేమీ జ్ఞాపకం రావడంలేదు.

బయట వాన జోరుగా పడుతోంది. పక్కంటి అమ్మాయి కిటికీలోంచి చూస్తూ గునుస్తూంది-“కన్నయ్య నీ కోసం ఎన్నిబాధలు సహించాను....”

బయట చాల గొడవగా ఉంది. బాలక్యష్ట పిల్లలూ, కీట్టు పిల్లలూ ఆరుస్తున్నారు-అల్లరిచేస్తున్నారు. కీట్టుపెళ్ళాం వనిత మొగునితో పోట్లాడుతూంది. అయినా కీట్టు కాస్త నవ్వుతూ మాట్లాడాడా వనిత అన్నీ మరుస్తుంది. వాడి ఒక్క చిరునవ్వుచాలు-లోకంలోని సుఖాలన్నింటినీ మరుస్తుంది. మురుస్తుంది. లోకంలోని ఆడవాళ్ళందరూ తనకంటే తక్కువే నన్నట్లు భావిస్తుంది.

మనకు తల్లిదండ్రులంటే గౌరవం. భర్త అంటే గర్వం. పిల్లలంటే వాత్సల్యం. భగవంతుడు ఎక్కణుంచి తెచ్చిపెట్టాడో ఇవన్నీ? అన్ని శాస్త్రాల్లోనూ ఈ విషయాలే చెప్పబడినాయి. ఎవరికి గుండెలున్నాయి-వాటిని అతిక్రమించడానికి? గుండెలున్న ఆడది ముండ అవుతుంది-రాజా అవుతుంది-స్త్రీ జాతికి తలవంపులుతెచ్చే రూపం ధరిస్తుంది. లోకానికి స్త్రీ మీద చచ్చేసానుభూతి. సతీ సావిత్రి అయి, నావలె నరకంలో మగ్గి మసి కావాలంటుంది. ఏమిటీ పాపిష్టి ఆలోచనలు? ఎందుకిలాంటి వంకర టింకర ఊహలొస్తాయి నాకు? కాటికి కాళ్లుచాపి కూర్చున్నాను. అర్ధవై ఏళ్లాచ్చాయి. ఇప్పటికీ ఎందుకీ జీవితాశ? నేనేదో త్యాగాలు చేశాననుకోవడం! ఇదీ ఒక భ్రమ! ఎంతోకాలం గడిచింది. నాకు చావు దగ్గర పడింది. ఇప్పుడెందుకు కంటపడింది రాజా నాకు? అవును. ఆమె నా మనసును మలినం చేసింది. నిజం.

నాకు గడచిన కథలు గుర్తుస్తున్నాయి. గతం నాముందు నిలిచింది. అదిగో కనిపిస్తోంది.

వాన జోరుగా పడుతుంది. పిల్లలు బడి మానేశారు. ఇంట్లో గొడవ చేస్తున్నారు. వర్షం తెగిన ప్రేమబంధాలున్న గుర్తుచేస్తుందంటారు. మానిన గాయాల్ని పచ్చి చేస్తుందంటారు. ఏమో! నాకెన్నడూ తెలియదు-ప్రేమని దేన్వంటారో! ఒకే వ్యక్తిని జీవిత సర్వస్వం అనుకుని జీవితం సొంతం ఎలా లాగుతారో? అన్ని కథల్లోనూ, సినిమాల్లోనూ ఈ విషయమే చెప్పబడుతూవుంటారు. ఏమిటో నాకు ఒక్క ముఖమూ

గుర్తులేదు. నన్ను ప్రేమించినవాడు, లోకంలో అన్నింటినీ మించి నన్ను కోరినవాడు ఉంటే, చావు దగ్గరపడిన ఈ వయస్సులో తలచుకునేదాన్ని.

మా తెలుగువాళ్లలో కూతుళ్లు పెద్దవాళ్ళయి ఇంట్లోనే ఉండిపోతారేమోనని తల్లులు భయపడుతుంటారు. పుట్టింటనుంచి మెట్టినింటకి వెళ్ళేప్పుడు కూతురు మనసులో మరోరూపం ఉండరాదని జాగ్రత్తపడ్డారు. మా నాన్నా అలాగే తొందరపడ్డాడు. అందుకే వర్షాన్ని చూస్తే ఎవరూ గుర్తుకురారు-పుట్టిల్లు జ్ఞాపకం వస్తుంది. పల్లె వదిలాను. మావారితో పట్నం వచ్చాను. అప్పటినుంచీ వానచూస్తే పుట్టిల్లు గుర్తుకువస్తుంది. పట్నంవాళ్ళకు వాన పీడలా కనిపిస్తుంది. వర్షం విలువ పల్లెవారికే తెలుసు-పంటలు పండించడం వాళ్ళకు తెలుసు. వాన వారికి ప్రాణంలాంటిది.

ఊళ్లో మా ఇల్లే పెద్దది. అంతకంటే పెద్దిల్లు ఆ ఊళ్ళోలేదు. మల్లేశం బాబాయి ఊళ్ళోకి ఒక బోగం రాజాను తెచ్చారు. ఆమెకోసం బాబాయి మా ఇంటిముందే మరో ఇల్లు కట్టాడు. అది మా ఇంటికంటే పెద్దది. మా బాబాయి డబ్బున్నవాడు. వారికి తాటివనాలున్నాయి-పొలాలున్నాయి. పశువులున్నాయి. అందువల్ల ఎవరూ నోరు మెదపలేదు. పెద్దమనుషులు నీళ్లు మింగి ఊరుకున్నారు. మాటమాట్లాడలేదు. మా చిన్నమ్మ నలుగురుపిల్లలతల్లి. ఆమెను ఇంట్లో వదిలారు. బోగందాని ఇంట్లో మకాం పెట్టారు.

నాకు అప్పుడు పదకొండేళ్లు, సిగ్గు మొగ్గులు వేస్తున్న వయసు. “పెళ్ళికొడుకు” అనే మాటవింటే వంట్లో రక్తం సొంతం వదనంలో చేరింది. మా రెడ్ల ఇళ్లలో ఈ వయసు పిల్లల్ని ఇళ్లలో ఉంచుకోరు. మా నాన్న అదివరకే ఇద్దరు కూతుళ్లకు చెరి ఇరవైవేలు పెట్టి మొగుళ్లను కొన్నాడు. నాకూ మంచి వరుణ్ణి తేవాలని డబ్బు కూడపెడ్తున్నాడు. అమ్మా, నాన్నా రోజూ గుడికి వెళ్ళేవారు. పంటలు బాగా పండాలని ప్రార్థించేవారు. తునికి ఆకు వ్యాపారం బాగా జరగాలనీ లాభాలు రావాలనీ మొక్కివారం. ఇదంతా దేనికోసం? నా పెళ్ళికోసం.

నాకివన్నీ ఏమీ తెలియవు. నేను పుస్తకం తెరిచి కూర్చునేదాన్ని. నా మనసులో మూతం పెల్లిని గురించిన ఆలోచనలు పరిభ్రమిస్తుండేవి. పెళ్ళంటే తొందర. ఏదో ఆతురత. త్వరగా జరిగిపోవాలనే రభస. ఇవన్నీ ఎందుకు కలిగాయంటే అమ్మ నన్ను చదువుకోవడానికి పంపింది. అందువలన ఆలోచనలు రాసాగాయి. అమ్మానాన్నా ఉన్నప్పుడు నన్ను గదిలోకి ఎందుకు రానివ్వరు? ఇది అర్థం అయ్యేదికాదు.

నేను వెళ్ళేది చదువుకని. నేను ఏం చూసేదాన్నో ఎవరికి తెలుసు?

మల్లేశం బాబాయి ఇల్లు నేను చదువుకునే గదిముందు ఉంది. వారిద్దరిగదీ నాకు కనిపిస్తుండేది. బాబాయి, రాజా చిలకాగోరింకల్లా కనిపించేవారు. వారిని చూస్తే నాకు నిప్పులో పెట్టినట్లుండేది. కొలిమిలో కాల్తున్న ఇనుప సలాకలా అనిపించేది. కాస్త దెబ్బతగుల్తే విరిగి ముక్కలై పోతాననిపించేది. ఇహ చదువుమీద



ధ్యాస ఎక్కడ? పుస్తకం పారేసి పెళ్లికొడుకును గురించి ఆలోచించేదాన్ని. లోకం మరిచేదాన్ని.

రాజా చక్కగా అలంకరించుకునేది. సరిగ్గా ఆమెలా అలంకరించుకోవాలనే ఉబలాటం నాకు. రాజా ఏ రంగుల చీరలు కడ్డుతో అలాంటి చీరలే కట్టాలనిపించేది. రాజా ఎంత అందమైంది. ఎప్పుడూ కిలకిలలాడుతుంటుంది. కూనిరాగం తీస్తుంటుంది. మా ఇంట్లో ఎవరూ అంత సంతోషంగా ఉండడం చూడలేదు. మా అక్కలు అత్తగారి ఇంటినించి వచ్చేప్పుడు నిట్టూర్పులు విడుస్తూ వచ్చేవారు- వెళ్లేప్పుడు కళ్లుతుడుచుకుంటూ వెళ్లేవారు.

రాజా నవ్వుతుంది. తుళ్లుతుంది. పాడుతుంది. ఇంట్లోఉండే సంసార స్త్రీలు ఎందుకలా నవ్వలేరు? ఎందుకంత ఆనందంగా ఉండలేరు? అమ్మను అడుగు దామనుకున్నాను ఈ ప్రశ్న కాని మింగేశాను. నోటమాట రాలేదు. నాకు తెలుసు అమ్మ ఇలాంటి ప్రశ్నలు సహించదు. అగ్గి బుగ్గి అవుతుంది. మెడలు వంగేసని చెప్తుంది-ఇహ మళ్ళీ అలాంటి ఆలోచన రాకుండా!

బాబాయి రాజాకు తన చేత్తో తినిపించేవాడు. నేను చూస్తూ ఉండిపోయేదాన్ని. ఒకసారి పూలచెండు స్వహస్తాల్తో రాజా తనలో సింగారించడం చూచాను. అప్పుడు నా గుండెలో నల్లనాగులు బుసలు కొట్టాయి. కిందికి దిగి వస్తే చుక్కమ్మ చిన్నమ్మ మాటలు గుర్తుకు వచ్చాయి-‘వయసులో విరచిగుతారు ముండలు. ముసలితనం వస్తే ముష్టెత్తుకోవల్సిందే. చచ్చేపుడు కుక్కచావు చావాల్సిందే.’

చుక్కమ్మ చిన్నమ్మ నలుగురు పిల్లల్లో ఇంట్లో పడిఉంది. రాత్రింబవళ్లు విసురాయి ముందో పొయ్యిముందో పడిఉంటుంది. ముఖంనిండా దుమ్ము, బూడిద. చిరిగిన చీర కట్టుకుంటుంది. అయినా వాటిని లెక్కచేయదు. గేదెపాలు పితుకుతుంది. వాకిట్లో ఊడిచి చల్లుతుంది. ముగ్గులు వేస్తుంది. పిల్లల బట్టలు ఉతుకుతుంది.

అమ్మ అంటుంది చుక్కమ్మ చిన్నమ్మ అత్తవారింటికి వచ్చిన కొత్తలో ఆమెను మించిన అందకత్తె ఆ ఊళ్లోనే ఉండేదికాదని-కాని ఇవ్వాళ ఆమెను చూస్తే ముఖాన ముడతలు పడ్డాయి. మల్లేశం బాబాయికి ఏదో మౌనం వచ్చేలాగుంది అనిపించేది నాకు. కాకుంటే అంత అందం అయిన చిన్నమ్మను ఇంత వికారంగా చేసి, బోగంముండ రాజాను అప్పరసను చేస్తాడా? బాబాయి రాజాను వికారిని చేస్తాడేమో! కాని ఇప్పుడైతే అప్పగలాగుంది. అంత అందంగా ఉండి అంత నవ్వుముఖంతో ఉండే ఆడదాన్ని మళ్ళీ నేను చూడలేను. బహుశా ఆడది అంత నవ్వుముఖంతో ఉండదేమో!

రాజా గుడ్డిదై-బిచ్చకత్తెఅయి-చేతులో చిప్పతో బిచ్చానికి రావాలనిపించేది. అది నన్ను బిచ్చం అడుగుతుంది. నేను ఈసుగా చూస్తాను-అప్పుడంటాను- ‘మా చిన్నమ్మను ఏడిపించి జీవితాంతం నవ్వాలనుకున్నావు కదూ’ అని.

‘చూడ్డానికి బాగానేఉంది చుప్పనాళి-చేతులతో గోతి తవ్వకుంటూంది’ అన్నది అమ్మ ఒకసారి-రాజాను చూచి. నాకెందుకో అమ్మమాట సయించలేదు. బంగళాలోకి పోయి చూడమందామనుకున్నాను. అనలేకపోయాను. రాజా తన గొయ్యి తవ్వకుంటున్నది అనుకుంటే-సుఖం దేన్నంటారు? ఆనందం దేన్నంటారు?....ఇహ ఆలోచించదలచలేదు. పొగకమ్మైన పిడకలపొయ్యి ఊదుతున్న చుక్కమ్మ చిన్నమ్మ కనిపించింది.

కొన్ని నెలలు గడిచాయి. ఒకనాడు రాజా కనిపించింది. ఆకాశం చీల్చుకొని వచ్చిన తటిత్తులా ఉంది. అలంకరించుకొని నుంచున్న రాజా అంతదూరంగా ఉండే నామీద పిడుగు పడ్డట్టుయింది. ఆమె విషయంలో కూడబెట్టుకున్న అసహ్యం అమాంతంగా మాయం అయింది.

రాజా వంటరిగా ఉంటుంది అంత బంగళాలో. ఆమె అంటే ఊరివాళ్ళందరికీ అసహ్యం. పనివాళ్ళకూడా బోగందాని ఇంట్లో పనిచేయమన్నారు. అందుకే ఆమె తన నౌకర్లను వెంట తెచ్చుకుంది. ఆమె ఇంటి గడప ఎవరూ తొక్కేవారుకూర్చు.

ఆరోజు ఆమెను వంటరిగాచూచి నాకు చాల బాధ అయింది. రాజా పైగచేసింది. నన్ను పిలిచింది. నాకు నిధి దొరికినట్లయింది. నిక్షేపం లభించినట్లయింది. రాజాను దగ్గరినుంచి చూడాలి. ఆమెను తాకాలి. ఇది కలకాలంగా మనసులో అణగిఉన్న కోరిక. అమాంతంగా మెట్లు దిగాను. కిందకు ఉరికాను. అక్కడ మా అమ్మ చుక్కమ్మ చిన్నమ్మ కన్నీరు తుడుస్తూంది.

“అమ్మా!....ఆరాజా...లేదూ.....”

‘నోర్క్యూయ్’ అమ్మలాగి లెంపకాయ వేసింది. కళ్ళు చీకట్లు కమ్మాయి. కన్నీరు దుమికింది. నోరుమాట రాలేదు. ‘కన్నెపిల్లలు బోగంముండపేరు తలుస్తారా? మళ్ళీ ఆటు చూచావో కళ్ళు పెరికేస్తా-ఏమనుకున్నావో. పో పొయ్యి అంటించు’ అమ్మ గద్దించింది.

నేను బెదిరాను గోడకరుచుకొని నుంచున్నాను. అమ్మ నన్ను పాపకుండంలో పడకుండా కాపాడింది. నేను రాజా దగ్గరికి వెళ్లిఉంటే....అది నన్ను అంటుకుంటే....అమ్మో! ఇంకేమన్నా ఉందా? నేను వికసించని ముకురం లాంటిదాన్ని, పవిత్రను, రాజాకంటే ఎంతో జున్నత్యంలో ఉన్నాను నా మనసులో చెడు ఆలోచనలు ఉన్నాయి-కావచ్చు-ఎవడు చూచాడు వాటిని?

‘చుక్కమ్మక్కా, ఓపికపట్టు. ఆ పాపిష్టిది ఈ భూమ్మీదే అనుభవిస్తుంది’ అమ్మ చిన్నమ్మను ఓదార్చింది.

‘అక్కా! ఆ ముండలు మందుపెడ్డారు. ఇహ మనిషికి ధ్యాసేఉండదు. పిచ్చివాడయి పోతాడు’ అని గునిసింది చిన్నమ్మ కన్నీరు తుడుచుకుంటూ.

నేను గోంగూర ఏరుతూ ‘చుక్కమ్మ చిన్నమ్మ తన మొగుని తప్పించుకు పట్టదు? పిచ్చివాణ్ణి చేసేమందు రాజాదగ్గర ఉంటే చుక్కమ్మ చిన్నమ్మ దగ్గర

ఎందుకుండదు?' అని ఆలోచించాను. ఈ మాట అమ్మను అడుగుదామనుకున్నాను. అమ్మో! ఇంకేముంది-అగ్గిమీద గుగ్గిలం అయిపోదూ?

“అక్కా! దేవుడు కల్పించిన బంధాలు తెగిపోతాయా? ఏదో నాలుగు రోజులు ఎగురుతారు. ముసలితనంలోనన్నా నా మొగుడు నావాడు కాకపోతాడా?” అన్నది చుక్కమ్మ చిన్నమ్మ గర్వంగా - కన్నీరు తుడుచుకుంటూనే. ఆతరువాత కూలబడ్డది.

“ఏం, వయసులో ఎందుకు కాగూడదు?” చిన్నమ్మను అడుగుదామని మాట నోటిదాకా వచ్చింది. మింగేశాను.

చిన్నమ్మ ఎంత అమాయకురాలు పాపం! ఎవరో వేదాంతం ఆమె బుర్రకు ఎక్కించారు. ఆ సంతృప్తితో జీవితం వెళ్ళబుచ్చుతుంది. మల్లేశం బాబాయి బోగందాన్ని తెచ్చుకున్నప్పుడూ చిన్నమ్మ పెదవి కదపలేదట. బాబాయిని పల్లెత్తు మాట అనలేదట. బాబాయి చిన్నమ్మ పెళ్లిబట్టలూ, నగలూ బోగందానికి అర్పించేశాడు. చిన్నమ్మ అభ్యంతరం చెప్పలేదట. రెడ్లలో వధువు తరపువారు వరుణ్ణి అన్నీ ఇచ్చి కొనేస్తారు అది నిజమే ఎవరుచెప్పాలి చిన్నాయనకు ఈ విషయాలు?

ఇవ్వాళ్ళికి యాభై ఏళ్లు గడిచిపోయాయి-అయినా ఇప్పుడు జరిగినట్లే అనిపిస్తుంది.

చనిపోయేముందు మనోన్వేతం తెరుచుకుంటుందంటారు. అదేగావాలి. నాకు మృత్యువు దగ్గర పడుతున్నట్లుంది. నేను ముసలిదాన్ని అయినాను. అవును రాజా వాస్తవం చెప్పింది. రాజామాత్రం తన యవ్వనాన్ని తాళ్ళతో కట్టిఉంచగలిగిందా!

ఏమిటీ వెధవ ఆలోచనలు! వీటిని దూరం నెట్టాలి. మరోపక్కకు తిరిగి పండుకుంటాను. భగవంతుని ధ్యానిస్తాను. నాకు ముగ్గురు కొడుకులు. వాళ్లే నాకు తలగారివి పెట్టేవాళ్లు. వాళ్లు గుర్తుకు వస్తున్నారు. వాళ్ళకు నామీద కోపం. నా చావు కబురుకూడా వాళ్ళకు తెలియకపోవచ్చు. నా అల్లుడు కూతురు ముఖం చూడనివ్వడు. నా డబ్బంతా కొడుకులకే పెట్టానని అతనికి కోపం. అవును కొడుకులకే అంతా దోచిపెట్టాను. ఎందుకలా చేశాను? అల్లుడికి ఎందుకివ్వలేదు? వాళ్లేం సుఖపెట్టున్నారు నన్ను? అందరికీ నేనంటే కోపమే! అలాంటప్పుడు కూతురుకు ఎందుకు ఇవ్వలేదు?

మా అమ్మ మంకుది. నోటిదురుసు. ఆమె అంటే అంతా వణికేవారు. మా నాన్నే అనేవారు - ఈ గయ్యాళితో ఎలా కాపురం చేశానా! అని. ఇప్పుడు నా భర్త తన పిల్లలతో అదేమాట అంటున్నాడు. పిల్లలకూ ఆశ్చర్యమే ఈ పిచ్చిముండ కడుపున ఇంత తెలివైనవాళ్లు ఎలా పుట్టారా? అని.

ముసలితనంలో తల్లలంతా పిచ్చిముండలు అయిపోతారేమో!

నేను వెరిదానిలా అత్తవారి గడపలో అడుగు పెట్టినరోజులు గుర్తొస్తున్నాయి. మావారు మంచివారు. వారి పాదాలవద్ద పదిజన్మలు ఎత్తడానికైనా సిద్ధమే. నేనంటే వారు పడిచస్తారు. తన చేతితో నాకు తినిపించగలరు. జీవితాంతం పట్టుపరుపులో

పెట్టి పూజించగలరు. కాని మా అత్తవారిల్లు ఒక దొడ్డి. ఉన్నవి మూడు గదుల్లు- ఉండేది. పదిహేను, ఇరవైమంది! రాత్రింబవళ్లు అరుపులు-కేకలు! రాత్రి వంటిగంటకుగాని పడుకునే అవకాశం లభించదు. మా వారికి నా తలలో పూలు అలంకరించాలని ఉన్నా ఎలా సాధ్యం? ఏమూలచూచినా తమ్ములు, చెల్లెళ్లు- పెళ్లికానివారు అయినా నేను కోరిన చీరలు తెచ్చేవారు పూలదండలు తెచ్చేవారు. వాటిని గదిలో మూలకు దాచిపెట్టేదాన్ని కుటుంబం పెద్దది. పనినుంచి విరామంలేదు. కనీసం తలదువ్వుకునే సమయం దొరికేదికాదు: బొట్టుపెట్టుకోడానికి అద్దంముందు నుంచుంటే “ఏమిటా అద్దంముందు నుంచోడం-బోగందానిలా. నడువ్ వాకిలి ఊడువు” అని అరిచేది అత్తగారు.

అయినా మనసులోని కోర్కెలు అణగలేదు. అందరూ నిద్రపోయిం తరువాత రాజావలె సింగారించుకునేదాన్ని అచ్చం అలాంటిచీర కట్టేదాన్ని ఆరోజులు మరలిరావు. రమ పుట్టింది. ఆ కోర్కెలు కూడా తగ్గసాగేయి. రమ మా అత్తలాంటిది. ఒక్క నిమిషం అలా కూర్చోనిచ్చేదికాదు. బోగం ముండలకు పిల్లలుండరు. అందుకే సుఖపడ్డారు ముండలనుకునేదాన్ని కాని వార్తకృంలో అడుక్కు తినిాల్సి వస్తుందనే. ఆలోచన మాత్రంతో వళ్లు జల్లుమనేది. వెంటనే రమను, రత్నంను గుండెలకు హత్తుకునేదాన్ని. నేనెంత అదృష్టవంతురాలిని! భగవంతుడు నాకు అన్నీ ప్రసాదించాడు!

అయిదేళ్లు గడిచాయి. ముగ్గురు పిల్లలతో పుట్టింటికి వెళ్ళాను. నన్ను ఎవరూ గుర్తించలేదు. నా ముగ్గురు పిల్లలు, మా అత్తా కలిసి నా రక్తం సొంతం పీల్చేశారు. నా రూపమే చెడి పోయింది. వికారంగా తయారయ్యాను. మా అమ్మ ఇంటింటికివెళ్లి మా అత్తింటి కసాంఘతనం వర్ణించేది. మా అమ్మ మాటలు విన్న చుక్కమ్మ చిన్నమ్మ “గొంతుకోసినా మొగునికి మేలేకలగాలి. మనబిడ్డ విలాసం కోసం పోయిందా అత్తవారింటికి? అత్తవారింట్లో ఉండడానికే, పిల్లలు కనడానికే కష్టాలు పడాలి మరి, పడక తప్పతుందా” అన్నది. ఆ అనడమూ మహాగర్వంగా అన్నది.

మల్లేశం చిన్నాయన పని తీరిపోయింది. రాజా అతన్ని వదిలేసింది. మరోసేటును పట్టింది. సేటు ఆమెకు కారుకూడా కొనిచ్చాడు. రాజ్యం గెలిచి వచ్చిన మొనగానిలా ఇంటికి చేరాడు బాబాయి చిన్నమ్మంటే మండిపడ్డాడు. తిట్లు చీదరింపులు లెక్కలేదు. పళ్ళాలు విసరేస్తాడు. గిన్నెలు తంతాడు చిన్నమ్మ పలకదు ఉలకదు ముసుగు వేసుకొని తప్పుకుంటుంది. మూలమూలలకు నక్కుతుంది. అయినా ఆమెకు మనసులో ఉల్లాసంగానే ఉంది. ఆనందంగానే ఉంది. మొగుడు నావాడు ఎక్కడికి వెళ్తాడు. వచ్చాడు మళ్ళీ తనదగ్గరికే. అదీ ఆమె సంబరం.

మల్లేశం బాబాయిని చూచి నాకు ఆశ్చర్యం అయింది. అతను జన్మలో తిరిగి వస్తాడనుకోలేదు. మళ్ళీ చిన్నమ్మకు ముఖం చూపిస్తాడనుకోలేదు.

మొగుడు వచ్చాడనే సంతోషంతో చిన్నమ్మ గుడికి వెళ్లింది. నేనూ వెంట వెళ్ళాను పూజ చేశాను. తిరిగి చూస్తే ఒక దేవత కనిపించింది. అప్పరసలా ఉంది.

అంత అందంగా ఉంది. ఆమె చిరునవ్వు నవ్వింది. నన్ను చూచింది. నేను బెదిరాను. వెనక్కు జరిగాను. అది రాజా!! సతీసాషితిలా ఉంది. కొంగు తలమీద వేసుకుంది. చూపు వాల్చుకుంది. గుడికి వచ్చింది! దానికి ఏంతక్కువని వచ్చింది? ఏం కోరడానికి వచ్చింది? వార్ధక్యపు వ్యధపట్టుకుందేమో! సంతానం లేదనే వెలితి కన్పిస్తుందేమో! చూస్తే అలా అనిపించడంలేదు. ఆమె వయసు పెరిగినట్లులేదు. తగ్గినట్లుంది. వికసించిన పుష్పంలా ఉంది. వదనంలో యవ్వనపు మిస మిసలున్నాయి. వయ్యారం ఉంది. సోయగం ఉంది. దేవుడు ఆమెను చూసి తననే మరుస్తాడేమో! అడిగిన వరాలు ఇచ్చేస్తాడేమో! అనేట్లుంది ఆమె. అయినా నా గుండెలో అగ్ని రగిలంది. దేవుడు దీన్ని ఎన్నడు శిక్షిస్తాడు. దీని చిరునవ్వుకు చివర ఎక్కడ? అనుకున్నాను.

రాజా పూజ ముగించింది. నాపక్కనుంచే సాగిపోయింది. అక్కడ పూలు విరుచు కున్నట్లుయింది. రాజా ఎలా ఉంది, ఎంత చక్కని జీవితం గడుపుతుంది అనుకున్నాను. ఇది పాపపు ఆలోచన. నాకు తెలుసు ఎందుకిలాంటి ఆలోచనలు వస్తాయి అర్థంకాదు. వెంటనే దేవునిముందు మోకరిల్లాను. ఆ ఆలోచనలను ఆవలకు నెట్టాను.

ఆ తరువాత అత్తవారింటికి వెళ్ళినప్పుడు వాస్తవంగా నా అదృష్టం పండింది. వారికి మద్రాసులో ఫిలిం కంపెనీలో ఉద్యోగం అయింది. అత్త, ఆడబిడ్డల పోరు వదిలింది. నా ఇల్లు ఒకటి ఏర్పడింది. దానికి నేను యజమానురాలినీ అయినాను. బాల్యంనుంచి అణచిపెట్టుకున్నాను కోర్కెల్ను. ఇహ తీర్చకోవచ్చు. కాని పిల్లలు పెద్దవాళ్ళవుతున్నారు. రమ స్కూలు ఫైనల్కు వచ్చేసింది. నేను చక్కని బట్టలు కట్టుకొని, పూలు తురుముకొని వారికోసం ఎదిరిచూసేదాన్ని. రమను చదువుకొమ్మని పైకి పంపేదాన్ని! పాపం, ఆమెకేం తెలుసు తండ్రి వచ్చినప్పుడు ఆమెకు ఏదోఒక పని ఎందుకు అప్పగిస్తామో! అయినా వారికి గడియ విరామం ఉండేది కాదు. హాయిగా కూర్చొని మాట్లాడుకోవడం పడేదేకాదు. వారికి రమపెళ్ళిని గురించి ఫికరు పట్టుకుంది. వారు సాయంత్రం వేరే ఆఫీసులో పని చేసేవారు. రత్నం హైస్కూలు ఫాసైనాడు. ఇహ నేను మంచి మంచి చీరలన్నీ రమ పెళ్ళి కోసం దాస్తున్నాను. నాకూ వయసు ఉడుగుతూంది. నలుగురు పిల్లల్ను చదివించడం మాటలుకాదు. బాధ్యతలు పెరిగాయి. దాంతో వారికి చిరాకు ఎక్కువైంది. అన్నిటికీ నాదే బాధ్యత అయినట్లు అరుస్తుండేవారు. బాధ్యతల భారం నన్నూ కుంగదీసింది. నా గుండె నీరసంగా ఉందన్నారు డాక్టర్లు. మంచి ఆహారం తీసుకోవాలన్నారు. విశ్రాంతి కావాలన్నారు. నిజమేకాని, నలుగురి పిల్లల తల్లికి అవి సాధ్యమా?

రాజా ఆ సేటును వదిలేసిందట. ఎక్కడ్లనుంచో ఒక పిల్లను తెచ్చిందట. పెంచిందట. ఊరినుంచి వచ్చిన ఒకతను చెప్పాడు. అప్పుడు విర్రవీగింది. ఇహ అనుభవిస్తుంది అనుకున్నాను. భర్త, సంతానంలేక జీవితం ఎలా గడుస్తుంది? ఇల్లా, సంసారం ప్రాణాలు తోడేస్తాయి. నిజమే కాని, అందులో ఎంత ఆనందం

ఉంది, ప్రేమ ఉంది! మమకారం ఉంది! రత్నం పరీక్షలో మంచి మార్కులు తెచ్చుకుంటే పొంగిపోయేదాన్ని. వారికి కోపంవచ్చి అన్నం వదిలి వెళ్లిపోతే రాతంతా కుమిలి కుమిలి ఏడ్చేదాన్ని. వారికాళ్లు పట్టుకునేదాన్ని. క్షమాపణ కోరిదాన్ని. అప్పుడు వారు నవ్వేవారు. నా మనసులో మల్లెలు కురిసేవి.

భర్తను ఉన్నత స్థానంలో ఉంచడం మా ఆచారం. అది మా సంస్కారం. వారి పాదాల వద్ద పడి ఉండడంలోనే మా ఆనందం ఉంది. వారు అనేకసార్లు పోట్లాడారు. అయినా ఎన్నడూ వారిని విడిచి పోవాలనిపించలేదు. భర్త, పిల్లలు వారే నాజీవితం-సర్వస్వం. అదే నాకు గర్వం, అందుకే నా గుండెను ముక్కులు చేసి వారికి పంచేశాను.

నడుముల దాకా అప్పుల్లో కూరుకుపోయి రమ పెళ్ళిచేశాం. వారు దిగులుతో కుంగి పోయారు. నేను వారిని ఓదార్చాను. రత్నం పెళ్ళికి కట్నం వస్తుందన్నాను. దాంతో అప్పులు తీర్చేయవచ్చన్నాను. ఆడపిల్లలు పరాయి ఇంటివారు-మగపిల్లలు మన ఇంటివారే ననుకున్నాను. నా ఆలోచనలు అబద్ధాలయినాయి. ఇంజనీరింగ్ పూర్తిచేయకుండానే రత్నం తన క్లాసుపిల్లను పెళ్ళాడాడు. పాదాభివందనం చేయడానికి వచ్చారు. కోడలు గడపలో అడుగుపెట్టింది.

అదిజరిగి ఇరవై ఏళ్లు అయిపోయింది. రత్నం ఈ ఇంటి బిడ్డడేనా అని ఆలోచిస్తాను. వాడి పటం ముందు కూర్చుంటే వాణ్ణి కన్ననాటినుంచి ఇంజనీర్ ను చేసేప్పటివరకు జరిగిన కథ కళ్ళముందు గిరగిర తిరుగుతుంది. దుఃఖం వస్తుంది. గుండె నిండిపోతుంది.

రత్నం అలా పెళ్ళిచేసుకొని వెళ్ళిపోయాడు. అదేభయం పట్టుకుంది. బాలక్ష్మ, కిట్టు అట్లాగే చేస్తారనిపించింది. వారికి త్వర తరగా పెళ్లిళ్లు చేసేశాను. వారికి వచ్చిన కట్నానికి ఇంట్లో స్థలంలేదు. వారి పిల్లలతో ఇల్లు నిండిపోయింది. ఇప్పుడేం కోరిక కోరాలి? కోడళ్ళకు ఇసుమంత కష్టం కలుగనీయలేదు. వాళ్ళకోసం వేరువేరు గదులు ఏర్పరచాను. వాళ్ళ సిగల్లో నా కొడుకులు పూలుతురిమే అవకాశం కల్పించాను. అయినా కొడళ్ళకు నేనంటే పడదు. వృద్ధుల బుద్ధులు సంచలిస్తాయిగదా! ముసలితనం వెర్రిలో ఏదో అనిఉంటాను. అందుకేనేమో కొడుకులకూ, కోడళ్ళకూ నేనంటే చిరాకు. నేను పనిచేస్తుంటే కోడళ్లు నవ్వుకుంటారు. ఏమిటీ ముండకు ఇంకా పని చేయాలనే ఆసక్తి అనుకుంటారేమో!

ఎందుకో తెలియదు ఇల్లంటే నాకు చచ్చే మమకారం. పిల్లవాడు గ్రాసుబద్దలు కొడ్తే నా గుండె బద్దలయ్యేది. కోడలు గడప కాలుపెడ్తే నా గుండె కాలేది. ఏమిటీ చిన్న చిన్నవాటికి గుండె కాల్చుకుంటావు అంటారు మావారు. వారికేంతెలుసు వాటిని కూర్చడానికి నేనెన్ని తిప్పలు పడ్డానో? ఈ ఇంటిలోని అణువణువులో నా స్వేదబిందువులు ఉన్నాయని వారికి ఎలా చెప్పను? అందుకే ఏమూలన ఏం జరిగినా నా గుండె మూలన గునపం పడుతుంది. అత్తలు కోడళ్ళను ఆరడి

పెద్దారనడం మామూలు. ముసలితనంలో మా ఇల్లు గుల్లచేస్తుంటే మేం ఎంత యాతన పడ్తామో వాళ్ళకేం తెలుసు!

ఇప్పుడు నేను వంటరిని. గదిలో పడి ఉంటాను. చావు దరిచేరింది. నా మూట ఎవరికివ్వను? నేను కట్టుకున్న ఇంటిని గుర్రాల కొట్టం చేశారు. పల్లెత్తుమాటంటే కొడుకు చురుమంటాడు. “ఎందుకలా సుధమీద విరుచుకుపడ్తావు?” నీ ఇంటిలో ఉండలేం. వెళ్లిపోతాం” అంటాడు. ఏం చెప్పను నా బాధ? ఎవరితో చెప్పకోను! ఈ మాట మావారిదాకా పోతుందేమోనని భయం. వారు నామీద ఎగరడానికి నెపంకోసం వెదుకుతుంటారు. ముసలిముండకు కోపంవస్తే కొడుకునూ ఏమనలేదు. కోడళ్ళనూ మందలించలేదు. భగవంతుడా! ఇంత ఆయువు ఎందుకిచ్చావు నాయనా!

పని లేనప్పుడు నా మనసుకు వెధవ ఆలోచనలు వస్తాయి. సుఖపడ్డ ఆడది లోకంలో ఎవతన్నా ఉందా? అనిపిస్తుంది. నావరకు నేను కంటినిండా నిద్రపోవడం నోచుకోలేదు. నా మనుషులు అడుగుతారు “నానమ్మా నీ ‘మూట’ ఎక్కుడుంది? నాకెప్పుడిస్తావు?” అని.

నా కన్నీరు దుముకుతుంది. ఎంత పిచ్చిదాన్ని నేను? ఉన్నదంతా ఊడ్చిపెట్టాను. ఏమీ మిగిల్చుకోలేకపోయాను.

ఎందుకు! ఏమిటివన్నీ గుర్తుకొస్తున్నాయి నాకు? కోడలుతో ఘాటంగు చూడ్డానికి వెళ్ళాను. వెళ్లకుండా ఉంటే పోవును. కోడలు బిడ్డను పట్టుకోవడానికి వెళ్ళాను. తారల్ని చూడడం అంటే నాకు సరదా. నా కొడుకు పిక్కర్ తీస్తున్నాడు. ఇహ నేను చాలా గర్వంగా వెళ్లానక్కడికి. హుందాగా కూర్చున్నాం. అందం అయిన అనేకమంది ఆడపిల్లలు కనిపించారు. కాని ఒక అమ్మాయి సౌందర్యానికి ప్రతిరూపంలా ఉంది!

ఆమె హీరోయిన్ అని నా కోడలు చెప్పింది. పది పన్నెండు లక్షలు పుచ్చుకొని యాక్ట్ చేయడానికి బొంబాయినుంచి వచ్చిందట.

“ఏముందా రూపంలో? అంత డబ్బు ఎలా సంపాదిస్తుంది?” అని అడిగాను.

“దాని కులమే అలాంటిది” కోడలు చెవిలో చెప్పింది.

‘వీళ్లకేం తెలుసు సంపాదన, వీళ్లకు నటనేర్పింది సంపాదిస్తుందంతా’

ఇంతలో ఒక అందమయిన కారు వచ్చింది. అంతా లేచి నుంచున్నారు. ప్రొడ్యూసర్ స్వయంగా వెళ్లి తలుపు తెరిచాడు. మహారాణి దిగింది-వందల వందనాలకు చిరునవ్వునవ్వుతూ, ఆమె ఖరీదైన చీర సింగారించింది. మందమైన మేకప్ చేసింది. అందరూ ఆమెను చూచి జరిగారు. దారి ఇచ్చారు. హీరోయిన్ తల్లి వస్తూందన్నారు.

ఆమె నా ముందునుంచి సాగింది.

నేను కేక పెట్టాను.....‘రాజా! రాజా!’ అని.

రాజా నా వైపు తిరిగింది. గాగుల్స్ తీసింది నన్ను ధ్యాసగా చూచింది.  
పయట సవరించుకుంది. చిరునవ్వు నవ్వింది.

‘నువ్వా ఎంకమ్మా....ఎంకమ్మా నువ్వా! ఎంత ముసలిదానివి అయినావు?’

★ ★ ★

గదిలో చీకటి. కూర్చున్నాను. ఆలోచిస్తున్నాను ఇంత ముసలిదాన్ని ఎలా  
అయినాను. అని.

ఇక్కడ వంటరిగా పడిఉన్నాను.

ఆ....లో...చి...స్తు....న్నాను.

అడఅడఅడఅడ



## స్కూటర్ వాలా

ఇంట్లో అబిదా వంటరిగా ఉంది. మున్నాను బుజానవేసుకునీ అటూ, ఇటూ తిరుగుతూంది. ఆలోచనలు వస్తున్నాయి-అర్థంలేనివి. గోడమీద పిచ్చుక కనిపించింది. తాను పిచ్చుక అవుతే ఎంత బావుణ్ణా అనుకుంది. పిచ్చుకగా మారితే పక్క ఇంట్లో దూరవచ్చు-అక్కడ పాట పాడే వారిని చూడవచ్చు. ఇంతలో మరో ఆలోచన-మున్నావలె చిన్నపిల్ల అయిపోతే! మళ్ళీ జీవితం మొదలు. ఆమె మొదటిసారి అత్తవారిల్లు వదిలి వచ్చింది. అక్కడంతా అడావుడి ఉండేది. వేరు ఇంట్లో వంటరితనం భరించరాకుండా ఉండేది. వేరు కాపరం పెట్టాలనే అనుకుంది. పెట్టింది సంతోషించాలి కదా? ఎందుకో భయం, ఏమిటా భయం?

కొత్తగా ఈ ఇంట్లో చేరారు. ఇంకా పనిమనిషి దొరకలేదు. మున్నా ఇంకా చిన్నవాడు. ఇంటిపని చేసుకోవటం గగనంగా ఉంటుంది.

మున్నా నిద్రపోయాడు. వాణ్ణి పడుకోబెట్టింది బాగా అలసిపోయింది. మున్నాకు జ్వరం-దగ్గు. వాడు ఊపిరి సలుపుకోనివ్వలేదు.

మొహసిన్ ఆఫీసుకు వెళ్ళేముందు మున్నాను ఆడిస్తాడు, అప్పుడు అబిదా 'నాప్తా' వండుతూంది. మున్నా నిద్రపోయింతరువాత చేయాల్సిన పనులన్నీ జ్ఞాపకం వచ్చాయి. వంట చేయాలి, మున్నాబట్టలు ఉతకాలి, ఇల్లుఊడవాలి. ఇంకా ఎన్నోపనులున్నాయి. అబిదా బాత్ రూంలోకి వెళ్ళింది. మున్నా బట్టలు అందుకుంది. కిటికీకిందినుంచి ఒక స్కూటర్ వాలా సాగిపోయాడు. స్కూటర్ రోదకు మున్నా లేచాడు ఏడుపు సాగించాడు.

'ఎవడో వెధవ పడుకున్న పిల్లవాణ్ణి లేపాడు.'

ఆమె మున్నాను బుజం మీద వేసుకుంది. ఇంత చిన్నబాబుతో వంటరిగా ఉండడం కష్టం. అవును అత్తగారు అన్నమాట నిజం.

బాబు నిద్రపోయాడు, పడుకోపెట్టింది. వంటింట్లో దూరింది వంట చేయడానికి, ఒంటి గంటవరకు పనులన్నీ అయిపోయాయి. అబిదా అన్నం తినాలి-అంతే. మళ్ళీ ఒక స్కూటర్ రోదపెడ్డు సాగిపోయింది. మున్నా నిద్రలోంచి లేచాడు. మంకుపట్టి ఏడుపు సాగించాడు. అబిదా పళ్ళుమండింది. తనకు ఒక స్కూటరు దొరికితే బావుండుననుకుంది. పోయిన స్కూటర్ వెంట పడాలనిపించింది. సినీమాలో హీరోల్లా స్కూటర్ వాలాతో యుద్ధం చేయాలనిపించింది. ఏమిటా వెధవ రోడ్డంతా వదిలి కిటికీ పక్కనుంచి తీసుకెళ్ళాడు! పాడువీధి. అత్తవారి ఇల్లున్న వీధి ప్రశాంతంగా ఉండేది. మున్నా పుట్టింది అక్కడ. అందుకే వాడికి

రోదపడదు. కాస్త అలికిడి అవుతే లేస్తాడు. ఇహ ఈ ఇల్లు ఎలా ఉందంటే - ఏ కిటికీ తెరచినా వీధికనిపిస్తుంది. రోడ్డు ఇరుకు, అమ్ముకునేవాళ్ళ అరుపులు.

రెండు రోజుల్లోనే ఈ వీధివిషయం అబిదాకు తెలిసిపోయింది. పదిగంటలకు అమ్ముకునే వాళ్లు వస్తారు. ఒంటిగంటకు కూరగాయలవాడు. తొమ్మిదినుంచి పదకొండువరకు నలుగురు పకీర్లు వస్తారు. పెద్దకేకలుపెట్టే పకీరు రాత్రికి సరిగ్గా మున్నాపడుకునే సమయానికి వస్తాడు. ఇదీవరస!

అటు స్కూటర్‌వాలా ప్రాణంతోడేస్తున్నాడు. పదిగంటలకు మున్నా పడుకుంటాడు. వాడు లేపి వెళ్లిపోతాడు. ఇహ మధ్యాహ్నం-మున్నాకు పాలుపట్టించి తాను పడుకోవాలనుకుంటుంది-మళ్ళీ స్కూటర్ రోద వినిపిస్తుంది. స్కూటర్ సాగడం, ఆగటం బట్టి అది రెండుమూడు ఇండ్లవల నిలుస్తుందనీ గుర్తించింది. అంటే ఆ స్కూటర్‌వాలా తన పొరుగువాడే. తనను సతాయించడానికే పూనుకొన్నట్లున్నాడు. పెద్ద హీరోలాగ రోదపెట్టిస్తూపోతాడు-వెధవ! సరిగ్గా వంటిగంటకు ఉరికి వస్తాడు ఆఫీసునుంచి- ఏ ఆఫీసో-ఎలా బయటపడ్డాడో తెలియదు. మున్నా జబ్బున పడ్డా మొహసిన్ టైం కాందే ఆఫీసునుండి రాలేడు. వాహ్! నవాబులా ఉన్నాడు స్కూటర్‌వాలా. తీరిగ్గా రెండుగంటలకుగాని కదలడు. ఒకోసారి రెండున్నరదాకా కదలడు. కొత్తపెండ్లికొడుకేమో! పెళ్లాం కోసం తుఫానులా వేగంగా ఎగిరి వస్తాడు.

పెళ్లైన కొత్తరోజులో మొహసిన్‌కూడా అయిదింటిదాకా ఆగేవాడుకాడు. నాలుగింటికే వాలేవాడు. మున్నా పుట్టాడు. వలపు సొంతం ఒలికిపోయింది. ఇహ ఇప్పుడు పొద్దు పొడుస్తే ఇద్దరూ మున్నా ఆటల్లో మునిగిపోతారు. రాత్రి అవుతే మున్నాను నిద్రపుచ్చడంతో సరిపోతుంది. ఉదయం ఆఫీసుకు వెళ్ళే తయారీ. అబిదాను పలుకరించే సమయమే దొరకదు మొహసిన్‌కు, మొహసిన్ మున్నాకు “టాటా” చెప్పి వెళ్ళిపోతాడు. కాని స్కూటర్‌వాలా భార్య అతన్ని కదలనివ్వదేమో! ‘ఇంకా రెండే అయింది. అప్పుడే ఆఫీసుకువెళ్ళి ఏంచేస్తావు?’ అంటుందేమో! కాని శలవునాడు ప్రశాంతంగా ఉంటుంది. స్కూటర్‌వాలా కొత్త పెళ్ళాన్ని వదిలి బయట అడుగు పెట్టడు. వెధవకు ‘అల్లా’ ఆరేడుగురు పిల్లల నిస్తే తెలుస్తుంది స్కూటర్ రోదంటే ఏమిటో!

అబిదా ధ్యాసలో స్కూటర్‌వాలా నిలిచిపోయాడు. అతని అందమైన భార్య కళ్ళలో ఆడసాగింది. మందంగా మేకప్ చేసుకొని, మంచి బట్టలు కట్టి, దోమతెర మంచంలో వయ్యారంగా వళ్లుబిరుస్తుందేమో! ఆమె వడ్డించి కూర్చుంటుంది. అతడు సమయానికి వస్తాడు. ఈ ధ్యాసల్లో అన్నీ మరస్తుంది అబిదా. భర్త సాయంకాలం వస్తాడు-వంటచేయాలి-గుర్తుండదు. ఎప్పుడూ గడియారం చూస్తుంటుంది. ఒంటిగంట-స్కూటర్‌వాలాను చూడాలని చాలాసార్లు అనుకుంది. అసలు వాడు ఎలా వుంటాడు? అంత మొనగాడా? కాని చూడలేకపోయింది. ఆమె ఇంటి

కిటికీలు చాలఎత్తు. తెరతొలిగిస్తేగాని వీధికనిపించదు! అన్యపురుషుణ్ణి చూడ్డానికీ ఆమె కిటికీలోంచి తొంగిచూస్తుందా?

“ఈవాడలోని స్కూటర్‌వాలా నా తల్లిప్రాణం తోకకు తెస్తున్నాడు.” మున్నా పడుకుంటే చాలు రోదపెట్టి స్కూటర్ తెస్తాడు-మున్నాను లేపుతాడు” భర్తతో మొరపెట్టుకుంది.

“నువ్వు మున్నాను పడుకోపెట్టేది పొంచి చూస్తాడేమో!” మొహసిన్ ఆమెమాటను అంతగా పట్టించుకునేవాడుకాడు.

“హాస్యం అనుకుంటున్నారూ-నిజం. రోజూ పదిగంటలకు వెళ్తాడు. ఒంటిగంటకు వస్తాడు. మళ్ళీ రెండూ, రెండున్నరకు వెళ్తాడు-సరిగ్గా మున్నా నిద్రపోయే సమయాల్లోనే”

“బావుంది. స్కూటర్‌వాలా రాకపోకలు బాగా గుర్తుంచుకొన్నావు-ఇహ వాడి డ్రైవేట్ సైకిటరీ అయిపోరాదూ!” మొహసిన్ బూట్లు పాలిష్ చేసుకుంటూ నవ్వుసాగాడు.

ఒక అపరిచితుని విషయంలో ఇన్నివిషయాలు తానుఎందుకు జ్ఞాపకం పెట్టుకుందో అబిదాకు అర్థంకాలేదు.

“మీకలాగే ఉంటుంది. ఆ వెధవ నా ప్రాణాలు తోడేస్తున్నాడు. నా బాబు నిద్రకు శత్రువైనాడు.”

“అయితే ఏంచేయమంటావు? స్కూటర్‌వాలా చాలా చెడ్డవాడు. మా మున్నా నిద్రచెడ గొడ్తున్నాడు. అందువల్ల అతని స్కూటర్ లాక్స్‌ండి అని పోలీసుకు ఫిర్యాదు చేయనా?”

“మీరు అపహాస్యం చేస్తుండండి. నేనే ఏదోఏర్పాటు చేస్తాను” మూతిముడిచి అన్నది అబిదా. ఈ వాడ విచిత్రం అయింది. ఇక్కడి వారంతా గయ్యాళిగంపలే. భర్తలు బయట పడగానే వాకిళ్ళిలోకి వచ్చేస్తారు. జగడాలు మొదలవుతాయి. ఇహ తిట్లు సాపెన్లు ఎన్నడూ విననివి.

ఆ రోజు అబిదా గదిలో ఉంది. ఇరుగు పొరుగుల మాటలు వినిపిస్తున్నాయి.

పొరుగింటిది ఇరుగింటిదానితో అంటూంది. “నా మున్నా కాలిరక్కొట్టావు కదూ! నీ ఇంటిమీదికి ఎక్కినవానికాలు విరుగుతుందని సాపించావు. నా మున్నా కాలు విరిగింది. అయిపోయిందనుకోకు-నిన్ను ఉరి తీయిస్తా”

“పందిముండ”

అబిదాకు సాపెనల మీద బొత్తిగా నమ్మకంలేదు. కాని ఇరుగు పొరుగు అమ్మలక్కల మాటలు విని ఆశ్చర్యపడింది. వాస్తవంగా సాపెనల్లో ఇంతబలం ఉందా? అందుకేనేమో జనం సాపెనలంటే భయపడ్డారు! తానూ పరిక్షించాలనుకుంది. తన శత్రువును సాపించాలనుకుంది. శత్రువుల పట్టిక చూచుకుంది. ఆగ్రస్థానంలో ఆడబిడ్డ కనిపించింది-ఎర్రమిరియం! ఆమె వల్లనే తాను వేరేకాపురం పెట్టింది. సాపితామనుకుంది. వెనకాడింది. ఆడబిడ్డకు చిన్నచిన్న పిల్లలున్నారు. తల్లిలేకుంటే కుమిలి కుమిలి చస్తారు. షమీమ్ గుర్తుకువచ్చింది. కాలేజీలో తన ప్రాణం తినేది.

సాపింతామనుకుంది! దయతలచింది. ఆమె భర్త గాలిపటం, ఆమెకు పిల్లలు పుట్టిపోతున్నారు. అసలే సగం చచ్చింది. దాన్ని చంపి ఏ లాభం?

మరుసటిరోజు మొహసిన్ మిత్రులను రాత్రిభోజనానికి పిలిచాడు. వేరే కాపురం పెట్టిం తరువాత తొలివిందు. వంటలోని తన ప్రావీణ్యం చూపించాలని ఆబిదాకూ ఉబలాటంగానే ఉంది. పొద్దున్నే లేచింది. మున్నాకు పాఠా పట్టింది. పడుకోబెట్టింది. వంటింట్లోకి ఉరికింది. మధ్యాహ్నానికి సగంపని తెమిలింది. అయినా రాత్రి వంట ఏర్పాట్లు జరగలేదు. అబిదాకు స్కూటర్ వాలా గుర్తుకువచ్చాడు. ఇహవస్తాడు వాడు, మున్నాను లేపుతాడు సాయంత్రండాకా ఏ పనీ చేయలేదు. అలా అనుకొని ముందు డ్రాయింగ్ రూం శుభ్రం చేయడానికి బయల్దేరింది. పొరక్కట్టు అందుకుంటుండగానే స్కూటర్ చప్పుడు వినవచ్చింది. ఎందుకో ఆమె సంతోషంతో గంతులు వేసింది. ముందు గదిలోకి పరిగెత్తింది. కాని ఆ స్కూటర్ తాను అనుకున్నదికాదు. మరొకటి. ఇటు రాలేదు. అటు వెళ్లిపోయింది.

ఒకటి అవుతూంది. ఇంకా ఏ పనీ కాలేదు. తనకేమీ తోచడంలేదు ఏమిటిది? వెరిదానిలా ఇల్లంతా తిరిగింది. మున్నా చెంపలమీద చేతులు వేసుకుని హాయిగా నిద్రపోతున్నాడు. అబిదా తిరుగుతూ, తిరుగుతూ వరండాలోకి వచ్చింది-స్కూటర్ రోద వినిపించింది-మున్నా ఎక్కెక్కో ఏడుస్తున్నాడు.

“అల్లా, ఈ స్కూటర్ వాడి ప్రాణాలు తీయాలి. వీడి స్కూటర్ బస్సుకు గుద్దుకోవాలి స్కూటర్ ముక్కలు ముక్కలయి పోవాలి” తనకు తెలియకుండానే సాపెన్లు వచ్చాయి అబిదా నోటినుంచి. మున్నాను ఎత్తుకుంది. అటూ ఇటూ తిరుగుతూంది.

సాయంత్రం అయింది. మొహసిన్ మిత్రులు వచ్చారు కేకలు అరుపులు, నవ్వులు, ఎనిమిదింటిదాకా కబుర్లు-గప్పాలు. ఇహ భోజనాల తగాదా. శ్యాం వంటింట్లోకి దూరాడు. వంటలన్నీ రుచిచూచి వచ్చాడు. ఇహ తిండిని గురించిన తాపత్రయం. మున్నా నిద్రపోతే వడ్డింతామనుకుంది అబిదా.

మున్నా నిద్రపోయాడు. భార్య భర్తలు టేబుల్ సర్దుతున్నారు. అబిదా పనిలోఉంది. అయినా ఆమె ధ్యాసంతా స్కూటర్ మీదే ఉంది. స్కూటర్ వస్తుంది. దాని రోద వినిపిస్తుంది.

భోజనాలు అవుతున్నాయి. శ్యాం, ఖైసర్, సాధిఖ్ నానాగొడవ చేశారు. అబిదా తక్కువదేం కాదు. గట్టిదే. చురుకైన జవాబులు ఇవ్వగలదు కాని ఆమె ధ్యాస సాంతం స్కూటర్ మీదనే ఉంది. వచ్చేవేళ అయింది. రోద వినిపిస్తుంది.

“మున్నాను చూచివస్తా” అని అక్కణ్ణించి బయల్దేరింది. గదిలోకి వచ్చింది. అదోలాఉంది. అటూ ఇటూ తిరిగింది. స్కూటర్ వస్తుంది. రోద వినిపిస్తుంది. మున్నా లేస్తాడు. అనుకుంటూంది.

భోజనం ముగిసింది. చాయ్ కూడా అయిపోయింది. నవ్వులు, కవ్వంపుతో అంతా అలసిపోయారు. అయినా-ఎవరికీ లేవబుద్ధికావడంలేదు. కూర్చునే ఉన్నారు.

‘ఏమిటి ఇవ్వాళ గడియారం ముందుకు ఉరుకుతుంది. పది చూపిస్తుంది. స్కూటర్ వాలా ఇంకా రాలేదు? అబ్బిదా ఆలోచనల్లో మునిగింది.

“ఇవ్వాళ వదినమూడ్ బావుండాలేదు” శ్యాం కదిలించాడు.

“ఏంలేదు” అని నవ్వింది. నవ్వు చప్పగా ఉంది. ‘ఏమిటిది? నేనిలా ఎందుకున్నాను? నాకేమైంది? తనను తానే ప్రశ్నించుకుంది. ఒక్కసారి ఏవో అనుమానాలు మనసును కలచివేస్తాయి. మనకే తెలియదు ఎందుకో? ఊరికే ఆలోచించాల్సివస్తుంది. ఆలోచనలు ముందుకు సాగలేదు. గడియారం చూచింది. ముల్లు ముందుకు సాగిపోతుంది. పదిన్నర అయింది.

“వదిన తేప తేప గడియారం చూస్తూంది. వెళ్దాం. ఖదాహాఫిజ్” అన్నాడు ఖైసర్ శ్యాంతో.

“అది నిజమే. కాని కోడి అరవాలి. అది రశ్మిదు పంపాలి. అప్పటివరకూ లేచేదశలో లేను” అన్నాడు శ్యాం. సోఫామీద వెళ్లకిలా పడిపోయాడు.

‘ఏమిటిది తేప తేప గడియారం చూస్తూంటే వీళ్లు ఏమనుకుంటారు? అబ్బిదా సిగ్గుపడి పోయింది. రాని నవ్వు తెచ్చుకొని మనసు నిండా నవ్వింది. వాళ్ల పరిహాసాల్లో చేరిపోయింది.

అమాంతంగా ఏడుపు వినిపించింది. అది ఆడదాని ఏడుపు. తెలుస్తూనేఉంది. అబ్బిదా భయంతో వణికిపోయింది. ముఖం వివర్ణం అయింది.

“ఏమిటి? ఏమైంది?” అందరూ ఉలికిపడి అడిగారు.

“వాడలో ఎవరో చచ్చారు. వాడిభార్య ఏడుస్తూంది” అబ్బిదా గంభీరంగా అన్నది.

మొహసిన్ కిటికీ దగ్గరికి వెళ్ళాడు. విన్నాడు. అన్నాడు. “కాదే!”

“తల్లికొడుకును కొడుతున్నట్లున్నది. అలగా జనంలా కనిపిస్తున్నారు వీధివాళ్లు?”

“అలగా జనం అంటే బిడ్డల్నుకొట్టే తల్లులనా మీ ఉద్దేశం?” శ్యాం మొహసిన్ను అడిగాడు. “వదినకూడా మున్నాను కొడుతుందని విన్నాం” కొంటేగా అడిగాడు శ్యాం.

“మున్నానేమిటి-మున్నాతండ్రుని కూడా” అన్నాడు సాధిఖ్. అంతా నవ్వారు. అబ్బిదా చిరాకుగా లేచింది. కిటికీ దగ్గరికి పోయి నుంచుంది.

“చావలేదా? అబ్బ! నాకు ప్రాణం పోయినంత పనిఅయింది.”

“వదినగారూ! శలవియ్యండి. ఈ వీధిలోని ఎవరి చావుకై తాము నిరీక్షించుచున్నారు?” సాదిఖ్ అడిగాడు.

మళ్ళీ నవ్వులు.

అబిదా నవ్వలేదు. తల వంచుకుంది. మిగతావాళ్ళకు వందనం చేస్తున్నట్లుంది. స్కూటర్‌వాలా చావుకు తనదే బాధ్యత అనుకుంది. ఆస్పత్రివాళ్లు శవాన్ని గుర్తించి ఉండరు. శవాల గదిలో పారేసి ఉంటారు. స్కూటర్ ముక్కలు రోడ్డుమీద చెల్లాచెదై ఉంటాయి. అతని భార్య తల దువ్వుకొని, పూలు తురుముకొని పందిరి మంచంలో కూర్చొని ఉంటుంది. భర్తరాకకు ఎదిరి చూస్తుంటుంది. రాకుంటే పరిపరివిధాల ఆలోచిస్తుంది. ఎవతో రంగేలిమండ భర్తదారి అడ్డిందనుకుంటుంది. కాని ఆమెకు అబిదా...అబిదా.....

వాతావరణం....గంభీరంగా వుంది. మూగగా ఉంది. అది చూచారు మిత్రులు. లేచారు. వెళ్లిపోయారు.

పది, పదిహేను నిమిషాలు గడిచాయి. మొహసిన్ గదిలో ప్రవేశించాడు. చూస్తే అబిదా దిండుమీద తలపెట్టుకొని ఏడుస్తూంది. ఎక్కెక్కీ ఏడుస్తూంది.

“అబ్బూ! అబిదాజాన్? ఏమిటి? ఏమైందీనీకు?” మొహసిన్ గాభరాపడిపోయాడు. ఏడుస్తూనేఉంది. ఎక్కీళ్లు వస్తుండగా “మొహసిన్! నేను తప్పచేశాను. పెద్దతప్పచేశాను. ఒకని ప్రాణం తీశాను. అలా అనిపిస్తుందినాకు” అన్నది.

“ఏమిటిపచ్చి! ఎవరిప్రాణం తీశావు? ఎలాతీశావు? ఏమిటికథ? చెప్పు, త్వరగా చెప్పు, ఎందుకేడుస్తావు?”

“ఆ స్కూటర్‌వాలా లేడూ! రోజూ మన మున్నాను లేపడూ! వాడు వాణ్ణి బాగా తిట్టాను. సాపించాను. ఇవ్వాల ఇంతవరకూ వాడు ఇంటికి రాలేదు. బస్సు వాణ్ణి గుద్దేసి వుంటుంది. వాడు చచ్చిఉంటాడు. అందుకే వాడిపెళ్లాం ఏడుస్తూంది.”

“ఓసి ఇంతేనా?” మొహసిన్ ఓదార్పుల చూపులు చూపాడు. అబిదాను పడుకోపెట్టి వీపు నిమిరసాగాడు.

“పిచ్చిదానా! నీ సాపెన్లు తుపాకి గుండ్లు అయినావనుకున్నావా? వెధవ్వేషాలు! పడుకో, ఎప్పుడూ స్కూటర్‌వాలా కలవరింతో!”

అబిదా ఆ రాత్రి నిద్రపోలేదు. ఆమెకు భయంకరం అయిన కలలు వచ్చాయి. హంతకులకు మనశ్శాంతి ఉండదంటారు ఎవరిగొంతో నొక్కుతున్నట్లు కలగంటుంది. భయంతో పలవరిస్తుంది. అరుస్తుంది.

తెల్లవారింది. లేస్తే జబ్బునపడి లేచినట్లుంది. వళ్లుమండిపోతూంది. జ్వరం మండిపోతూంది. ఈ జ్వరం వల్లనే రాత్రి పలవరించింది అనుకున్నాడు మొహసిన్. అతడే ఇంటిపని సొంతం చేశాడు. అంతేకాదు, అతడు తన తల్లి దగ్గరకు వెళ్లాడు. పనిమనిషిని ఏర్పాటు చేయవలసిందని చెప్పాడు. ఆఫీసుకు వెళ్ళాడు.

అబిదా మున్నాను పెట్టుకొని పడుకుంది. చప్పున ఎక్కడో ఏడుపు వినిపించింది. అవును, ఎవరో ఏడుస్తున్నారు. ఎవరో చనిపోయారు అని గ్రహించింది. లేచి కూర్చుంది. భయంతో వణికిపోసాగింది. నుంచుంది. నడిచింది. ఇంటి కిటికీలన్ని మూసింది. బాత్‌రూంలోకి దూరింది. ఎవరో వెంటాడుతున్నట్లు గట్టిగా తలుపు

మూసింది. వణికిపోతూంది. తానే హంతకురాలని దృఢపర్చుకుంది. పోలీసువాళ్లు వచ్చేస్తారని నిశ్చయించుకుంది. సినిమాలో, నవలలో ఉండే హంతకులంతా ఆమె కళ్ళలో కదలాడారు. బాత్‌రూంలోనే ఏడ్చు సాగించింది. అరిచింది. “నేను హత్యచేయలేదు, చేయలేదు” అని బయటికి వచ్చేసింది. మున్నాను గట్టిగా కావలించుకొంది.

జనం ఎంతబిగ్గరగా ఏడుస్తున్నారు! ఆడవాళ్లు విలపిస్తున్నారు. గుండెలు కరుగుతున్నాయి. పాపం వాడిపెళ్ళాంగతి ఏంకావాలి? తలలో పూలు...గోరింటాకు చేతులు...దోమతెర మంచం! అవును. ఇహ స్కూటర్ రోద వినరాదు. అది లేకుంటే ఎలా? ఎలా గడుస్తుంది రోజూ!

మళ్ళీ ఏడ్చింది.

కాలుకాలిన పిల్లలా తిరుగుతూంది.

పారిపోవాలనే ఆలోచన వచ్చింది.

పట్టుపడొద్దు. పారిపోవాలి. హంతకులు అలాగే చేస్తారు. అయినా నేరం దాగదు. రక్తం వెంబడిస్తుంది. హంతకుని ఆత్మ వెంటాడుతుంది.

హంతకి, తాను హత్యచేసింది.

మొహసిన్ తనను అసహ్యించుకుంటాడు.

అత్తింటి వాళ్లేమంటారు?

మున్నా హంతకి కొడుకు!

తనను జేల్లో పెడ్తారు. కోర్టులకు తిప్పతారు!

ఉరికంబం.....కంబం.....ఉరి!

అబ్బిదా గడగడలాడింది.

అవతల ఏడుపులు-పెడబొబ్బలు ఎక్కువవుతున్నాయి. చావువార్త చాలామందికి తెలిసినట్లుంది. జనం వస్తున్నారేమో! అడుగుతున్నారేమో ఎలా చచ్చాడని? కాని ఏక్కిడెంటు అసలు కారణం ఎవడికీ తెలియదు. బస్సువాణ్ణి పట్టుకొని ఉంటారు. అసలు కారణం తాను! తాను హంతకి!! ప్రాణాలు లేచిపోతున్నట్లునిపిస్తూంది.

అమాంతంగా మరో ఆలోచన-తన ఉరిశిక్ష రద్దయింది!

జ్వరం తగ్గినట్లుంది. చమటలు కక్కుతూంది.

ఎవరో బెల్ నొక్కారు. బెల్ మోగింది. ఆమె ఉలికిపడ్డది. లేచింది. ఇల్లంతా తిరగసాగింది.

“తలుపు తెరవండి” ఎవరో అరుస్తున్నారు.

పోలీసు వచ్చేసింది. అవును పోలీస్. ఒప్పుకోవాలి-తాను హంతకినని ఒప్పుకుంటే శిక్ష తగ్గుతుందంటారు. తలుపు తీస్తుంటే కాళ్ళూ, చేతులు వణుకుతున్నాయి. చెంపల మీద కన్నీటి చారలు కనిపిస్తున్నాయి.

బయట ఒక యువకుడు నుంచున్నాడు. అతని చంకన పిల్లవాడున్నాడు.

“క్షమించండి, శ్రమ కలిగిస్తున్నాను. నా మామగారు చనిపోయారు. నా భార్య సృహలేక పడిఉంది. రెండు, మూడు గంటలు కాస్త ఈ బాబును పట్టుకుంటారా? కాసిన్ని పాలు తాగించండి-షుకియా!”

అబిదాకు ఏమీ వినిపించలేదు. అర్థం కాలేదు. అయినా చేయి చాచింది. బాబును అందుకుంది.

చింపిరి తల, ఏడుపుతో ఎర్రవారిన కళ్లు, కన్నీరు నిండిన ముఖం, అబిదాను చూచి అతను అడిగాడు. ‘ఎమిటి? అలా వున్నారు? మీ వాళ్ళు ఎవరైనా.....’

అబిదా పెదవి కదలలేదు. తలుపు మూసింది.

ఇంతలో స్క్రాటర్...దాని రౌడ వినవచ్చింది.

అబిదా ఎగిరి గంతేసింది. పిల్లవాణ్ణి గట్టిగా కౌగిలించుకుంది.

“లేదు, ఎవరూ చావలేదు!”

మావాళ్లెవరూ చావలేదు. చావలేదు!” అబిదా అరచింది.





## గాత్రాలు

బేగం కళ్లుమూసుకుని ప్రార్థించింది. కళ్లుతెరిచి చూస్తే ప్రాద్దుకుంగిపోయింది. ముంగిలి శుభంగా ఉంది. నిశ్శబ్దంగా ఉంది. నిరామయంగా ఉంది. పూలకుండ్లలో వసంతం విరిసింది. ముంగిట్లో నేరేడు చెట్టుంది. నల్లనేరేడు వాన కురిపిస్తోంది.

ఆమెకు చప్పున పాతరోజులు గుర్తుకు వచ్చాయి. అప్పుడు - ఆరోజులో - తనపిల్లలు - కొంటేపిల్లలు - నేరేడుపళ్లు పచ్చి, పండు అనేది లేకుండా నమిలేవారు. పూలకుండ్లు ఇలా ఉండేవా? ఉండనిచ్చేవాళ్లా! ముంగిలి ఇంతశుభంగా ఉండేదా? కాగితం ముక్కలు, పూలరెమ్మలు, బురద అంటిన బంతులు-చెల్లాచెదురుగా ఉండేవి.

బేగం చాపచుట్టి పక్కనపెట్టింది. పనికత్తె కరీమన్‌ను పిలిచింది. గుమ్మంలో ఎవరున్నారో చూడమంది. ఎప్పుడూ అంతే ఆమె రోజుకు యాభైసార్లు చూచి రమ్మంటుంది. మొదట్లో కరీమన్. కరీమన్ కూతురు షమ్మీబేగంను పిచ్చిది అనుకున్నారు. క్రమంగా అలవాటయింది.

ముంగిట్లో వడియాలు ఎండపెట్టింది. కాకులు ఎత్తుకుపోతున్నాయి. బేగం చేతులెత్తి వాటిని అదిలించింది. అయినా అవి కదలందే! వాటికి తెలిసినప్పటికీ ఈ ఇంట్లో ఆశయంలేని ముదుసళ్లు అల్లాడుతున్నారని!

బేగం చాపచుట్టి పక్కనపెట్టింది. పాందాన్ (వక్కాకులపెట్టె) తెరిచి కూలబడ్చింది. ఏంచేయాడానికి తోచలేదు. అనవసరంగా షమ్మీని పిలిచింది. “బిడ్డా! షమ్మీ! చూడమ్మా గుమ్మంలోకి ఎవరొచ్చారో?” అంది.

ఉత్తరాలకోసం నిరీక్షించడం ఆమె జీవిత పరమావధి అయింది. ఏం తెలుసు? ఏ క్షణంలో ఏ కొడుక్కు తాను గుర్తుకువస్తుందో!

షమ్మీ కూర్చున్నచోటునుంచి కదలేదు. ‘అమ్మా, పోస్టువాడు వెళ్లిపోయాడు. వకీలుగారి ఇంట్లో ఉత్తరాలు ఇస్తున్నాడు’ అన్నది.

‘బిడ్డా! కాస్త అడుగు-మనకేమన్నా ఉత్తరాలు వచ్చాయేమో!’

ఉత్తరాలువస్తే పోస్టువాడు ఇచ్చివెళ్తాడు. ఊరికే ఎందుకు వెళ్లిపోతాడు అనుకుంది షమ్మీ. ఈని బేగం మాటకని లేచింది గేటుదాకా వెళ్ళింది. కాస్తసేపు నుంచుంది. ఆ కాస్తసేపట్లో బేగం నిశ్చయించుకుంది ఉత్తరం వచ్చిందని. పదిహేను, ఇరవై రోజులయింది-తప్పక ఉత్తరం వచ్చి ఉంటుంది అనుకుంది.

బేగం కళ్లద్దాలు తగిలించుకుంది. చేయి చాచింది.

‘ఉత్తరం రాలేదు.’ షమ్మీ చెప్పింది.

‘అచ్చా,’ నిరాశగా అన్నది బేగం. కళ్లద్దాలు తీసేసింది. మంచంలో వాలిపోతుంది. భర్తకోసం నిరీక్షించ సాగింది. అతను డాక్టర్ దగ్గరికి వెళ్లాడు.

వయసులో పిల్లలతో సతమతం అయింది. భర్తకు గ్లాసుడు నీళ్లు ఇవ్వడానికి తీరికలేకుండా చేశారు పిల్లలు. కాని ఇప్పుడు ముసలితనం వచ్చేసింది. ఇప్పుడు భర్త క్షణం విడిపోయినా చిరాకుగా ఉంటుంది. కొత్త పెళ్లికూతుళ్లలా పరితపించిపోతుంది.

కాని ఇవ్వాలి ఇంకా ఎదిరి చూడకముందే దగ్గు వినవచ్చింది. హమీద్గారు మందులు, ఇంజక్షన్ల డబ్బాలు పట్టుకొని వచ్చేశారు. అతడు చిక్కిపోయి ఉన్నాడు. నడుం వంగింది, చేతులు వణకుతున్నాయి. వారికి రక్తంపోటు, దమ్ము.

వయసులో పురుషులు విర్రవీగుతారు. రంగురంగుల జీవితాన్ని రుచి చూస్తారు. వార్ధక్యం వస్తే కవిత అల్లడం ఎన్నికల్లో నిలవడం, క్లబ్బులకు పోవడం వంటి వ్యాసంగాలు వెతుక్కుంటారు కాని హమీద్గారి వయసు భార్యపురమాయింపులతోనూ, పిల్లల తగాదాలతోనూ గడిచిపోయింది. అప్పుడు వారికి మిత్రులను కూర్చుకునే సమయంగాని, హాబీలకుపోయే తీరికగాని లేకపోయింది. ఇప్పుడు అరవై ఏళ్ల ముసలితో ప్రయాణం సాగిస్తున్నారు. వాళ్లిద్దరూ. వేరువేరు మంచాలలో పడుకొని రాత్రొంబవళ్లు తమ క్షేమసమాచారాన్ని గురించి చర్చించుకుంటారు. ప్రార్థనలు చేస్తారు. తమ పిల్లలను గురించి ముచ్చటించుకుంటారు.

ఇవ్వాలికూడా హమీద్గారు రాగానే అడిగారు ‘ఉత్తరం ఏమన్నా వచ్చిందా?’ అని.

బేగంకు రాలేదని చెప్పడానికి మనసొప్పలేదు. అయినా చెప్పాల్సి వచ్చింది. రాలేదనే మాటవినగానే మందులు స్టాలుమీద పెట్టారు. బూట్లు విప్పకుండానే మంచంలో కూలబడ్డారు. నడుం వాల్చారు. అనుకున్నారు-అప్పుడేనే అయినా “వజా”కు డబ్బుపంపాల్సిందే. చాలకోపం వచ్చినట్లుంది. అందుకే ఉత్తరం రాయడంలేదూ అని. వారు పక్కకు మళ్లారు. ఉదాసీనంగా అన్నారు: “అల్లాకే తెలియాలి ఏం అవసరం వచ్చిపడిందో?”

బేగం కన్నీరు మింగి గోడను చూస్తూంది. గోడమీద కూసే పిట్ట కూర్చుని ఉంది. బాల్యంలో వాజిద్ దానివలె కూతవేయడానికి ప్రయత్నించేవాడు.

“అవును-పెద్దకోడలుకు మనతోటలోని మామిడిపళ్లు పంపించారా?”

“పంపించాను. పళ్లు పార్సీలు చేశాను. కాని సాదిఖ్మియాఁ ట్రాన్సిస్టర్ కావాలంటున్నాడు. అల్లుని కోరిక ఎలా కాదంటాం?”

హమీద్గారు లేచికూర్చున్నారు. చాలసేపు ఆలోచించారు. అప్పుడన్నారు ‘ఇహ నాకు మందులు, మాకులు వద్దు. సాదిఖ్మియాఁ పురమాయింపు పూర్తిచేద్దాం.’

‘రాజా బాబుకోసం చిన్నచిన్న చొక్కాలు, టోపీలు కుట్టాను. అవికూడా దాంతో పంపిస్తాను’ చొక్కాలు, టోపీల మాటతోనే ఆమె ముఖంలో వెలుగులు కనిపించాయి.

పెళ్లికాగానే పిల్లలు కొల్లలుగా కావాలనుకునే ఆడవాళ్లుంటారు కొందరు. బేగం ఆ వర్గానికి చెందింది. తొలిసారి ఆమె పెళ్లికొడుకును చూచింది పొంగిపోయింది. అబ్బ! పిల్లలు అందంగా ఉంటారు తండ్రిలా-పచ్చగా అనుకుంది కళ్లుకూడా పెద్దగా ఉంటాయని మురిసిపోయింది. ఆమె అనుకున్నట్లు అయితే రెండు దజ్జన్ పిల్లలను కనేది. కాని ఏమైందో తెలీదు-ఏడోబిడ్డ తరువాత కాన్పు వట్టిపోయింది.

కోడిపెట్టలా పిల్లలను ఎప్పుడూ తనలో దాచుకునేది. పిల్లలకోసం ఆమె ఎన్ని కష్టాలు పడ్డదో! అన్నింటికంటే ముందు అందమైన, విశాలమైన ఇల్లు కట్టాలనే కోరిక కలిగింది. హమీద్ గారి తల్లిదండ్రులు అద్దె ఇళ్లలోనే కాలం గడిపారు. హమీద్ గారిని పట్టభద్రుని చేసేవరకే వారి పని తీరిపోయింది. కాని ఇవాళ్టి స్థితివేరు. బేగం పిల్లలు పెరుగుతున్నారు-పెద్దవారు అవుతున్నారు. ఇప్పుడు బేగంకు మనుమలను మనమరాళ్లను సాకాలనే మక్కువ పట్టుకుంది. కోడళ్లతో పోట్లాడడానికీ, అల్లుళ్లతో తిట్లుతినడానికి పెద్ద ఇల్లు కావాలనుకుంది. అందుకుగాను మగని చాటుగా కూడబెట్టసాగింది. నలుగురు కొడుకులను విదేశాలకు పంపడం, ముగ్గురు మంచి అల్లుళ్లను ఖరీదు చేయడం నవ్వులాటకాదు. భర్త సంపాదించేదానితో బేగం సంతృప్తిచెంది ఉంటే హమీద్ గారు కవితృపు పిచ్చిలో పడిపోయేవారు. కాని భార్యతగాదాలతో హమీద్ గారు ప్రమోషన్ల మెట్టెక్కిడం కాదు గంతులేసి డిప్యూటీ కమిషన్ పదవిని అందుకున్నారు. అయినా బేగం పైస పైసకు ప్రాణాలు విడిచేది. అవును ఆమెకు పెద్దిల్లు కట్టాలనే కోరిక వదలడంలేదు. ఎంత పెద్ద ఇల్లు? నలుగురు కొడుకులకు వేరేవేరే భాగాలు, ముగ్గురు అల్లుళ్లకు వేరువేరు గదులు-మనవలు ఆడుకోవడానికి పెద్దతోట-పనివాళ్లకు వేరే క్వార్టర్లు!

పెద్దకొడుకు రాషీద్ అందమైనవాడు. చురుకైనవాడు. బేగం మనసులో అనుకునేది-దుర్మార్గుడు విదేశంనించి 'లేడీని' తెస్తాడని. అందుం రాషీద్ కోసం కట్టిన భాగం పాశ్చాత్య పద్ధతిలో ఏర్పరచింది. తరవాతవాడు సాజిద్. వాడు ఎప్పుడూ తల్లిని అంటిపెట్టుకుని ఉంటాడు. కాస్సేపు తల్లి లేకుంటే ఏడ్చి, ఏడ్చి ప్రాణం మీదికి తెచ్చుకుంటాడు. అందువల్ల సాజిద్ పెళ్లాం పిల్లల్ను తన దగ్గర్నీ ఉంచుకోవడానికి నిశ్చయించుకుంది. సాజిద్ కు చదువంటే ప్రాణం. వాడు ప్రొఫెసర్ అవుతాడనుకునేవారు. హమీద్ గారు, అందుకే బేగం వాడి గదిలో అనేక అల్యూరీలు, షెల్ఫులు ఏర్పాటు చేసింది. ఇహ వాజిద్ రోగిష్టి. వాడికి చదువుమీద లేదు. ఆటమీదలేదు. ఏడాది పాడుగూ ఏదో భయంకరం అయిన జబ్బుతో బాధపడుతుంటాడు. ఎప్పుడూ మంచంలోనే.

బేగంకు దిగులు-వాడెన్నడైనా చదువుతాడా అని. తనపిల్లలు "దొరలు" కావాలనే అభిలాష బేగంకు.

ఆడపిల్లలను గురించి బేగం బాధపడేది. షాఫా, రాజా అందం అయినవాళ్లు. తండ్రి డిప్యూటీ కమిషన్ కాకున్నా, ఎవరో మహారాజులు వాళ్ళను చేసుకుంటారు. కాని హదియా అంత అందమైందీకాదు-స్వభావమూ మంచిదికాదు. రాత్రింబవళ్లు అన్నల్తో పోట్లాడుతుంది. వాళ్ళ ఆటలు చెడగొడ్తుంది. ఇదే ఆమె పని. ఇది పరాయిఇంట్లో ఎలా నెగ్గుతుందని దిగులుపడేది బేగం. తనకొడుకులు పరాయిదేశాల్లో ఉద్యోగాలు చేయరాదనీ, తన కూతుళ్ళను దూరప్రదేశాలకు ఇవ్వరాదని నిశ్చయించుకుంది.

పిల్లల పట్టన్ తెలివి మీరుతుంది. తల బిరుసుతనం చూపుతూంది. షాఫా తండ్రిని వప్పించి మ్యూజిక్ స్కూల్లో చేరింది. హదియాకు బొమ్మలు వేయడం సరదా. పిచ్చిదానిలా కాగితాలమీదికి పిట్టలనూ, చెట్లమానూదించుతుంది. సాజిద్, వాజిద్ కలిసి తండ్రి పెంచిన మామిడిచెట్టు, జామచెట్టు కొట్టించేశారు. తోటలో టెన్నిస్ కోర్టు తయారుచేశారు.

హమీద్గారు మండిపోయారు. కాని బేగంకు మనసులో సంతోషంగా ఉంది తన బిడ్డల పెంకితనంమీద. “కానివ్వండి వెధవలు-ఇల్లంతా వాళ్ళదేగా” అన్నది ముసిముసిగా. హమీద్గారు మాట్లాళ్లేదు. విసనకర్ర అందుకున్నారు విసురుకోవడానికి. వార్తకృంలో భార్యల వశం ఆయ్యే భర్తల వర్గానికి చెందినవారు హమీద్గారు..... ముఖ్యంగా పిల్లల తగాదాల విషయంలో వారి అసమర్థత వారికి తెలుసు. భార్యకున్న చాతుర్యమూ వారు గ్రహించారు.

సదారోగి వాహిద్కు ఏదో మందు పడివచ్చింది. టానిక్ సీసామీది బొమ్మలా బలం పెంచుకున్నాడు. స్కూలు క్రికెట్ టీమ్తో ఢిల్లీవెళ్తానని మొండికెత్తాడు. ఆ మాట వింటూనే బేగం ప్రాణాలు లేచిపోయాయి. హమీద్గారూ కాస్తబెదిరారు. అయినా అనుకున్నారు-భయం వదలడమే మంచిదని-“ఇంత భయపడేదానివి యూరోపుకు ఎలా పంపుతావు?” అడిగారు భార్యను వాహిద్ ఢిల్లీ వెళ్లగానే అందరికీ అలుసు అయింది. ఒకడు కష్మీర్ వెళ్ళాడు. ఒకడు మద్రాసు వెళ్ళాడు. షాఫా కేరళ వెళ్ళింది.

తొలిసారి వాహిద్ ఇంటి బయటకు అడుగుపెట్టినపుడు బేగంకు అన్నం సయించలేదు. రాత్రింబవళ్లు ఏడుస్తూ ఉండిపోయింది. వాహిద్ పద్మ పూహంలోకి దూరినట్లు నెత్తిన చేతులు పెట్టుకొని కూర్చుండి పోయింది. వారం తరవాత తిరిగి వచ్చి తల్లి పరిస్థితి చూచి అదిరిపోయాడు వాహిద్. ఇహ తాను ఇల్లువదిలి వెళ్ళనని వట్టుపెట్టుకున్నాడు. కాని వాహిద్ డాక్టర్ అయినాడు యూరోపు వెళ్ళాల్సి వచ్చింది-మూడేళ్ళ వరకు. బేగం ఎన్నాళ్ళని ఉపాసాలుంటుంది? ఎంతకని ఏడుస్తుంది? ఇంకా ఆరుగురు మంకువాళ్ళున్నారు. పని దొంగలున్నారు! వాళ్ళతో క్షణం విశ్రాంతి దొరికేది కాదు. ఆ పిల్లల తల్లికి ఎంత ఓర్పుకావాలి? ఎంత సహనం కావాలి? పిల్లలు పెద్దవాళ్లు అవుతుంటే తల్లిచేసే ప్రతిపనిలోనూ ఏదో వంక కనిపిస్తూండేది.

ఆడపిల్లలు మరీను వారికి తల్లిచేసే ప్రతి పనీ అపహాస్యంగా ఉండేది. బేగం కూతుళ్లు నచ్చిన బట్టలు కట్టాల్సి వచ్చేది. వాళ్ళకు ఇష్టం అయిన వంటలు వండాల్సి వచ్చేది. ఒకనాడు మాజిడ్ తండ్రిని గద్దించాడు-ఆహారం సరిగా తీసుకోవల్సిందని. బేగం గుండెలో వెన్నెల విరిసింది. పిల్లలు ఎంతపెద్దవాళ్లైయ్యారు-తల్లితండ్రిలకే బుద్ధి చెప్పుతున్నారు అనుకుంది!

బేగంకు ఇల్లే లోకం. మరోలోకం ఉందనే ఆలోచనలేదు. షాఫా మామగారు వచ్చి ఆమెను పాకిస్తాన్ తీసికెళ్లినపుడుగాని ఇల్లుకాక మరోలోకం ఉందని బేగంకు తెలిసిరాలేదు. బేగం తన కూతురును అంత దూరం ఇచ్చేది కాదు. కాని రాసి ఉన్నాక ఏంచేయగలరు? షాఫా వెళ్లిపోతే ఏడ్చి, ఏడ్చి కళ్ళద్దాలు తెచ్చుకుంది. వెంట్రుకలు అమాంతంగా వెండి తీవలయి పోయాయి. మిగతా పిల్లలను వీధిదాటి ఇవ్వనని నిశ్చయించుకుంది. షాఫాకూడా పాపం చాలా ఏడ్చింది. రోజూ తల్లికో ఉత్తరం రాసింది. ఆమె బిడ్డను కన్నది. తల్లికి తెలియపరచడం మరిచిపోయింది. రాషిద్‌కు రెండేళ్లు తల్లివంటలు గుర్తుకు వచ్చాయి. తండ్రి వదనమూ గుర్తుకు వచ్చింది. ఇహ విసిగిపోయి పెళ్లి చేసుకున్నాడు. ఇల్లు కూర్చుకున్నాడు.

బేగం ఆ వార్తవింటే గుండెమీద రాయి విసిరినట్లయింది. హమీద్‌గారి బ్లడ్‌షెషర్ పెరిగింది. రాషిద్ బాల్యంలో ముద్దుగా ఉండేవాడు. బేగంకు వాడంటే ముద్దు. వాడి అందం చూసి మురిసిపోయేది. నా కొడుకు విదేశాల నుంచి కోడలును తెస్తాడని మురిసిపోయేది. కాని ఇవాళ వాస్తవంగా అది జరిగేప్పటికి బేగం గుండెదడ పెరిగింది. తన చేతుల్తో కొడుకును పెండ్లి కొడుకును చేయాలని ముచ్చట పడింది. కట్నాన్ని గురించి తగాదా పడాలని తహతహ లాడింది.

అన్నను చూచారు తమ్ములు. వారూ పరాయి దేశాలకు జారుకున్నారు. బేగం చాల బాధపడింది. హాదియా పెండ్లి ఆ వీధివారితోనే కుదిరించింది. అయినా అప్పగింతలప్పుడు గుండెలు అవిసేట్లు ఏడ్చింది. ఏదో తథాస్తు దేవతలంటారే అలాగే జరిగింది. హాదియా భర్త ఉండీ ఉండీ అమెరికా వెళ్తానని ఎగిరాడు. అంతా హాస్యం అనుకున్నారు. చూస్తూ చూస్తూనే అల్లుడు అమెరికా వెళ్లిపోయాడు. హాదియా సప్తసముద్రాలు దాటిపోయినట్లు బేగం తల బాదుకొని ఏడ్చింది.

ఆడపిల్లలు అత్తవారి ఇళ్ళలోనే బావుంటారు. మగపిల్లలు ఎంతకాలం తల్లిదండ్రుల సొమ్ము తింటుంటారు? సంపాదించుకోవడానికి వెళ్లిపోతారు. ఈ విషయాలు అనేకమంది చెప్పారు బేగంకు. అలా వినడంలోనే పదేళ్లు గడిచిపోయాయి.

బేగం పిట్ట పిల్లల్ని సాకింది. రెక్కలోచ్చాయి. అవి ఎగిరిపోయాయి. ఎప్పుడో తీరిక ఉన్నప్పుడు వచ్చేవారు. మూడు, నాలుగు రోజులు అలా తొంగిచూచి వెళ్లిపోయేవారు. జీవితం అతి వేగవంతం అయింది. వాళ్ళకూ తీరికలేదు- ముసలి వాళ్ళతో సరదాగా ఉండడానికి! వాళ్ళకు అనేక సమస్యలు, సంపాదనలు, పెద్ద పెద్ద ఉద్యోగాల్లో ఉన్నారు. బాధ్యతలు బరువులు. అంతులేని పనులు. కోడళ్లు

చదువుకున్నవాళ్లు, జగదాలమారి అత్తతో ఉండడం నచ్చదు. ఒక సుష్రుతునికి ఆ పాతబడిన ఇల్లు నచ్చేది కాదు. తండ్రి హుక్కా పీలుస్తాడు. ఆ పాడువాసన, ఖంగు ఖంగుమని దగ్గడం. కఫం ఊయడం, తీవ్రస్వభావంగల తల్లి - ఇవన్నీ వారికి నచ్చేవి కావు. అందుకే దూరంగా ఉండాలనుకునేవాళ్లు.

ఆవురుమంటున్న అంత పెద్ద ఇంట్లో ఒక్కతే బేగం బిక్కు, బిక్కుమంటూ గడుపుతూంది. భర్త వంటరితనం ఆమె గుండెలో ముల్లులా కెలుకుతూంది. పాపం, హమీద్గారు రోగిష్ట. తల వత్తేవారులేరు. టెంపరేచర్ చూచేవాళ్ళూలేరు. ఎందరినో బ్రతిమాలాల్సి వచ్చేది.

ఎప్పుడో ఒకసారి ఒక కోడలు తన కొడుకు జన్మదినం గురించి తెలియపరచేది. అత్తా, మామలనుంచే బహుమతులు ఆశించేది. ఇహ ముసలివాళ్ళకు వారాలకొద్దీపని, బహుమతులు సిద్ధం చేయడం, వాటిని సేక్చేయడం.

“రాహిద్ చాలా మంకువాడు. ఒక్కోసారి ఎత్తుకొని నుంచునే ఉండాలని పట్టు పట్టేవాడు. కూర్చుంటే ఏడ్చేవాడు. రోజంతా నుంచునే ఉండాల్సి వచ్చేది”. అంటూ బేగం పాందాన్ తెరచి కూర్చున్నది-గతమంతా ఆమె ముందు ప్రత్యక్షంగా కనిపిస్తూంది. “మాజిద్ ఎంత తుంటరి! గోడలెక్కి ముంగిట్లో దూకేవాడు” అన్నది. హమీద్గారి కండ్లు చెమ్మగిల్లాయి. మాజిద్ బాల్యం వారిముందు పరుచుకుంది. “మాజిద్ మూడో పిల్లవాడు అచ్చం మాజిద్లాగే ఉంటాడని మాజిద్ అత్తగారు అంటూంది.” బేగం వక్కలు కత్తిరిస్తూ గర్వంగా “బొమ్మలో వాడిముక్కు అచ్చం మాజిద్ ముక్కులాగే ఉంది” అని మురిసిపోయింది. హమీద్గారికి ఒక పని దొరికింది. పాత ఫోటోలు వెదుకసాగారు.

‘రాహిద్ కొడుకు రాజకుమారిడిలా ఉన్నాడు. ఎంత ముద్దొస్తున్నాడో!’ బేగంముఖం చేటంత అయింది.

‘తల్లిరంగు రాదుగదా!’ హమీద్ అనుమానం వ్యక్తపరచాడు.

‘బావుంది, వాడు నలుపెందుకు అవుతాడు? నాబిడ్డలు నలుపుకావడానికి వీలేదు’ గర్వంగా అన్నది బేగం.

‘నా బిడ్డలు’ హమీద్ గారి ధ్వనిలో అపహాస్యంఉంది ‘మనబిడ్డలే మనకు కానప్పుడు వారి బిడ్డల్లో ఏమిసంబంధం?’ అన్నాడు.

ఇంత కటువైన వాస్తవం అర్థం అయినా పిల్లల జ్ఞాపకాలు, వారి ముచ్చట్లుకాక జీవితంలో మిగిలిందేమి? కోడళ్ళవద్దింపుల గాయాలు మానిపోతే చాలు కాళ్ళకు రెక్కలు వస్తాయి మళ్ళీ కొడుకుల దగ్గరికి ప్రయాణం. మనుమలతో ఆడుకోవాలనుకునే లాలస! అప్పుచేసి రైలెక్కడం. అక్కడ వీరి పధ్యపు వంటలు, దగ్గు, కఫం వీటితో కోడలుకు విసుగు. రెండోనాడో, మూడోనాడో మళ్ళీ రైలెక్కించడం - ఇదీవరస!

ఇద్దరు ముదుసళ్లు తమతమ మంచాల్లో పడిఉన్నారు. చీకట్లు పరచు కుంటున్నాయి. ఎవరు లేవాలి? దీపం వెలిగించాలి? బయట వీధిలో సాయంకాలపు సంచలనం వినిపిస్తూంది. వంటల వాసన వస్తూంది.

ఇంతలో 'అజా' ధ్వని వినవచ్చింది. ఇద్దరు నమాజు చేయడానికి లేచారు. బేగం అరుగు అంచున కూర్చోని కాళ్లు ముఖం కడుక్కుంటూంది. రజియా వచ్చింది. బేగం అన్నకూతురు రజియా. ఇప్పుడు బేగం అన్న కుటుంబపు తగాదాలు పరిష్కారం చేయడం పనిగా పెట్టుకుంది. రజియా ఎప్పుడూ నవ్వుతూ, తుళ్లుతూ వచ్చేది. ఇవ్వాళ కన్నీటికుండ నెత్తినిపెట్టుకుని దిగింది. కనిపించగానే బేగంను చుట్టేసుకుంది. ఎక్కెక్కి ఏడ్చింది. తెలిసిందేమంటే రజియా భర్త మళ్ళీ పెళ్ళిచేసుకున్నాడు. ఎంతాంటే, రజియాకు పిల్లలు కలుగలేదు.

వార్త విన్నది బేగం. ఒక్కసారి గట్టిగా ఊపిరి పీల్చుకుంది - దాంతో ఆమె ఏడుగురు పిల్లలూ మళ్ళీ ఆమె పొట్టలోచేరి కిచకిచ మంటున్నట్లు అనిపించింది. బేగం కన్నీరు తుడుచుకుంది. రజియాను ఓదార్చసాగింది.

“ఏం పుట్టింది ముండాకొడుక్కు! నీకంటే అందమైంది దొరుకుతుందా వెధవకు! ఆ గాడిదకు నిన్ను మించి ప్రేమించేది ఏడనే దొరికేది? చేతులు ఆర్చుకుంటూ సాపించింది.

కాని ఆయనదిమాత్రం ఏం తప్పు? రజియా వెక్కిళ్లతో “నేను గొడ్డాలిని. అల్లా నా నొసట ఇలా రాశాడు. వారినని ఏంలాభం? వారికీ పిల్లలు కావాలని ఉంటుంది. ముసలి తనానికి బిడ్డలేగదా ఆశయం?” అన్నది.

“గొడ్డాలు” - ఈ పదం బేగం గుండెమీద గునపలా గుచ్చుకుని నరనరాల్లోకి చొచ్చుకుని ఉరికింది.

ఆమె ఆవురుమంటున్న ఇంటిని చూచింది.

దగ్గుతో ఊపిరి సలపక లేచి నీళ్లుతాగుతున్న హమీద్ గారిని చూచింది.

తానూ గొడ్డాలే అనిపించింది బేగంకు అమాంతంగా! తన కడుపున ఒక్కడూ పుట్టలేదనుకుంది. ఇంటికి వెలుగునిచ్చే ఒక్కబిడ్డను కనలేదనుకుంది. తన దురదృష్టాన్ని తలచుకుంది. కన్నీరు రాలుస్తూ రజియాను కావలించుకొని బోరుమంది.

‘రజియా బిడ్డా, బంగారుబొమ్మ.....ఓపికపట్టు’ అన్నది కాని మనసులో అనుకుంది:

“నన్నుచూడు, నేను గొడ్డాలికంటే కడుహీనం!”

అజాఅజాఅజాఅజా

## బంగారు లేడి

మార్గాలన్నీ అంతమైనాయి - ఇవ్వాళ. ఏ వీధిలోకీ దారిలేదు. ఏ ద్వారమూ తెరిచిలేదు. ఇదేమిటీ-నేను తోవతప్పానా? ఏ బాట? పదేళ్లు వరసగా నడిచినబాట. ఏమైంది నాకు? దారి తప్పానా? బాట మరిచానా?

పెళ్లి. పెళ్లంటే సీతారాములు వనవాసమా? జీవితాంతం కష్టాలుపడ్డమా? చెరల్లో ఉండడమా? ఏం లేదు నాలుగు మంత్రాలు చదివిం తరవాత విని ఇచ్చిన మాట. ఒక సమూహంముందు చేసిన వాగ్దానం. అందుకేనా సీత అన్ని ఇడుమల పాలైంది? మరి రాముడు? అతడు పురుషుడు. అతడూ మాట ఇచ్చాడు. ప్రమాణం చేశాడు. కాని సీతను తనదారికి అడ్డమయిన రాయిగా భావించాడు! సీత చుట్టూ మూడుగీతలు గీశాడు. అవి అతని నమ్మకం, ప్రేమ, విశ్వాసానికి చిహ్నాలు. ఆ గీతలు గీశాడు. తన ఉద్యమపు బాటన సాగిపోయాడు! ఆ మూడు గీతలమధ్య గృహిణి ఆనందానికి పట్టపగ్గాలుండవు. లోకంలోఉన్న సర్వశక్తులూ ఆమె రక్షణకే అవతరించాయి అనుకుంటుంది. పెళ్లంటే ఆడదానికి పింఛం తగిలించినట్లు అవుతుంది, ఆమెకుండిన అన్ని కళంకాలూ పవిత్రం అయినట్లుగా భావిస్తుంది.

మూడుగీతలు కట్టిస్తాయ్యంటే నాకు నవ్వువస్తుంది. సీత బంగారులేడి వెంట పరుగెత్తలేదు. సరే మరెవడైనా గీతలుదూకి వచ్చేస్తాడు. దానికో అనవసరపు కైమాక్కు! సీత పునీత, పతివ్రత, పవిత్రస్త్రీ, బాగానేఉంది. బంగారులేడి వెంట ఆమె మనసు ఉరకలు వేయడం ఏమిటి? అయితే కథచెప్పేవాళ్లు ఇలాంటి అతుకులు వేయాలి. అలాకాకుంటే సీత రాజప్రాసాదాలను వదిలి అడవులందుకు పడుతుంది? ఇదొక మిష, ఒక ఆకర్షణ, వినేవాళ్లకు బావుంటుంది. మార్గాయాసం తెలియదు.

నిజమే, నా ప్రయాణానికి అంతం ఎప్పుడు?

ఇవ్వాళ - రాత్రి నావెంట పడ్డది. వెన్నాడుతున్నది ఎప్పుడు నన్ను విడుస్తుందిది? వదులుతుందిది? ఇది భయంకరం అయిన చీకటి గుహ. ఎక్కడ దీని అంతం? ఇది భయంకర గృహం, దీన్లోంచి బయటపడ్డం కష్టం. పగటి వెలుగు వస్తుందా? నేను-నా ఇంటిని- చూడగలనా?

నా ఇంటికి వెళ్లే బాట తప్పిపోయింది. రోజూ ఉదయం ఎనిమిదింటికి నా కాళ్లు స్వతస్సిద్ధంగా స్కూలువైపు నడిచేవి. అక్కడ చిన్నచిన్న పిల్లలకు నీతిపాఠాలు చెప్పేదాన్ని. నావెంట నడిచేవాళ్లు రోజూ ఒకేరకంవాళ్లు-పాల పథకం వారి లారీ-పళ్లు. కూరగాయలు తీసికెళ్ళేటక్కు - స్కూలుకువెళ్ళే పసిపాపల గుంపులు-ఆఫీసుకు వెళ్ళేవారు - కాలేజీకి వెళ్ళే అందమైన మహారాష్ట్ర పడుచు - ఆమె



వెంటపడే ఎర్రనికుర్రాడు ఆ అమ్మాయి అడుగుల్లో అడుగుపెట్టి నడుస్తున్నాడు ఆరునెల్లుగా. వీరంతా నాతోటి బాటసారులు, ఈ రోడ్డు నా జీవితంలో ఒక భాగం అయిపోయింది.

కానీ ఏరీ వారంతా ఇవ్వాళ? ఎవరూ నాకు అండగా నిలువరేం? ఎవరూ నాకు బాట చూపరేం? నా చుట్టూ నల్లనిమేఘాలు కమ్ముకుంటున్నాయి. దుమారం లేస్తున్నది. ఎటుచేయి చాచినా మూసిన కవాటాలు తగులుతున్నాయి. దేన్ని పట్టుకోవాలన్నా ఎవరో దాన్ని లాగేస్తున్నారు. నా బాటకున్న గుర్తులన్నీ చెరిగిపోయాయి-మరిగిపోయాయి. నావెంట రోజూ వచ్చిన సహాయాతికు లేరి? ఎటుపోయినారు? విచిత్రంగా మాయం అయినారు.

ఇల్లు చేరుకుని మహారాష్ట్ర అమ్మాయి అబ్బాయిల కథచెప్పాను మాఇద్దరు పిల్లలకు అది బోరు కొట్టింది. ఇవ్వాళ నా బిడ్డలు నాకోసం ఎంత నిరీక్షిస్తుంటారో! ఇవ్వాళ్ళివరకు ఎన్నడూ పిల్లలను వదిలి రాతిళ్లు వేరేచోట పడుకోలేదు. మున్నూ నేను తినపిస్తేగాని తినదు. ఎన్నిపనులు నాకోసం ఎదురుచూస్తున్నాయో! నేను ఇంటికి చేరుకోనందుకు ఖ్యాలిదీకు కలుగుతుంది. అయినా పడుకునేప్పుడు అతనికి నేనులేని కొరత కనిపిస్తుంది. నేను కాళ్లు వత్తకుంటే వారికి నిద్రరారు. ఇవ్వాళ ఇల్లు నాకు దూరం అయింది-వారికి నిద్ర దూరం అవుతుంది! నా ఇల్లు నా రాజ్యం. అందులో సీతలా రాజ్యం చేశాను. వంటింట్లో నేను వండిన కూర ఉంది. దండెంమీద మురికి బట్ట లున్నాయి. టేబుల్మీద మా పెళ్లి ఫోటో ఉంది. నేను సాధారణ క్లర్కుభార్యను. అయినా పటంలో ఎంత ఆనందంగా ఉన్నాను. నా కలలు నిజమైనట్టుంది. నేను ఒకరికోసం పుట్టాను. అతడు రెక్కల గుర్రం ఎక్కిన రాజకుమారునిలా వచ్చాడు. అతనికోసం నా హృదయం, శరీరం, అందం, ఆనందం, పవిత్రత, ప్రేమ-అన్నింటినీ అతనికోసం భద్రపరచి ఉంచాను. కానీ అతడు నాలోని మంచిని మాత్రమే ప్రేమిస్తాడని నాకేం తెలుసు! నన్ను సచ్చిలప్రతిమలా భావిస్తాడు. నేనెన్నడూ తప్పుచేయనని అతని నమ్మకం! ఎన్నడూ నేరం చేయనని అతని విశ్వాసం!!

“నీకు ప్రేమతప్ప ఏమీ ఇవ్వలేను” అన్నాడు. నేను పూవులా వికసించాను. వడలు జలదరించింది. ప్రేమను మించి నాకేమీ అక్కర లేదని అనిపించింది. అది నిజం అయింది, వాస్తవం అయింది. అతడు నా వడి తన విశ్వాసంతో నింపేశాడు. ఇహ నానుండి అన్నీ లాక్కుంటాడు. ఎన్నడన్నా మాటవస్తే “పెళ్లితరవాత ఆడది చలించదు. ఎంచేతంటే పెళ్లితరవాత ఆడదానికి కోరికలేమీ మిగలవు” అంటాడు.

“మంచి థియరీ కనిపెట్టారు” అన్నాన్నేను. నా గుండె మండింది. “పెద్దకోరిక భర్తను తనవైపు ఆకర్షిస్తాడని ఎందుకు? మన సంగతే ఆలో.....”

“కావచ్చు, కానీ ఆడది పెళ్లి ఒప్పందాన్ని నీతిగా భావిస్తుంది. దాన్ని నిలపడం తన కర్తవ్యంగా భావిస్తుంది. సరే మన సంగతే.....”

అది వారు హాస్యానికి అన్నమాటే. కాని నాకు గుండెలో బాకులా గుచ్చుకునేది. అయితే మా ఇద్దరి చుట్టరికం విధినిర్వహణ. అంతే నన్నమాట. అంతకుమించి ఏమీ లేదన్నమాట.

“ఈ విధినిర్వహణ భారంకూడా ఆడదాని మీద మోపుతారు. మగవాళ్లు వాటిని గురించి పట్టించుకోరు. అన్య స్త్రీ ల వెంట ఉరుకులు పెడ్తారు. వాళ్ళ వెనుక మైళ్ళకొలది వెళ్లిపోతారు.”

“అది వేరేవిషయం” వారు చాలా మెల్లగా అన్నారు. పెళ్ళికి ముందు అమ్మాయిలో అపూర్వమైన ఆకర్షణ ఉంటుంది. అది అబ్బాయిలను అటు లాగేస్తుంది. మగవాళ్ళ విధులను మరిపిస్తుంది.

“ఏమండీ, అలా అనకండి. అందరి ఆడవాళ్ల దగ్గర ఒక శక్తి ఉంటుంది. అది మగాళ్ళను పిచ్చివాళ్ళను చేసేది” నేను గట్టిగానే అన్నాను.

“మంచిదండీ. వప్పుకుంటాం. మీలోకూడా ఆ మహత్తరం అయిన శక్తి ఉండింది. ఇద్దరు పిల్లలు కలిగారు. ఆ శక్తి ఊరుకుంది” హాస్యధోరణిలోనే అన్నాడు.

ఇహ అనవసర ప్రసంగానికి జవాబులేమి ఇవ్వను? వారికి నన్ను వెక్కిరించే నెపం దొరికింది.

“నిన్నుచూచి ఎన్ని బాటలు మరచాను” అంటాడు నన్ను వెక్కిరించడానికి.

“ఈ గొప్ప బట్టలు బ్రహ్మాండం అయిన సింగారం చూచి పిచ్చివాడు కానిదెవరు?” అంటాన్నేను అతుకుల చీర, పాగచూరిన ముఖం చూసి.

ఖాలిద్ నన్ను రెచ్చగొట్టుకుంటే, అంత నమ్మకం అతనిలో నింపుకోకుంటే నేను ఇవాళ్ళ నా ఇల్లు మరిచేదాన్నికాదు. బాట తప్పేదాన్నికాదు. అది నా ఇల్లు. అక్కడ అన్నీ మరచేదాన్ని. పిల్లల అల్లరి, వారి కోప తాపాలు అన్నింటిలో మునిగి మోసిన చీరకట్టి స్కూలుకు వెళ్ళాలనే విషయం మరిచేదాన్ని. తెగిన చెప్పు కుట్టించుకోవలసి వచ్చేది.

పార్సీ గల్లీ మలుపులో మహారాష్ట్ర అమ్మాయి కోసం ఎరని కుర్రాడు పెద్ద పాకెట్టు పట్టుకొని కనిపించినప్పుడు మోసిన చీర, తెగిన చెప్పు గుర్తుకు వచ్చేవి. ఆ అమ్మాయి వయ్యారం వలికిస్తూ, వెలుగులు చిమ్మిస్తూ, చిరునవ్వుతో వచ్చేది. అబ్బాయి స్కూటర్ వెనుక కూర్చునేది. వెళ్లిపోయేది-ఎక్కడికీ!

ఈ పిల్లలు న్నజానాలు అందుకోవడానికి ఎంత చీకటి గుహల్లోకి వెళ్లిపోతారో?

కాని పెళ్లి చేసుకొని ఆడది ఎంత వెరిది అయిపోతుంది! ఖాలిద్ వలె భర్తలందరికీ పెద్ద నమ్మకం-తమ భార్యను ఎవరూ కన్నెత్తి చూడరని. ఇహ ఆమెకు దారి ఏది? పెళ్ళిలోని మంచిదనముకన్నా జీవితాంతం న్నజానాలు అందుకుంటుంటే! ఆ మహారాష్ట్ర అమ్మాయి ఎంత ఖరీదైన బట్టలు కడ్తుంది! ఎలాంటి మేకప్ చేస్తుంది!

ఒక్కోసారి నాకూ ఇంటికి వెళ్ళకూడదనిపిస్తుంది. సాయంత్రం స్కూల్లోనే ఉండి పోతాను. పిల్లలతో హోంవర్క్ చేయిస్తాను. వెళ్ళేప్పుడు పూలు కొంటాను. కొప్పులో పెట్టుకుంటాను. ఆ రోజు బాగా షాపింగ్ చేస్తాను. చాల రుచికి ఇంటికి బయలు దేర్తాను. నా మనసులో గుబులు చేర్చుంది. వారు నన్ను అడుగుతారు - ఇంతసేపు ఎక్కడికి వెళ్ళావు, అని. పూలు ఎవరు కొనిపెట్టారు? కొత్తచెప్పలు ఎలా వచ్చాయి? ఇలాంటి ప్రశ్నలడుగుతారని గుబులు. గుబులు గుబులుగానే ఇంట్లో అడుగు పెడ్తాను. వారు మాట్లాడరు. పేపరుమించి చూపు తిప్పరు. పిల్లలు అల్లరి వింటారు. చూపు మళ్ళించకుండానే అంటారు. “మున్నా, అమ్మతో చెప్పు ముందు మాకు చాయ్ చేసి పంపమని.”

“ఇవ్వాలి చాల ఆలస్యం అయింది” అనేదాన్ని అప్పడన్నా నా తలలో పూలు చూస్తారని-వికసించిన ముఖం పరికిస్తారని-ఆతరువాత మండిపడతారని, కాని అది ఏదీ జరగదు. ఎంత నమ్మకం ఇతనికి నామీద! ఈ నమ్మకాన్ని నిలిపి ఉంచడానికి ఎన్ని తంటాలు పడ్డాను! ఎన్ని యత్నాలు చేశాను! ప్రతి నిమిషం నా విశ్వాసం వ్యక్తపరచాను. సర్వదా త్యాగాలకు సిద్ధపడ్డాను!

“ఇవ్వాలి టిఫిన్లో పచ్చి రొట్టెలు పెట్టేశావు. ఇహ నేనంటే నీకేం లక్ష్యం” అంటారొకనాడు.

తెల్లవారి జాగ్రత్తగా టిఫిన్ తయారుచేసేదాన్ని.

ఒక్కోనాడు నా మీద వారికి జాలి కలుగుతుంది.

“ఇవ్వాలి ఇంత పాడుచీర ఎందుకు కట్టుకున్నావు?” అంటారు.

ఇవ్వాలి నేను పాడుచీర కట్టుకున్నానా! ఏదో నిన్న మంచి చీర కట్టుకున్నట్లు! ఏమిటీ వింత - ఇవ్వాలి వీరి చూపు నామీద పారింది. అలా అనుకునేదాన్ని అంతే. చిరునవ్వునవ్వి “ఏమిటీ తేడా? నన్ను చూచేవారెవరున్నారు మంచి బట్టలు కట్టుకోవడానికి” అన్నాను. “నేను మీ పెళ్ళాన్ని మీరు నన్ను కట్టుకున్నారు. ఒక విధి నిర్వహిస్తున్నారు మీ ముందు మాసిన చీర కట్టుకోక ఎరకుర్రాని బహుమతులు తెచ్చునా?” అనాలపించేది.

మగాళ్ళందరికీ మంచి మంచి బహుమతులు కొనడం తెలుసు. కాని పెళ్ళి అయిందంటే చాలు-వీళ్ళ తెలివి మీద బండ పడుతుంది. ఇహ వారికి రంగులు గుర్తుండవు. మంచి బట్టలు తెలియవు. జార్జెట్ ఎలా ఉంటుందో తెలియదు. భార్య ఏదైనా అడిగితే ప్రాణం మీదికి వస్తుంది. ఆమె భద్రంగా ఉంది అని ఆవిడ ముఖం చూడడం మానేస్తారు.

ఆ ఎరకుర్రాడు - అబ్బి ఎంత చిలిపి, రోడ్డున నడిచే ఆడవాళ్ళందరినీ పరీక్షగా చూస్తాడు. ఎవరికి ఎలాంటి చీర సరిపోతుందా అన్నట్లుంటాయి అతని చూపులు. ఇహ ఆ మహారాష్ట్ర అమ్మాయి కోసం ఎన్ని దుకాణాలు గాలిస్తాడో!

అందుకే ఆ అమ్మాయి అలా మెరిసిపోతుంటుంది. ఆమె వచ్చిందంటే పరిసరాలు వెలుగులు చిమ్ముతాయి.

ఒకనాడు ఖాలిద్ కు ఆ అమ్మాయి అబ్బాయి కథ వినిపించాను. వారు పార్సీ గల్లి దగ్గర ఎలా కలిసేది, అబ్బాయి ఎంత తపనతో నిరీక్షించేదీ అన్నీ వివరించాను.

“అందమైన కన్యలంటే అలాగే పడిచస్తారు. బజారున నడిచే ప్రతి ఆడదాన్ని ఎవడు చూస్తాడు” నిర్లక్ష్యంగా అన్నాడు. నా మనసు మండింది.

“మీరెప్పుడూ ఇంతే. ఆ అమ్మాయి అందంగా ఉందా? దానిబొంద నా కంటే ఛాయ తక్కువ. ఇప్పటికీ ఎన్ని పెళ్లుళ్లు చేసుకుందో? ఎందరు పిల్లలున్నారో? ఎవరికెరుక? మంట పుట్టి అన్నమాటలివి.

“ఊరుకో, ఏమిటీమాటలు, ఆ కుర్రాడు వెధవ అనుకున్నావా పెళ్ళయి, పిల్లలున్న ఆడవాళ్ళకు డబ్బు దోచిపెట్టడానికి” అంటూ గడ్డం చేసుకోసాగాడు.

ఆ రోజు అతడు అలా అనకుంటే ఈ రోజు నేను ఇల్లు ఎందుకు మరిచే దాన్ని? నా పిల్లలు నాకోసం ఎదురు చూడరా?

మగాళ్ల మాటలన్నీ ఇలాగే ఉంటాయి. ఈ విషయమే ఆలోచించండి. నలుపు మనసుగల ఎర్ర కుర్రాడు పెద్ద పాకెట్ పట్టుకొని నుంచున్నాడు. పాపం, చిరాకు పడుతున్నాడు. ఆ అమ్మాయి రాలేదు.

నా చూపులు ఆ పాకెట్ ను వెదుకుతున్నాయి-ఎలాంటి చీర ఉండవచ్చు అందులో? ఆ దుర్మార్గుడు ఏమనుకున్నాడో నా చేయి పట్టుకున్నాడు-స్కూటర్ మీద కూర్చోపెట్టుకున్నాడు. నా భర్త ఖాలిద్ అనీ, నాకు ఇద్దరు బిడ్డలున్నారనీ లక్షబెదిరించాను. అతడు విననేలేదు. చెవులు లేనట్లు ఊరుకున్నాడు.

సాయంత్రం బస్టాండు దగ్గర నుంచున్నాను. చేతిలో పాకెట్ ఉంది. అది మణుగుల బరువు ఉన్నట్టునిపిస్తోంది. ఆ బరువుకు నడుం వంగిపోతుంది. వెంటనే ఈ పాకెట్ ఖాలిద్ ముఖాన కొట్టాలనుకున్నాను. “నువ్వు నన్ను ఇద్దరు బిడ్డల తల్లిని చేసి నా చుట్టూ ఒక గోడ కట్టావుగా...” అందామనుకున్నాను.

వచ్చే బస్సుల నంబర్లన్నీ చూచాను. నన్ను ఇంటికి చేర్చే బస్సు నంబరు కనిపించలేదు. ఏమిటి-ఈ బస్సులన్నీ కొత్త కొత్తగా కనిపిస్తాయి. నాతో ఏమీ సంబంధం లేనట్లే అందరినీ ఎక్కించుకొని వెళ్ళిపోతాయి!

ఏది ఆ గొంది? ఏది ఆ వీధి? నేనూ, నా పిల్లలు ఉండిన ఇల్లేది? నా వాళ్లు అనుకున్న వాళ్ళంతా ఏరి? ఎక్కడ దాగారు? ఎటు మాయం అయినారు? ఏడి నా ఖాలిద్? ఎక్కడికి వెళ్లాడు? ఎంతదూరం వెళ్ళాడు? నా గెలుపు గుర్తు అతని ముఖాన కొట్టాలనుకున్నాను. ఇవాళ ఇహ పేపర్ చదువుతూ కూర్చోలేడు. అతన్ని హెచ్చరిస్తాను. నన్ను కాపాడుకొమ్మంటాను. అతని చూపుల కాపలా తొలగించ వద్దంటాను. నా కాళ్ళకు సంతెళ్లు వేయమంటాను. అలా అయితే పడుతూ, లేస్తూ,

బస్సుల్లో ఎక్కుతూ, కార్లు స్కూటర్లనుండి తప్పుకుంటూ, వేల పురుషుని విరుపు చూపులను తిప్పి కొడుతూ, సాయంత్రం ఇల్లు చేరుకుంటాను.

ఇంటికి రాగానే నాకు పెద్దతృప్తి-ఎందుకు? నా ఖాలిద్ నామీద ఎగురుతాడు. తిడ్డాడు. గద్దిస్తాడు. ఆ గద్దింపులు, తిట్లు, కటువైన మాటలు నా జీవితంలో కలిసిపోతాయి. విషానికి సహితం మనిషి అలవడ్తాడు. అలా ఖాలిద్ తో చీవాట్లు తినాలని నా తహ తహ.

ఎంతో ప్రయత్నించాను-నా అడుగులు మరోఇంటికి దారి తీస్తాయి. తలుపు తట్టాలను కుంటాను. లోన అంతా నిద్రించారేమో-ఎవరూ ఎదురు చూడ్డంలేదేమో!

నా అడుగుల సవ్వడి విన్నాడు. ఒక పిల్లవాడు లేచి కూర్చున్నాడు. క్షణంలో ఒక పురుషకంఠం వినిపించింది-“మున్నా! తలుపు తీయవద్దు. ఆమె మీ అమ్మ కాదు. మీ అమ్మ వంటరిగా - ఇంతరాతిదాకా - వీధుల్లో తిరగదు. అది విసురు కావచ్చు. వెళ్ళిపోతుంది.”

నేను వాయు తరంగంలా వెనక్కు తిరుగుతాను. నా ఇంటికోసం వెదుకుతాను. నా చుట్టూ మూడుగీతలు గీసిన రామునికి నా చుట్టూ బంగారు లేళ్లు ఉన్నాయని తెలుసు. ఇహ నేను ఒకానొక రావణుడు పన్నిన వలను చూచి ఉబలాటపడ్తాను.



## కిషన్! ఓ కిషన్!

కిషన్! ఓకిషన్!! వింటున్నావా?

నెత్తిన తట్ట ఉంది. నిచ్చెనమీద నుంచున్నాను. బరువు అవుతూంది. మెడ వంగిపోతూంది. రా త్వరగా - అందుకో తట్ట. ఎంతసేపైంది నేను నుంచాని? చూడనైనా చూడవుకదా! అబ్బో నువ్వెందుకు అందుకుంటావు? మొనగానివి! మేస్త్రీపి!! మేస్త్రీననేగా-ఆడ కూలీలతో ఆ నవ్వులు-ఆ సరసాలు!!

నిజం ఈ మగాళ్ళది వింతజాతి. నా విషయంకాదు వదిలేయి నేనెంత? ముండను. వేశ్యను. వారంనుంచి ఏతోత్తుకొడుకూ రాలేదు నా దగ్గరకి. అందుకే కూలికి వచ్చాను. ఏమన్నావు నేను కూలిచేయడానికి రాలేదా? నీవెంట పడడానికి వచ్చానా? సరే అంతే అనుకో. ఏం? నేను నిన్ను దూరంనుంచి కూడా చూడగూడదా? నీదగ్గర నుంచుంటే బాగనిపించడం లేదా?

కిషన్! ఓకిషన్! నువ్వెందుకు వింటావులే. నువ్వు ఎదుటవుంటే ఎన్నిసార్లు నీ నామం జపిస్తాను! ఏమంటావు నువ్వు లేనప్పుడా? అవును. అప్పుడ నిన్నెందుకు గుర్తు చేసుకోవాలి! నువ్వేమన్నా గుర్తు చేసుకుంటావా నన్ను? నీవు వట్టి అబద్ధాలకోరువు పిరికి పందవు. నిన్ను ఎందుకు జ్ఞాపకం చేసుకోవాలి నేను? అవును, నీది పిరికిగుండె. ఆ విషయం నాకు నీ చిన్నతనం నుంచీ తెలుసు. నిన్ను వీపుమీద కూర్చోపెట్టుకోవాలనుకునేదాన్ని. నీకు గుర్రాన్ని కావాలనుకునేదాన్ని. అప్పుడూ భయపడేవాడివి. నిన్ను పట్టుకుని ఈదటం నేర్చాను. అప్పుడూ నన్ను వదిలించుకుని పారిపోయేవాడివి. ఎప్పుడూ నీవు నా చేతికిచిక్కలేదు. నా పాడు చేతుల నుంచి తప్పుకోవాలనుకునేవాడివేమో!

అవును. నీ కులం గొప్పది. మేం హరిజనులం. భగవంతుడే నిన్ను ఉన్నతుణ్ణి చేశాడు. నన్ను అడుక్కు నెట్టాడు. పాతాళంలోకి తోసేశాడు. అందుకే నా చేతులు నిన్ను ఎన్నడూ అంటుకోవు.

ఇహ ఇప్పుడంటావా? నీకోపెళ్లాం ఉంది. ఆమెకు జడుస్తావు. భయపడాల్సిందే ఎందుకు పడవు - ఎంతైనా పెళ్లాంకదా! నువ్వు గౌరవం కలవాడివి. మర్యాదస్తుడవు. నీకు హోదా ఉంది. భార్య ఉంది. బిడ్డలున్నారు. ఇల్లుంది. సంసారం ఉంది. నువ్వు జంకాల్సిందే. వెరవ వలసిందే నువ్వేం నాలాంటివాడివా? నాదగ్గరేముంది - డబ్బుందా? గౌరవం ఉందా? మర్యాద ఉందా? మొగుడున్నాడా? పిల్లలున్నారా?

కిషన్! ఓకిషన్!! కాస్త పైనున్న కూలీతో చెప్పు - నా తట్ట అందుకొమ్మని. ఇంజనీరు చూస్తున్నాడు- నువ్వానేనూ మాట్లాడుకోవడం. చూడు ఎలా గుడ్లప్పగించి

చూస్తున్నాడో! మనం వలపుమాటలు మాట్లాడుకుంటున్నాం అనుకుంటున్నట్లున్నాడు ఇవి వలపు పలుకులా? వలపుమాటలు ఇలాగే ఉంటాయా? అయినా నేను ముండను, వేశ్యను, నన్నెందుకు ప్రేమిస్తావు కిషన్ నువ్వు!

అబద్ధం - అంత అబద్ధం - నన్నెవరూ ప్రేమించరు. అమ్మప్రేమించదు. నాన్న ప్రేమించడు అన్నదమ్ములు ప్రేమించరు. అక్కచెల్లెళ్లు ప్రేమించరు. ప్రేమించరు ఎందుకు ప్రేమిస్తారు? ద్వేషిస్తారు. అంతా ద్వేషిస్తారు నన్ను. ఎందుకు ద్వేషించరు? బంగారంలాంటి బతుకు పాడుచేసుకున్నాను. గుంతలో పడిపోయాను. నరకానికి వెళ్ళిపోయాను. కిషన్! ఇప్పుడు ఆలోచిస్తాను-నాకూ ఒక ఇల్లుంటే.....చిన్నచిన్న పాపలుంటే.....కోపిష్టి భర్త ఉంటే..... నా భర్త నన్ను రాతింబగళ్ళు తలబద్దలు కొట్టేవాడు. అప్పుడు.....నేను.....నడివీధిలో తలెత్తుకుని తిరగగలిగేదాన్ని. ఎలా? నీ భార్యవలె. అప్పుడు నా భర్తను మరోఆడది-కన్నెత్తిచూస్తే....ఓదార్చేదాన్ని. దాని కళ్ళు పీకేసేదాన్ని. నా భర్త అణువు అణువునా అధికారం స్థిరపరచుకునేదాన్ని. అతని ఆత్మలో, హృదయంలో, మనసులో నిండిపోయేదాన్ని. అక్కడే కూర్చునేదాన్ని. కదిలేదాన్ని కాదు. నేను అలా చేయలేదు. కాదు నోచుకోలేదు. ఒక పూవు. తనవారితో బంధం తెంచుకుంది. గాలికి కొట్టుకుపోయే ఒక తిరుగుబోతుతో బంధం కల్పించుకుంది. ఆ గాలిగాని వెంటపరిగెత్తి, పరిగెత్తి అలసిపోయాను-వగరుస్తున్నాను.

కిషన్! నీవే నా మనసు గుర్తించేవాడివి ఆనిపిస్తుంది. ఒకసారి నాకోసం మిరాయి తెచ్చావు. ఒకసారి సారాయిసీసా తెచ్చావు. ఇంకా ఏం తెచ్చావో గుర్తుందా. మరిచిపోయావా? నిజంగా మరిచిపోయావా? మరిచే ఉంటావు. కాని కిషన్ నేనెలా మరుస్తాను? మరువను మరువలేను. ఏం? జ్ఞాపకం పెట్టుకుంటే నీ ముల్కేం పోయింది! ఏమిటి ఏడుస్తున్నావా? ఇహ పనిచేస్తాను. చకచకా పనిచేస్తాను. నన్నేం చేయమంటావు చెప్ప. కింద ఉన్న కూలీలు అట్లా ఉన్నారు మెల్లగా అందిస్తున్నారు తట్టులు. నేను నిచ్చెనమీద ఉన్నాను మధ్యన ఉన్నాను. కిందాలేను. పైనాలేను. నాకెప్పుడూ ఇలాంటి చోటే దొరుకుతుంది. ఎక్కడికి పోయినా అంతే! ఈ ఆడకూలీలు నంగనాచులు. ఇంటికిపోయి మొగునితో కాళ్లు వత్తించుకోవాలి. అప్పుడుగాని వీళ్ళ అలసట దూరం కాదు. నాకు ఎన్నడూ అలసటలేదు-అలిపిరిలేదు. రాతింబవళ్లు వీళ్ళకంటే నాలుగింతలు కష్టంచేస్తాను ఇలాంటి పిడుగులు వానలా కురుస్తాయి నామీద!!!

కిషన్! ఓ కిషన్! నిజంగా చెప్ప-గుర్తులేదానీకు-నాకోసం ఏం తెచ్చావో? ఒక్కసారి చెప్ప. నీనోటితో చెప్ప. మళ్ళీ అడుగను. గుర్తులేదంటావు. సరే. ఆ ఎండిన పూలదండ నీకు తిరిగి ఇచ్చేస్తాను. నీభార్యకు ఇచ్చేయి. ఒకనాడు నీవు దండతెచ్చావు. నామెళ్ళో వేశావు. 'నిన్నే పెళ్ళిచేసుకుంటా.' నన్నావు. ఆ దండ మెళ్ళో వేసుకుంటే నా గుండెలోని మొగ్గలన్నీ విచ్చుకుంటాయి. నిజంగా

పెళ్ళికూతురును అయినాననుకుంటాను. కాని ఆ రాత్రి నా కోసం మరో గ్రాహకుడు వస్తాడు. పూలదండ మెళ్ళించి తీస్తాను. దాచిపెడతాను. ఎన్నడూ నా గ్రాహకుల ముందు ఆ దండ వేసుకోలేదు. ఏమంటావు? నీవు నా గ్రాహకునివా? మత్తులో వచ్చావా? మైకంలో ఏమేమో అన్నావా? కాదు - కిషన్ - కాదు. నేనెన్నడూ నిన్ను గ్రాహకుడు అనుకోలేదు.

కిషన్! ఓ కిషన్!! జ్ఞాపకం వచ్చిందా? మనం ఇరుగు పొరుగువాళ్ళం. చిన్నతనం నుంచీ ఎరిగినవాళ్ళం. మన ఇళ్ళమధ్య గోడలు ఉండేవి. ఒకటి ఇటుకది రాతిది. రెండవది మన కులాలది, ఇంకొకటి అంతస్తుల అంతరాలది. మరొకటి నా దురదృష్టపుది. అందుకే నా కేకలు నీకు వినరాలేదు.

కిషన్! ఓ కిషన్! అవును నేను ఎక్కువే మాట్లాడ్తున్నాను. అయినా నీవు వినవు కదా? ఏమంటావు-ఈ ఆడకూలీలకు నేనంటే మంటా? నా రూపం అంటే మంటా? నా దర్పం అంటే మంటా? మండకోనీ! ఉడుక్కోనీ! నేనంటే ఉడుక్కునేవాళ్ళూ ఉండాలిగా! వాళ్ళ పాపం పిచ్చివాళ్ళ. వాళ్ళ మొగుళ్ళను మురిపిస్తా ననుకుంటారు. వాళ్ళ ఆనందాన్ని దోచుకుంటా ననుకుంటారు. అయినా వాళ్ళకు గర్వమే. ఏం చేస్తుంది ముండ అనుకుంటారు. నవ్వుకుంటారు-సరిగ్గా నీ భార్యలా.

నీ భార్య ఒకసారి నాతో అన్నది. నాతో అన్నదా? కాదు. నేనొకసారి వీధిలో నుంచున్నాను. నీ భార్య వెళ్తుంది-చెల్లెలుతో నన్ను చూచింది. బిగుసుకుపోయింది. అక్కడే నిలిచింది. “నా భర్త సందుగొందులు తిరుగుతాడు. డబ్బుంటే అన్నీ కొనుక్కుంటాడు. అన్నీ కోర్కెలూ తీర్చుకుంటాడు అయినా డబ్బి పోయినపుడు ఇంటికే వస్తాడు-ఏమంటావు-ఎంతయినా భర్తకదా!” అన్నది చెల్లిలితో. ఆమె అలా అన్నదీ అంటే నీకు నేనుకాక ఇంకా భోగం ముండలు ఉన్నట్లేగా! వాళ్ళ దగ్గరికి నీవు పోతున్నట్లేగా!

కిషన్! ఓ కిషన్! ఎందుకలా అదురుకుంటావు-‘పెళ్లాం,’ అనగానే మొనగానివలే-పెళ్ళాన్ని కొడ్తావా! అవును ఆమె నీ వస్తువు. ఆమెమీద నాకు అన్ని అధికారాలూ ఉన్నాయి. అవును. పాపం, ఆమె నీ భార్య! ముండను కొట్టు-నీతో ఉంటుందేమో చూడు!

అవును నేను అడ్డదిడ్డంగా మాట్లాడుతున్నాను. నా బుర్ర అలాంటిది. అదే అడ్డదిడ్డం అయింది. కాకుంటే ఇక్కడనుంచోని ఎందుకు మొత్తుకుంటాను?

కిషన్! ఓ కిషన్! ఓ ఓ కిషన్! నీకు చెప్పడుకాదు. నేనిలాగే మొత్తుకుంటుంటాను నిన్ను పిలుస్తుంటే నాకేదో ఆనందం కలుగుతుంది....ఆనందం ....ఆనందం.... అరే! ఎందుకా ఇంజనీరు అలా నవ్వుతున్నాడు- నా మాటలు వినేనా? బావుంది మాట్లాడుకోకుండా పని ఎలా సాగుతుంది? ఇంత బరువు ఎలా మోయగలం? నువ్వేం భయపడకు ఆ ఇంజనీరునుకూడా తృప్తిపరచగలను విన్నావా? నాకు అందరినీ సంతృప్తులను చేయడం చాతనవును. ఈ మగాళ్ళున్నారు చూచావా



కుక్కలు. ఎంగిలి ఎముకకోసం ఉవ్విళ్ళూర్తారు! అవును నేనూ కుక్కనే-ఆడకుక్కను. కాకుంటే ప్రతి మగాడి కాళ్ళమీదపడి చోటు అడుగుదునా?

కిషన్! నువ్వన్నది నిజం - నాకు ప్రేమించడం రాదు. ప్రేమ పచ్చిదారం లాంటిది. దాంతో మనసును ఎవడు కట్టిపెట్టగలడు? కాస్త దెబ్బతగుల్తే దారం తెగుతుంది. మనసు చెల్లాచెదురు అవుతుంది. దానికంటే దుఃఖపు దారం గట్టిది. ఎంత తెంచినా తెగదు.

అలాగా! నిజంగా నేను చెప్పేది వినాలనిఉందా? వినగలవా?

నేనూ ప్రేమించాను! నేను ఒక మగాణ్ణి వలచాను. అతను నవ్వితే నవ్వాను ఏడిస్తే ఏడ్చాను. వాడు చిన్నప్పట్లంచీ నా కనుపాపల్లో కాపురం పెట్టాడు. ఇంకా చిన్నదాన్నే ఆటలాడే వయసు. అప్పుడే ఆపద నెత్తిన వేసుకున్నాను. కన్నయ్యలా అతడు నన్ను వదలేద్దు. కలలోనూ, ఇలలోనూ నావెంట ఉండేవాడు. వెంటాడేవాడు. విడిచేవాడుకాడు. ఏమన్నావు? నువ్వెప్పుడు చూళ్లేదా అతణ్ణి? కిషన్! నువ్వేం చూశావు? ఏమీ చూళ్లే. నా దగ్గరికి వస్తేనా వాడు-నువ్వు చూడ్డానికి! నేను దూరంగా చూచేదాన్ని. అలా చూచి జీవించాను. మౌనంగా చూసేదాన్ని.

కిషన్! ఓ కిషన్! ఇప్పుడైనా వింటున్నావా? లేక ఈ కూలిదాన్ని కళ్ళప్పగించి చూస్తున్నావా?

అప్పుడు నా పెళ్లిని గురించిన ప్రస్తావన వచ్చింది. ఒక్కతాడి సంపాదన-నలుగురం తినేవాళ్లం. ఈ దర్శిదం నా తాడిని ఆశలమారిని చేసింది. నన్ను పెళ్లాడేవాని నుంచి పాతికరూపాయలకు ఆశపడ్డాడు మానాన్న. ఆ ఆశతో నన్ను పదారేండ్లు ఉంచేశాడు. ఏమంటావు? నా విషయంలో నీకు అన్నీ తెలుసుననా? ఏంతెలుసునీకు? నువ్వనేదేమంటే నేను తిరుగుబోతును అయినానని-అందుకే నన్నెవడూ పెళ్లాడలేదని. అంతేగా నీకు తెలిసింది. కిషన్! నేను తిరుగుబోతును ఎందుకు అయినాను?

ఒక్క పురుషునికోసం లోకంలోని మగాళ్లందరినీ పరులనుకున్నాను. తరవాత అందరినీ నా మొగుళ్లుగా గుర్తించాను. ఎందుకలా చేశాను నేను ఒకని భార్యను కావాలనుకున్నాను. అతడు నాకు అతిదూరంలో ఉన్నాడు. అందడు. అతనితో తిరగాల్సినదాన్ని. అతని కొంగుకు నా కొంగు ముడిపడాల్సింది.

కిషన్! ఓ కిషన్! నీకేమాటలు నచ్చవు. ఎందుకు? నా కథలన్నీ తెలుసుననుకుంటావు!

అందుకే ఇదంతా నీకు వినిపిస్తున్నాను. ఇంత దూరాన ఉండి అతని కోసం నేను ఎంత తపిస్తున్నానో నీకేంతెలుసు? మరి అతడెలాంటివాడు. లక్షపాట్లు పడ్డాను. కనీసం నావైపు కన్నెత్తి చూడడు. నా కేకలు చెవిని పెట్టడు. అతనికి పెళ్లయింది. నేను వేశ్యను అయినాను. ఎందుకలా అయినావు? అంటావు నువ్వు. ఏంచేయను? నా అగ్గిలో నేను ఎంతకాలం కాలను? అతని విరహబాధ ఎంతకాలం సహించను?

వేశ్యనై అతని ముందుకు వెళ్ళాను! ఏంచేయను? వేశ్యగానే అతనిముందుకు పోగలను. అతడు నావెల చేతిలో పెట్టాడు. అది ఆమూల్య సమయం. అది నీకు తెలియదు. అతడు నావెంట ఉన్నాడు. ఆ రాత్రిని లోకంలోని ధనరాసులన్నీ వెలకట్టలేదు. కిషన్! నీకు ఎప్పటికీ అర్థంకాదు. అతడు నా గ్రాహకుడు. అయినాడు. జన్మజన్మలకు అతని పట్నినైనాను నేను. అతనికోసం పుట్టాను. అతనికోసం చస్తాను. అలాంటి ఆడదాన్ని నేను, అతడు నా పూరి గుడిసెలో ఆడుగుపెట్టాడు. అతని అడుగులకాంతి సర్వదా విరజిమ్ముతుంటుంది. అతడేమనుకొని ఉంటాడు? ఇది కొత్తగా వృత్తి సాగించింది. అందుకే ఇన్ని మర్యాదలు చేస్తున్నదని. కాని అతనికేం తెలుసు-ఆ రాతంతా భగవంతుణ్ణి నేను ఎన్ని వరాలు కోరానో-ఉదయం కావద్దని. అతడు నాకు కొత్తవాడై అతని భార్యవద్దకు వెళ్ళేరోజు రారాదు-ఇహ నేను అతనికోసం నిరీక్షిస్తూ అందరు పురుషులకోసం కవాటాలు తెరుస్తాను.

కిషన్! ఇవ్వాళమాత్రం నా మాట విన్నావా?  
వెళ్ళిపోయావు!

**అడవిఅడవిఅడవి**

## అపరిచితులు

మతిమరుపు ఎక్కువ. ఇలా చూసిన మనుషుల్ను అలా మరిచిపోతుంది.

ఏమిటీ మతిమరుపు? అన్నలు అక్కల ముఖాలు కూడా మరిచిపోయింది తాను. నమ్మోకు ఇదో విచారం. ఒక బాధ వాళ్ళే ఎక్కడయినా కలిశారను-తాను గుర్తుపట్టగలదా? మీ పెద్దన్న చాయ నలుపా? ఎరుపా? అంటే ఏమిటీ చెప్పడం. అందుకే ఆమె పుట్టింటికీ వెళ్ళడం మానేసింది. అది రజాకు చాల సంతోషం. తన విరహం భరించలేదని తన భార్య పుట్టింటి వారు ముక్కుమీద వేలువేసుకుంటారు- ఏమిటమ్మా ఇంతప్రేమలూ-విచిత్రం-నమ్మో పుట్టింటినే మరిచిపోయింది అనుకుంటారు. తనతల్లిని కూడా గుర్తించని దశ వస్తుందని నమ్మోకు భయం.

అందును గురించి ఆలోచిస్తూ, ఆలోచిస్తూ ఆమె పాలిపోయింది. జబ్బున పడిన దానిలా కనిపిస్తోంది.

ఎంత వింతగా ఉంటుందో ఆలోచించండి-ఎప్పుడూ మీ వెంట ఉండేవాళ్ళనే మీరు గుర్తించలేరు!

మనిషిని ముఖాన్నిబట్టేగా గుర్తించడం. గుండె సంగతి గుర్తించినవాడు లేడు. ఆ విషయం ఎక్స్‌రేకూ తెలియదు. కార్డియోగ్రాఫీ వింత యంత్రం. అది గుండెలు కొలుస్తుందట. నమ్మో చాలసార్లు అనుకుంది-తన గుండెను కొలిపించాలని. తనకు ఏదో పెద్దజబ్బు రావాలి. భర్తతో చెప్పి కార్డియోగ్రాఫీ తీయించుకోవాలి. ఎందుకింత ఆదుర్దా అంటే కంటికి ఎవరూ గుర్తుండడం లేదు. గుండె కూడా కన్నులా అయిందేమోనని ఆమె భయం! ఆమె కార్డియోగ్రాఫీను గురించి విన్నది. అది సినిమా తెరలా ఉంటుందని, దానిమీద గుండెలో దాగినవి గీతలుగా వస్తాయని! ఎవరికి తెలుసు తన గుండెలో ఎంత రహస్యం ఉందో? అది కాస్తా భర్తకు కనిపిస్తే!!!

అల్లాకే తెలియాలి ఈ జబ్బు ఎప్పుడు, ఎలా మొదలయిందో?

పెళ్ళికి ముందు ఆమె అందరినీ చప్పున గుర్తించ గలిగేది. స్కూల్లో చదివేప్పుడు తనతోటివాళ్ళ కనిపిస్తే చప్పున అటు పరుగుత్తేది. వాళ్ళను కలుసుకునేది. ముచ్చట్లు పెట్టేది పొరుగింటి పిన్ని ఇంటికి వస్తే ఆమె పేరుచెప్పి సలాం చేసేది. ఆమెకు అయిదుగురు అన్నలు, అందరూ ఒకలాగే ఉంటారు. వాళ్ళ భార్యలు కూడా అప్పుడప్పుడు పొరపడేవారు. నిమ్మో ఎప్పుడూ పొరపడలేదు. అందరూ ఆమెకు బాగా గుర్తు. పెద్దక్క సంతానం అంతా ఒక్కలాగే ఉంటారు. అక్కకే కష్టం వాళ్ళను గుర్తించడం. నమ్మో పేరుపేరు వరుసన గుర్తుంచుకునేది.

ఏమైందో తెలీదు. అమాంతంగా జరిగిపోయింది. మెదడులో మనుషులను గుర్తుపట్టే భాగం చెడిపోయింది. రోగం వెధవది. విచిత్రం అయింది. ఎవరితో చెప్పుకున్నా అపహాస్యం చేస్తారు. హేళన చేస్తారు.

ఒక్కోసారి రాజా డ్రాయింగ్ రూంలోంచి కేక పెట్టాడు “నమ్మో! ఇలారా! చూడు. ఎవరు వచ్చారో?” అని.

నమ్మో మీద పిడుగులు కురిసినట్లవుతుంది.

“అతడు” మళ్ళీరాలేదు కదా! నేడు అతనినోట మళ్ళీ ఏ మాట వచ్చునో? పెళ్లికిముందు రజాను వదల్లేదు కట్టి పెండ్లయింది. ఇప్పుడూ వదలదా? కట్టి వచ్చిందేమో!

నడిచేప్పుడు కాళ్లు బరువవుతాయి, నెవ్వుదిగా జాగ్రత్తగా గదిలో అడుగుపెడుతుంది. ఆమెముందు ఒక కొత్త ఆడది కనిపిస్తుంది. ఆమె హాకిపోతుంది. ఎవరామె? ఎలా గుర్తు తెచ్చుకోవడం? భయంతో గడగడలాడుతుంది. చమటలు పడ్తాయి. ముఖంలో రక్తం చిప్పలు తున్నట్లు కనిపిస్తుంది.

“హామ్! గుండె అంత బలహీనం అవుతే ఎలా? సంతోషం కూడా భరించ లేకుంటే కష్టమే”, వచ్చిన ఆమె నవ్వుతూ అంటుంది. నమ్మో భయంతో హాకిపోతుంది. ఎవరీమె? తాహార్ చెల్లెలా? ముమాని బేగం కాదుకదా! కాదు, తన చిన్న ఆడపడుచు. ఈమెను ఏమనాలి? సల్మా అనాలా? ఏమో ఏదీ తెలిసేది కాదు. విలవిలలాడుతుంది. వచ్చినామెను కౌగలించు కొంటుంది. బోరున ఏడ్చేస్తుంది.

“ఏడవకమ్మా ఏడవకు. మూడునెలల పిల్లవాడికే ఇంత ఏడిస్తే ఎట్లా? జబ్బున పడ్తావు. చూస్తుండు అల్లా నీకు ఎందరు పిల్లల నిస్తాడో-లెక్కపెట్టలేవు” వచ్చినామె ఓదార్పు.

అందరూ నవ్వుతారు. నమ్మో భయపడుతుంది. తనపిల్లలను కూడా మరిచిపోతానేమోనని భయం. వారి ముఖాలుకూడా మరచిపోతానా? యా అల్లా! ఇన్నిరూపాలు ఇలా ఒకేరకంగా ఎందుకుచేశావు? ఒక్కొక్కరిని వేరువేరుగా గుర్తుంచుకోవాలంటే అంతా కలగాపులగం అవుతుంది.

పెద్దక్క చిన్నక్క ఒకలాగే ఉంటారు. పెద్ద తేడా కనిపించదు. పెద్దక్క ఛాయ కొంత మెరుగు. అయితే చిన్నక్కకంటే లావు. పెద్దక్క బరువు మణుగులుంటుంది. అయినా నమ్మో ఇద్దరిని వేరువేరుగా గుర్తుంచుకోలేకపోతున్నది. ఆమెకు గుర్తున్నదల్లా పెద్దక్క గుండెగాయాలు మాన్పగలదు. చిన్నక్క ఎన్నటికీ మానని గాయాలు చేయగలదు. అక్కలను వారి మాటలను బట్టి గుర్తించగలదు. చేతలనుబట్టి గుర్తించగలదు. రూపాన్నిబట్టికాదు. ఒక్కోసారి చిన్నక్క ముక్కు పెద్దక్క ముఖానికి వచ్చేస్తుంది. పెద్దక్క కళ్లు చిన్నక్కకు వచ్చేస్తాయి. అప్పుడు భయపడిపోతుంది కళ్లు పెద్దక్కలా ఉన్నాయి. ఈమెను చిన్నక్క అనాలా? పెద్దక్క అనాలా?

అందరూ ఇన్నిరూపాలను వేరువేరుగా ఎలా గుర్తుంచుకుంటారో ఆ అలాకే తెలియాలి. ఇంత చిన్న మెదడులో అంత స్థలం ఎక్కడుంది? లైబ్రరీలోవలె ముఖాలన్నింటినీ భద్రపరచే ఏర్పాటు ఎలా సాధ్యమబ్బా!

తన మెదడు ఇంత చిన్నదని-ఇంత బలహీనం అయిందని రజాకు తెలిస్తే? అత్తవారి ఇల్లుసొంతం అంటుకుంటుంది. ఆడపడచులు మొదలై తానంటే బొమలు ముడిపెడ్తారు. ఇహ ఆప్పుడు ఆటలాడిస్తారు. అసలు తన భర్త రజా! అతడెంత బాధపడ్డాడు? ఎంత విచారిస్తాడు? అందరూ ఏమంటారు? దేశంలో ఆడవాళ్లు కరువుపోయారా? దీన్ని కట్టుకున్నాడు. రజా! రజా అణువు అణువునా తాను నిండిపోయింది. రజాకు తానంటే ప్రాణం. భార్యను చూచినపుడల్లా చిరునవ్వునవ్వే మగవాళ్ళెంతమంది?

మగవాళ్ళందరికీ అలవాటేనేమో! వాళ్ళ అలవాట్ల సామ్యమే వాళ్ళను ఒక జాతిగా చేశాయేమో!

ఇదో ఇక్కడే గడబడంతా మొదలయ్యేది.

నమ్మో పెళ్లి నిశ్చయం అయింది. పెళ్లిసందడి వినిపించడంలేదు నమ్మోకు. ఆమెకు “అతడు” కనిపిస్తున్నాడు. మగవాడు అంటే “అతడు” కాక వేరే ఉంటాడని ఊహించలేక పోయింది. ఆలోచనలతో అలసిపోయింది. ఓడిపోయింది. చుక్కాని వదిలేసింది. నావను నడివాగులో వదిలేసింది. మునిగినా దరిచేరినా లక్ష్యపెట్టలేదు.

అతడు కాడు. ఇహ ఎవరైతేనేమి?

నమ్మోవరుడు “అతడు” కాడు. అయినా అలాగే నవ్వుతాడు. అట్లాగే మాట్లాడ్తాడు. అదే విధంగా పొగుడుతాడు. నమ్మోను చూస్తాడు చిరునవ్వు నవ్వుతాడు.

మగవాళ్ళ అలవాట్లలో, ప్రేమలో తేడా లేదని నమ్మో తేల్చుకుంది. అలాంటప్పుడు ‘అతని’ కోసం ఎందుకు ఏడ్చింది?

ఈ మాట తన స్నేహితురాలు ఆప్తాబ్తో అన్నది. ఆప్తాబ్ గంభీరంగా అన్నది. అన్నీ మరచిపోయానని చెప్పరాదు. మంచిదే అయింది. కాకుంటే ఆడదాని బతుకు దుర్భరం. జీవితాంతం అవే ఆలోచనలు, జ్ఞాపకాలు బిగపట్టుకొని బతకాల్సి వస్తుంది.

అబద్ధం. అలా జరగడానికి వీలేదు నేను అతణ్ణి ఎలా మరువను? మరువగలను?

ఆప్తాబ్కు తానంటే మంట అనుకుంది నమ్మో. అవును అదికూడా అతడు అంటేనే పడిచచ్చేది.

‘అతడు’ ఇప్పటికీ తనకు రోజూ గుర్తుకు వస్తాడు. అయినా అతణ్ణి గురించిన ఊహ రాగానే రజా రూపం ఆ ఊహల్లో నిండిపోతుంది.

ఒకనాడు ఇంట్లో ఒక్కతేఉంది. రాబోయే పాపకు బట్టలు కుడ్చుంది. తలుపుతట్టిన చప్పుడు అయింది. ఈ వేళప్పుడు ఎవరబ్బా వచ్చారు అనుకుంది. భారమైన కడుపుతో లేచింది. వెళ్ళింది. తలుపు తీసింది.

“మీరు.....మీరు.....ఎవరు మీరు?”

అతడు మాట్లాడలేదు. చూచాడు. తలవంచుకున్నాడు. వెళ్ళిపోయాడు.

అప్పుడు నమ్మో అనుకుంది. ఇతడు అతడే. అచ్చం అతడిలాగే ఉన్నాడు. ఏమో! అతడు కాకనూపోవచ్చు. కాకుంటే తిరిగిపోయాడెందుకు? నేనిలా తయారైనాను అతడు తిరిగిపోక ఏంచేస్తాడు? అవును. నేనతణ్ణి గుర్తించలేకపోయాను ఎందుకు? హయ్యో! నా కళ్ళకు ఏమైంది? ఏమిటిది నేను అన్ని రూపాలూ మరిచిపోతానా?

అదిగో ఆరోజునుంచి నమ్మో మనోఫలకం నుంచి రూపాలు-ముఖాలు మాయం కాసాగేయి. మాటలు గుర్తుంటున్నాయి. గుండెకు తగిలిన గాయాలు మూతం మానడంలేదు. తరవాత అన్నిముఖాలూ ఒకేతీరుగా కనిపిస్తున్నాయి.

ముఖాలు చూచి మిత్రులను శత్రువులను ఎలా గుర్తిస్తారు? తన చుట్టుపట్లవాళ్ళపేర్లు బట్టీ పెడ్తుంది. జ్ఞాపకం ఉంచుకోడానికి ప్రయత్నిస్తుంది. అయినా అనుమానమే. ఆ పేరు ఆ వ్యక్తిదేనా? కాదా?

నమ్మోకు ఇతరుల జ్ఞాపకంమీద ఈర్ష్య కలుగుతుంది. చూడగానే మనిషిని ఎలా గ్రహిస్తారు? తాను వెర్రిదానిలా అటూఇటూ చూస్తూఉండిపోతుంది. ఒకసారి ఆడపడుచునే గుర్తించలేదు. ఆమెకు కోపం వచ్చింది. ‘వదిన మనసులో ఒకే రూపం వెలిసింది. వేరేవాళ్ళు ఎందుకు కనిపిస్తారు?’ అన్నది.

ఆడపడుచుకు తన అన్న తననుంచి దూరం అవుతున్నాడని మంట. ఆవిడకేంతెలుసు ప్రతి ఆడదాని గుండెనిండా భర్త మూతమే నిండి ఉంటాడని! మనసులో ఉన్న మనిషికోసం వెదికేవారుంటారా? అయినా ఈ మాట ఆడపడుచుకు ఎలా చెప్పడం? ఆవిడకు కావలసింది వడ్డించడం. ‘అబ్బో! మహారాణి అయింది నమ్మోబేగం. మేమెందుకు గుర్తుంటాం? ఇంత వెలగల బట్టలు నగల్లో మునిగి మా పేదవాళ్ళను గుర్తించుకుంటుందా?’

‘నీ దయగాని అలా అనకమ్మా’ కన్నీరు తుడచుకుంటూ అంటుంది.

నేను ఎవరినీ మరచడంలేదు. నా బుర్ర పనిచేయడంలేదు. నాకు ఏదో గాలిసోకింది. ఎవరో మృతించినట్లున్నారు. ఏదో గారడి జరిగింది. “అతడు” చేయించిఉండవచ్చు. అవును అతడే తరచుగా కలలో కనిపిస్తున్నాడు. నలుమూలలా అతడే కనిపిస్తున్నాడు. సముద్ర తరంగాల్లా ఒకసారి పొంగుతాడు లొంగుతాడు ఇహ ఇప్పుడు రజా ఫోటోలోకూడ దాగి చిరునవ్వునవ్వుతున్నాడు. అలాగే ఉండిపోతే మెల్లమెల్లగా పిలుస్తున్నట్లుకూడా వినిపిస్తుంది.

‘నమ్మో.....నమ్మో.....’ ఉలికిపడి చూస్తుంది. ఎదురుగా రజా చిరునవ్వు నవ్వుతుంటాడు.

బెదిరిపోయి కేకపెట్టా ఇతడు “అతడా? రజాయా?”

“అతడు రజా అవతారం ఎత్తాడామో!”

ఒకనాడు వదినను వెంటతీసుకుని షాజీ దగ్గరికి వెళ్ళింది. అయిదు రూపాయల ఫీజుపోయినా చిత్తశాంతి లభిస్తుంది అనుకుంది.

షాజీ అగ్గిలో ఆజ్యం పోశాడు.

అయిదు గురువారాలు దక్షిణ లాగాడు.

‘ఎప్పుడో పెద్దలకు అపచారం చేశావు. శిక్ష అనుభవిస్తున్నావు. మనశ్శాంతి మాయం అయింది. నీవాళ్లు అనుకున్నవాళ్లుకూడా నీవాళ్లుకారు. నీకర్మకు ఏడుపు రాసిపెట్టి ఉంది’ అన్నాడు.

కావచ్చు తాను పెద్దలకు అపచారం చేసి ఉండవచ్చు. దేవపభువు రెక్కల గురం ఎక్కి భయంకర రూపంతో, రాజలాంఛనాలతో తన ఇంటికి వచ్చిఉంటాడు. తాను అతణ్ణి దొంగపకీరు అనుకొని ఉంటుంది. కసిరికొట్టి ఉంటుంది.

‘మీరు....మీరు.....మీరెవరు’ అని ఉంటుంది.

దేవతలను రిక్తహస్తాలతో పంపరాదంటారు. అలా పంపినవారికి శిక్ష అవుతుందట. రిక్తహస్తాలతోనే ఉండిపోవాల్సి వస్తుందట. అందుకే నేను “నావాడు” అనుకునేవాడు కాకుండా పోయాడు!

షాజీ నాలుగు తాయెత్తులు ఇచ్చాడు. రజా పడుకునే మంచం కోళ్ళకింద పెట్టెయ్య మన్నాడు. ఉదయమే మౌనం రజా ముఖంమీద ఊదమన్నాడు. ఆమె భర్త ముఖం ముందు ముఖం పెడ్తుంది. భర్త మైమరుస్తాడు. నవ్వేస్తాడు. ఆమె నవ్వేస్తుంది. ఇంకేముంది-మౌనం పోయింది-తౌనం పోయింది. అంతేకాదు, మంచం నాలుగుకోళ్ళ కింద తాయెత్తులు కాపాడ్డమూ కష్టంగానే ఉంది. ఎంచాతంటే నమ్మో అత్తగారు పనిమనిషితో ఇల్లు ఊడ్చిచేప్పుడు మంచాలు జరపకుండా ఊడవనివ్వదు. ఏమూల కాస్త కసపుఉన్నా కొంప మునిగినట్లు చేస్తుంది. బయటి పారిశుధ్యాన్ని గురించి ఇంత శ్రద్ధ చూపేవారు తమలోపల చూచుకుంటే ఎంత మురికి ఉందో అర్థం అయ్యేది.

నమ్మోను మరోభయం ఆవహించింది-తాను రజాను గుర్తించలేదేమోనని! అదే జరుగుతే తనగతేంకాను? రజా తనకోసం సర్వం అర్పించడానికి సిద్ధంగా ఉన్నాడు. తాను సంతోషిస్తే అతడు మురిసిపోతాడు. తాను చిన్నబుచ్చుకొంటే విలవిలలాడ్తాడు. ఇహ తాను అమాంతంగా రజాను గుర్తించలేకపోతేనో!!

రజారూపాన్ని గుండెల్లో భద్రపరచుకోవటానికి అనేక ప్రయత్నాలు సాగించింది. రజా ఆఫీసుకు బయల్దేరతాడు. స్కూటరు బయటికి తీస్తాడు. నమ్మో అక్కడికి వెళ్తుంది. రజాను చూస్తూ ఉండిపోతుంది. రజాకు అర్థంకాదు. అడుగుతాడు. ఏం చెబుతుంది. రజా చిరునవ్వునవ్వుతాడు. అయిదురూపాయల కాగితం అందిస్తాడు.

“సల్మాతో సినిమాకు ప్రోగ్రాం అన్నమాట. వెళ్లు, అల్లా నీ నొసట ఆనందం రాసిపెట్టాడు” అంటాడు.

నమ్మో నిరామయంగా నోటును అందుకుంటుంది. గుండె దడదడలాడుతుంది. రజా అయిదు రూపాయలిచ్చాడు. కనీసం చిరునవ్వు నవ్వలేకపోయానే అనుకుంటుంది. ఏం నవ్వుతుంది-గుండెలో దొంగ దోబూచులాడుతున్నాడు. రజా వెళ్లిపోతుంటాడు. అతని కళ్ళనిండా చూస్తూ ఉండిపోతుంది- మరిచిపోకుండా.

కుడిచెంపకు గాయపుమచ్చ. మెడమీద పుట్టుమచ్చ.

సాయంకాలం పసులన్నీ వదులుతుంది. వస్తుంది. కిటికీలో నుంచుంటుంది- రజా రాకను ఎదురుచూస్తూ. రజా వేసుకున్న బట్టలేమి? గుర్తు తెచ్చుకోవడానికి ప్రయత్నిస్తుంది. రజా వేసుకుపోయింది నల్లప్యాంటా? తెల్లప్యాంటా? బట్టలే మనిషికి గుర్తులు. బట్టలనుబట్టి మనిషిని చప్పన గుర్తించవచ్చు!

రజా నల్లప్యాంటుతో ఆఫీసుకు వెళ్లాడనుకో. నల్లప్యాంటుతోనే తిరిగి వస్తాడుగా! అబ్బ! ఎంత సులభమార్గం దొరికింది-రజాను గుర్తించడానికి!

నమ్మో గబగబా గదిలోకి వెళ్తుంది. రజా అల్మారి తెరుస్తుంది. హేంగర్లు చూస్తుంది. నల్లప్యాంటు ఎక్కడా కనిపించదు. మళ్ళీ వచ్చేస్తుంది. కిటికీలో నుంచుంటుంది. ఆమెకు చాలా సంతోషంగా ఉంది-ఇవ్వాళ రజాను వాకిట్లోనే గుర్తిస్తుంది. నల్లప్యాంటు.....తెల్లషర్టు.....కుడి చెంపన గాయపుమచ్చ.....మెడమీద..... అల్లా! అసలు ఇవన్నీ మరిచిపోనుకదా! మరో పది నిమిషాలు నమ్మోలో ఆరాటం పెరుగుతున్నది. గాబరాగా ఇల్లంతా తిరుగుతూంది-దుర్వార్త వినడానికి సిద్ధపడ్డట్లుంది ఆమెస్థితి.

వాకిట్లో స్క్వాటర్ హారన్ వినిపిస్తుంది. ఉరుకుతుంది. వాకిట్లోనే రజాను కలుసుకుంటుంది. ఇద్దరూ కలిసి లోనికి వస్తారు. అప్పుడు రజాకు ఎంత సంతోషమో! ఎన్నడో ఒకనాడు అత్తచెప్పిన పనిలో ఉండిపోతుంది. రాలేదు. ఆరోజు రజా “మూడో” చెడిపోతుంది.

ఇవ్వాళ అలాగే పరిగెత్తింది దర్వాజాలోకి, తెరకెందినుంచి తెల్లపేంటు, పరిచయంలేని కాళ్లు కనిపించాయి. నెమ్మదిగా వెనక్కు వచ్చేసింది.

“ఏమిటది? నన్నుచూచి ముఖం మాడ్చుకున్నావు”

రజా ధ్వని విన్నది. తిరిగి చూచింది. అవును....కుడిచెంపన....

‘ఓహో! మీరా! ఎవరో అనుకున్నా’ అలా అనుకుంటూనే ఉంది.

‘అయితే తమతో కొత్తగా పరిచయం చేసుకోవలసి వచ్చేట్లుంది’ రజా కొంటెగా నవ్వాడు. ఆమె ముడుచుకుపోయింది.

‘యా అల్లా ఇప్పుడేమిటి చెయ్యటం? నేను రజాను గుర్తించలేదని అతనికి తెలిసిపోతే, ‘ఏమో బాబూ’ అనుకుంది.





## విగోదం

“అమ్మా! రొట్టెముక్కెయ్యమ్మా తల్లీ రొట్టెముక్కెయ్యమ్మా!”

మండే ఎండలో ముంగిలిలో నుంచాని ఉంది. శరీరం మీద ఎక్కడా తులమంత మాంసం లేదు. కంకాళానికి చర్మం కప్పి ఉన్నది.

“అమ్మా! పాపం ఈ పిల్లకు ఓ రొట్టెముక్క పడెయ్యి. నిన్న సాయంత్రం నుంచి చూస్తున్నాను. వీధంతా అడుక్కుంటూ తిరుగుతూంది. ఎవరూ పెట్టినట్లులేదు. ఆకలితో అలమటిస్తోంది.” ఆదిల్ తల్లితో అన్నాడు.

‘కదులు ఇక్కణ్ణుంచి. ఇంకా నుంచున్నావేం. అబ్బి ఎంతదైర్యం ముండకు - అడుక్కోడానికి వాకిట్లోకే వచ్చేసింది - దీని అబ్బిసామ్మ దాచిపెట్టినట్లు’ అమ్మ కసిరికొట్టింది.

‘కేలో రెండున్నర గోధుమలు తెచ్చి, పిండి విసిరించి, రొట్టెలుచేసి పక్కిర్లకు పంచిపెట్టాం’ అమ్మమ్మ పడిపోయిన జపమాల వెదుకుతూ వ్యాఖ్యానించింది.

‘అమ్మా! రొట్టెముక్కెయ్యమ్మా! తల్లీ రొట్టెముక్కెయ్యమ్మా!’

‘వెళ్తావా పక్కిరుమ్మండ! చెప్పి అందుకొమ్మంటావా?’ అమ్మ జపం మానేసి భగ్గుమంది.

ఆదిల్ అమ్మాయి డొక్కను చూచాడు వెన్నుకు అంటుకుని ఉంది. అతనికి జాలి కలిగింది. ‘అమ్మా! దాన్ని పనికి పెట్టుకో. ఒక రొట్టెముక్క వెయ్యి పాపం ఆకలికి అలమటిస్తోంది’ అన్నాడు.

“ఆ, అలా అన్నావు బావుంది. విను ఓ పిల్లా! పనిచేస్తావా?” అమ్మ అడిగింది.

“పనిచెయ్యాలా? అంటే?” ఆ అమ్మాయికి ఏమీ అర్థం కాలేదు. కాసేపు ఊరుకుంది. మళ్ళీ గునిసింది ‘రొట్టెముక్కెయ్యమ్మా!’ అని.

“అవునే! రొట్టె పడేస్తాం-పనిచెయ్యాలి” అమ్మకు చెడిపోయిన బియ్యం గుర్తుకు వచ్చాయి. నిన్న వాటిని పారపోద్దాం అనుకుంది. మళ్ళీ అనుకుంది. ఎవడైనా పక్కిరువస్తే వాడికి ఇవ్వడం మంచిది-ఇంత పుణ్యమైనా సంపాదించుకోవచ్చు అనుకుంది.

‘అబ్బి ప్రాణం లేచివచ్చింది - పనిపిల్ల దొరికింది. పరీక్షలు దగ్గరికి వచ్చాయి. అయినా రొట్టెలు చేయడం, ఇల్లు ఊడవడంతోనే సరిపోతుంది. పాపం ‘పప్పు’ మైలుదూరం బడికి వెళ్లాలి. బట్టలు ఉతికే, ఉతికి నా నడుం విరిగిపోతున్నది.’ ఉజాకు విశ్రాంతి లభించినట్లునిపించింది.

‘ఓ పిల్లా! నీకు రొట్టెలు చేయడం వచ్చా? పనిపిల్ల ఉంటే పని సొంతం చెయ్యాలి. పుక్కానికి జీతం ఎవడిస్తాడు?’

అమ్మాయి మాట్లాడలేదు. అమ్మను ఒకసారి చూచింది. ఆ చూపులోనే ఉంది నీ ప్రశ్నలకు జవాబు చెప్పడం వృధా అనే అర్థం. అయినా రొట్టె చేయడం ఏమిటి? అనుకుంది అమ్మాయి. రొట్టెచేయడానికి పొయ్యికావాలి. ఎక్కడోగాని ఒక పొయ్యి మండదు-అన్ని ఇండ్లలో పొయ్యిలు ఉంటాయా? అనుకుంది మనసులోనే.

“అచ్చా! నీకు మాంసం వేపటం వచ్చా!” ఇది అమ్మమ్మప్రశ్న. ఈ ఇంటర్వ్యూ బోర్డుకు తననే చైర్మన్ గా భావించుకుంటూంది అమ్మమ్మ.

‘అరె అమ్మమ్మా! దానిముందు మాంసం మాట అనకు. అది హిందువు అయిఉండవచ్చు’

“ఏమి? హిందువా?” అమ్మ ఉలికిపడింది. ముండ ఒక గుడ్డ చుట్టుకొని వచ్చింది. బట్టలుంటే గుర్తించవచ్చు హిందువో. ముస్లిమో! మంచిదైంది ఆదిల్ చెప్పాడు - కాకుంటే అంతా అపవిత్రం చేసేది ముండ. “ఏమే నువ్వు హిందువా?”

“హిందూ అంటే?” అమ్మాయి గొంతులోంచి బలహీనంగా వచ్చింది ప్రశ్న.

‘నీదుంపతెగ’ అమ్మ పెద్దగా నవ్వేసింది ‘ఇంకా ఎలా చెప్పాలి దీనికి? నా మెదడు తినేసేట్లుంది’ అన్నది.

అమ్మాయి వచ్చిందనే మాట విన్నాడు అన్న, చదువుతున్న డిటెక్టివ్ నవల దిండుకు కొట్టి బయటికి వచ్చాడు. ‘ఇదా ఎముకలు తప్ప ఏమీలేవు. పైగా చిన్నపిల్ల ఎందుకు పనికొస్తుంది’ అని “నీ అక్క ఉంటే పిల్చుకురా పనికివస్తుంది” అన్నాడు. అమ్మనుచూచి ‘అమ్మా! ఇది చాలా చిన్నది. పనికిరాదు’ అన్నాడు.

‘అక్క ఏమిటి?’ అమ్మాయికి ఏమీఅర్థంకాలేదు. ఎండ మండిపోతూంది. వళ్లు తూలుతుంది. వాకిట్లో కూలబడ్డది.

‘శ్రీ మతిగారు ఇక్కడే మకాం పెట్టడానికి వచ్చినట్లున్నారు’ ఉజ్జా నవ్వింది.

‘రొట్టెముక్కెయ్యండి’ తన విషయంలో జరుగుతున్న ఎక్కడో ఒకటి ఆమె జవాబు అది.

“చూడండి నంగనాచి పనిమాటఅంటే పలకదు-ఉలకదు. రొట్టెముక్క పడేస్తే పారిపోవాలనుకుంటుంది ముండ”

“ఏయ్ పిల్లా! ఇదివరకు ఎక్కడైనా పనిచేశావా?” అమ్మమ్మ పోలీసువాళ్ళ ప్రశ్నింపు ప్రారంభించింది. అమ్మ చెవిలో “అమ్మాయీ దొంగముండ కాదుకదా! రాత్రిళ్లు తలుపు తెరిచి దొంగల్ని జొరపెట్టదుగదా!” అనుమానం వెలిబుచ్చింది.

అమ్మాయి దొంగలా ఇంట్లోకి తొంగిచూస్తునేఉంది. ఇంట్లో పొయ్యిలు మండుతున్నాయి. వంటల వాసన వాకిటిదాకా వస్తోంది.

‘నువ్వేమన్నాఅను. నాకైతే అచ్చం దొంగలాగే కనిపిస్తోంది. చూడు దానిదొంగచూపులు ఇంటినంతా దొంగిలించేట్లున్నాయి’ ఉజా ఎం.ఏ సైకాలజీ చదువుతుంది. ఆమెకు మనిషిచూపుల భాష అర్థం అవుతుంది.

‘నీ పేరేమి?’

“రో....రో.....రో.....ట్టె.....ట్టె.....ట్టె.....”

“చెవిటిదానిలా ఉందిముండ - నసుగుతుందేమి?”

‘మంచిదే, ఆ ముండ నసీబన్ నా కథలు ఊరంతా చాటేసింది వెధవ ముండ’ అనుకున్నాడు అన్న.

“ఇదిగో! నీకు ఏడురూపాయలు జీతంఇస్తా. రాతింబగళ్లు పనిచేయాలి- విన్నావా?” అమ్మ అన్నది.

‘అమ్మాయ్ నీకేమన్నా పిచ్చిపట్టిందా! వేలేడులేదు-ముండ-ఏడురూపాయ లిస్తానంటావు! అయిదు రూపాయాలిస్తాం. నీఇష్టంవస్తే ఉండు కాకుంటే దారిపట్టు’

అమ్మాయి తల ఊపింది.

అది తెలియగానే వదినగారు గదివదిలి బయటికి వచ్చేశారు. ‘అయితే లే. పని మొదలుపెట్టు ముందు పళ్లాలు కడుగు. శుభ్రంగా తుడిచి లోనపెట్టు. పాల సీసాలు వేడినీళ్ళతో కడగాలి.’ ముందు తనపని చెప్పడం మంచిది. రోజూ అలాగే చేస్తుంది. తనపని తప్పవుతుంది. అనుకుంది.

‘అమ్మా వాకిట్లో మొక్కలకు నీళ్లు పొయ్యమనండి. నాకు పరీక్షలు దగ్గర పడుతున్నాయి - నేను పోయలేనమ్మా!’ ఉజా పుస్తకం చదువుతునే అన్నది.

‘మీ పనులన్నీ అయింతర్వాత ఇటుపంపండి కాస్త కాళ్లు వత్తుతుంది. కలకలతో కాళ్లు కదలరాకుండా ఉన్నాయి కాస్తనిదన్నా పడ్తుంది’ అమ్మమ్మ అన్నది.

‘ఇది వండితే నేనైతే తినను. గలీజుగా ఉంది’ అన్నగారు మరొకసారి ఆ ఎముకలపోగును కళ్ళతో వెతికాడు. ఎక్కడన్నా మాంసం ఉందా అని. ‘దాని అక్కను తెమ్మనండి. ఇదేం పనికొస్తుంది’ అన్నాడు.

‘నీ ఇల్లెక్కడ? నివాసం ఎక్కడ?’

‘చల్, లే, లేచి వాకిలి ఊడ్చు’

‘పొగురుబోతున్నట్లుంది ముండ’ ఉజా సైకాలజీ పుస్తకం చూస్తూనే అంది.

‘అమ్మా; దానికో రొట్టెముక్క వెయ్యి’ ఆదిల్ బజారుకువెళ్తూ చెప్పిపోయాడు.

అమ్మమ్మ జపం పూర్తిచేసింది. జపమాల అక్కడ పెట్టింది. పాందాన్ అందుకొని ‘ఈ వీధిలో నీకు తెలిసినవారు ఉంటే తీసుకురా. మా ఇంట్లో ఏదన్నాపోతే ఎవరిని అనాలి అన్నది.’ అమ్మమ్మ జామీను అడిగింది.

‘ఇదిగో చూడు గాజుగ్లాసులేమన్నా పగలగొట్టావా నీ జీతంనుంచీకోస్తా’ అమ్మ ఒక వార్నింగ్ ఇచ్చింది.

‘చూశారా! అమ్మమాటవిన్నా, విననట్లే కూలబడ్డది’ ఉజా చదువుతూ, చదువుతూనే అటు చూచింది.

‘దీనికి పనిచేయాలని ఎక్కడుంది? ఏదో ఇంత కడుపునిండితే పారిపోవాలని - లుచ్చాముండ’

‘లే, ఊడ్చు’

‘ముందు కప్పులు కడుగు’

‘అడక్కుండా ఏదైనా నోట్లో వేసుకునేవు ఖబర్దార్!’

‘చూడు, పనిఅంటే ప్రాణం లేచిపోతూంది. తెలిసిందా? ఇహ మీరంతా వినోదం చూస్తూండండి.’ ఉజా సైకాలజీ పుస్తకం నేలక్కొట్టి లోపలికి వెళ్లింది. ఒక రొట్టె తెచ్చింది. అమ్మాయి తలమీద ఆడించసాగింది.

“ఇదిగో రొట్టె. లే. తిను”

అమ్మాయి కదలేదు.

ఉజా వాలినతల పైకెత్తాలని పట్టుకుంది. చకితురాలయింది. ఆమె సిగ్గుతో కుంగిపోయింది-వినోదం చూపించలేనందుకు.

రొట్టెకోసం పడిగాపులుకాసిన అమ్మాయి ఆకలినుంచి, అవసరాలనుంచి విముక్తురాలయి పోయింది!

అడవి అడవి అడవి

## మనోసౌరం

చిన్న తాళంచెవి! టేబుల్ సారుగులో చిన్న డబ్బాలో వేసి దాచాను. అది ఏ తాళానిదో తెలియదు. చాలాసార్లు ప్రయత్నించాను. గుర్తుకు రాలేదు. ఎక్కణ్ణించి వచ్చింది అది నా మందుల డబ్బాలోకి? ఏమో! తెలియదు. అయినా అనుకున్నాను తాళంచెవి భద్రపరచడం మంచిది. ఎవరికితెలుసు ఏదోఒకతాళం దాంతో రావచ్చు. అందుకే ఉండనిచ్చాను డబ్బాలో.

నా హృదయపేటికలో ఎన్నో రహస్యాలు, ఆశలు, ఆశయాలు, కోరికలు ఉన్నాయి. అవన్నీ ఏదో తాళంచెవికోసం నిరీక్షిస్తున్నాయి. నాలో ఏముంది? ఈ విషయం చాలా కాలంగా ఆలోచిస్తున్నాను.

నేను చూస్తున్నాను చాలామందిని. వారు నవ్వుతున్నారు. ఏడుస్తున్నారు. వాస్తవంగా ఆ నవ్వు, ఆ ఏడుపు వారిహృదయ కుహరాల్లోంచి ఉబికివస్తూందా? అంతకన్నీరు వారిగుండెల్లో నిలిచిఉందా?

నేను వారిగుండెల్లోకి ఏల తొంగిచూడలేను? వారి శరీరాలు చీల్చి వారి ఆత్మను ఎందుకు పరికించలేను? అది నా అశక్తత. దానిమీద నాకు కోపం వస్తుంది. చిరాకు కలుగుతుంది. ఒక్కోసారి అన్నీ త్యజించాలనిపిస్తుంది. అసలు జీవితరహస్యం ఏమిటి? జీవితానికి అర్థం ఏమిటి? కొన్నివిషయాలు నమ్మశక్యంకావు. వాస్తవానికి అతిదూరంగా ఉంటాయి. అసలు వాస్తవం ఏమిటి? సత్యంఏమిటి? ఇదీ నా అన్వేషణ.

అద్వైతప్రేమలో అన్నీ మరుస్తాను. అతని వాగ్దానాలు అతని కోరికలు అతని వలపులు అన్నీ మరిపిస్తాయి. ఒక్కోసారి ఆశ్చర్యం అనిపిస్తుంది. సర్వదా అద్వైత ఆలోచనల్లో మునిగి ఉంటాను. జీవితపు ప్రత్యంగంలో ప్రత్యణువులో అతణ్ణి చూస్తాను. ఇది వాస్తవంగా సులభసాధ్యంకాదు. కాని చాల సులభంగా నాకు సంబంధించిన తాళాలన్నింటినీ అతనికి అప్పగించాను. అద్వైత అమాయకుడంటుంది అమ్మ. జీవితం ఎల్లప్పుడూ ఇంత అందంగానూ, ఇంత రమ్యంగానూ ఉండదు అనే విషయంకూడ ఎరుగదు కాని నేను ఈ విషయాలు ఎన్నడూ ఆలోచించలేదు. అయినా అతని విషయంలో అనేక అనుమానాలు! ఇదంతా దగా - మోసం. లోకంనిండా కుట్ర, కపటం నిండిఉన్నాయి. దీనితో నాకు ఎలాంటి సంబంధంలేదు. మానవ హృదయంలోకి తొంగిచూడడం చాతకానంతవరకు అద్వైతంతో సహితం నాకు ఎలాంటి సంబంధంలేదు. అతను తన ప్రేమ విషయంలో వేలకు వేలు చెపుతాడు. నాకు నమ్మకం కలిగించాలని యత్నిస్తాడు. నాకు వేల అనుమానాలు

కలుగుతాయి. నేను అనుమానాలలో మునిగిపోతాను. ఉక్కిరి బిక్కిరి అవుతాను. అదృష్టం హృదయం కవాటాలు మూసి ఉన్నాయి. అదీ ఏదో ఒక తాళంచెవికొరకు నిరిక్షిస్తూ ఉండవచ్చు. ఆ తాళంచెవి ఏ టేబిల్ సారగులోనో నిదిస్తూఉండవచ్చు. కావచ్చు.

మెడికల్ కాలేజీ డాక్టర్ సూరి ఒకసారి డిసెక్షన్ హాలులో అన్నారు “స్త్రీ లు, పురుషులు ఉభయులు మానవులే. అయినా వారి రక్తంలోనూ ప్రకృతిలోనూ వ్యత్యాసాలు ఉన్నాయి. ఇక్కణ్ణుంచే మానవశరీరాన్ని గురించి రీసెర్చ్ విడిపోతుంది.”

మేనుంతా హాల్లో కూర్చున్నాం. మాలో అబ్బాయిలూ ఉన్నారు. అమ్మాయిలూ ఉన్నాం. అందరమూ డాక్టర్ సూరిచెప్పే నోట్సు రాసుకొంటున్నాం.

‘పురుషుని శరీరం కోసి చూస్తే.....’

నేను వణికిపోయాను.

నేను అద్యేష్ను డిసెక్షనుకు గురిచేయనా? అతని గుండె చీల్చి చూడనా? ఆ రాత్రి అనేకసార్లు అద్యేష్ శరీరాన్ని శస్త్రంచేశాను. డాక్టర్ సూరి అనేక గుర్తులు చూపాడు. వాటిన్నింటినీ పాడవైన గోళ్లుగల నా వేళ్లతో వెదికి చూశాను. అయినా నాకేమీ దొరకలేదు!

‘మనసు కనులు తెరిస్తే చిత్తశాంతి లభిస్తుంది.’

మా అమ్మమ్మ అంటుండగా విన్నాను.

మనసు కనులు!

నేనూ నా మనసు కనులు తెరుస్తాను. అలా చేసే అందరి మనసులూ చూడవచ్చేమో ఏమో! అద్యేష్ హృదయం చూడగలనేమో! చూస్తాను అందులో నేనున్నానో లేనో అవును. మగవాని వలపును నమ్మించెవరు. వట్టిమాటల బూటకం కావచ్చు. అతని గుండెలో మరో గులాబిలాంటి కన్నెపిల్ల ఉండవచ్చు.

మానవ హృదయ రహస్యాలు తెలుసుకోదే నేను డాక్టర్లు ఎలా అవుతాను? ఇతరుల బాధలు ఎలా తొలగించగలను? మానవుని దుఃఖం మందులతో దూరమయ్యేదా?

హృదయపేటికను తెరిచే తాళంచెవి ఎక్కడా దొరకలేదు. వెదకలేదని కాదు. అన్ని కోణాలను గాలించాను. సాలీల గూళ్లు నిండిన చీకటి గదులను వెదికాను. ఒకరాత్రి నిద్రలో ఉన్నాను. ఉలికిపడ్డాను. వెలుగు వాగులు కనిపించాయి. అవి నన్ను ముంచెత్తాయి. రాత్రి బంగారు కీరణాలతో వెలిగిపోతుంది. ప్రతి వస్తువూ నాముందు బ్రహత్తరంగా నిలిచింది. ప్రతిదీ శుభ్రంగా ఉంది. శుచిగా ఉంది. దిగంబరంగా, అందంగా కనిపించింది. నేను పడకమీంచి లేచాను. నలువైపులచూచాను. ప్రతి వస్తువులోని లోతులు కనిపిస్తున్నాయి. వాటిసత్యం గోచరిస్తోంది. దేనికీ బట్టల కప్పులు లేవు. అన్నీ బహిరంగంగా కనిపిస్తున్నాయి. నా కనుల జ్యోతులు

వేలరెట్లు వెలిగాయి. నాకు మహత్తరం అయిన శక్తి వచ్చింది. ఇప్పుడు ప్రతిదాన్ని పరీక్షించగలుగుతున్నాను. రహస్యాలు తెలుసుకోగలుగుతున్నాను. ఈ గడియారపు రహస్యమేమి? దీని నిరంతరపు కదలికకు కారణం ఏమి?

నాపక్క పడకమీద అమ్మ పడుకుంది. మా అమ్మ పద్దెనిమిదేళ్లకే విధవ అయింది. ఆ తరువాత ఆమె పురుషుని ముఖం చూడలేదు. నన్ను పెంచి పెద్దదాన్ని చేయటంతోనే సరిపోయింది. రోజూ తెల్లవారుజామున లేస్తుంది అమ్మ. పూజ చేస్తుంది. తరవాత ఒక ఎర్ర గులాబి అందు కుంటుంది. నాన్న పటంముందు ఉంచుతుంది. ఆలోచిస్తే ఒక్కసారి అనిపిస్తుంది అమ్మకు ఇది ఆచారం అయిపోలేదుకదా అని. వాస్తవంగా అమ్మ నాన్న ప్రతిమను గుండెకు హత్తుకొని పడుకుంటుందా? పద్దెనిమిది సంవత్సరాల ప్రాయంలో అమ్మను వదిలి వెళ్ళిపోయాడు నాన్న. అమ్మ దుప్పటి కప్పుకొని పడుకుంది. దుప్పటితీసి ఆమె నిజస్వరూపం చూతామనుకున్నాను. గుడ్డివానికి కళ్ళు వచ్చినట్లుంది నా స్థితి. లోకంలోని కటువైన సత్యాలను చూడ్డానికి నా కళ్ళోట్లో జ్యోతులు వెలుగుతున్నాయి. నా చేతిలో గుండెలను విప్పగల తాళంచెవి ఉంది!

ఉహూ! అమ్మ కప్పుకున్న దుప్పటి పట్టుకొని వదిలేశాను.

ప్రపథమంగా నేను చూడాల్సింది అద్వైతము. అతల్లి నా గుండెలో బంధించాను. తాళం వేశాను. తాళంచెవి ఒక పెట్టెలో ఉంచాను. అవును ఎందుకీంకా! నా జీవితం అతనికి అర్పిస్తానని మాట ఇచ్చాను.

సిద్ధుకు అలాంటిమాట ఇవ్వలేదు. సిద్ధు భయంకరంగా ఉంటాడు. అవకాశం వస్తే నమిలి మింగడానికి సిద్ధంగా ఉండే అడవి జంతువులా ఉంటాడు. అర్థంకాదు- కొందరిని చూడగానే భయపడిపోతాం. ఈ భయం ఎందుకు వస్తుంది? ఎక్కడనుంచి వస్తుందీ ఏమీ తెలియదు. ఆయోమయం. ఒకసారి క్లాసులో సిద్ధు పెన్ను తీసుకోవాల్సి వచ్చింది. మర్నాడు పెన్ను అడగడానికి వచ్చాడు. బ్లవుజ్ లో వెదికాను. కనిపించలేదు. “ఇంట్లో మరిచి వచ్చినట్లున్నాను. నిన్న నేను ఏ బ్లవుజ్ వేసుకున్నానో గుర్తుందా?” అని అడిగాను.

సిద్ధు నన్ను మింగేసిటట్లు చూశాడు. “లేదు. జ్ఞాపకం పెట్టుకుంటే జ్ఞాపకం కూడా కోల్పోతాను” అన్నాడు.

అప్పుడు ఒక ఆలోచన వచ్చింది-డబ్బాలో నేను దాచిన తాళంచెవి సిద్ధుది కాదుకదా అని. పాపం సిద్ధుకు మరిచే అలవాటు ఉన్నట్లుంది! అందుకే రోజూ ఒక కొత్త అమ్మాయితో తిరుగుతాడు. పాతవాళ్ళను గుర్తించడమే గగనం. ఒకసారి ‘ఘోసరోతో తిరుగుతాడు-మరోసారి రూపంతో’, ‘సిద్ధు గడ్డంచూస్తే అమ్మో నాకు భయం’ అంటుంది. అంజమ్.

ఒకనాడు కాలేజీలో అడుగుపెట్టగానే అద్వైతము చుట్టేశాను ‘అదిగో సిద్ధు వస్తున్నాడు. అమ్మో! అతడంటే నాకు భయం’ అన్నాను.



“నేను నీవెంట ఉన్నాను” నా చేయి పట్టుకొని అద్వైష్ అన్నాడు ‘ఎవరి దారి వారిది. అతనితో మనకేం పని’ అని.

అన్నాడు అద్వైష్, అది నిజమే కాని నేను వాస్తవాన్ని చూడాలి. ఇవ్వాలి అద్వైష్ ను చూస్తాను-నా మనోనేతంతో. అప్పుడు తెలుస్తుంది-అసలు నేనున్నానా అతని గుండెలో? ఇహ కళ్లు మూసుకుంటాను. ఉదయం మొదలు అద్వైష్ ను చూస్తాను అనుకున్నాను.

అయితే అంతా గమృత్తు అయింది. వెలుగు వ్యాపిస్తే అంతా మాయం అయింది. నా మనోనేతపు అసామాన్యమైన వెలుగులేదు. వెలుగు వెల్లువ అంతరించింది. మళ్ళీ నేను చిన్నచిన్న కళ్లపిల్లనే. గాగుల్సు పెట్టుకొని కాలేజీకి వెళ్లాను. వెళ్తుంటే నా వెనుక జనంగుంపులు-పైకిళ్లమీద-కార్లలో- కాలినడకన-అందరూ గుండెలో వేనవేల రహస్యాలు బంధించి, ముఖాలమీద రంగులు పులుముకొని సాగుతున్నారు.

ఆస్పతి ఆవరణలో అడుగుపెట్టాను. గుమ్మానికి అడ్డంగా నుంచున్నాడు సిద్ధు. ఏదో మేగజైన్ చూస్తున్నాడు. ముఖంమీద ఊయాలనిపించింది. చప్పున లైబ్రరీవైపు తిరిగాను - మరో గుమ్మంలోంచి లోన ప్రవేశించడానికి.

ఒక్కసారి మనకు అనుమానం కలుగుతుంది-ఎవరో వెంటాడుతున్నట్లు- ఎవరో మననే గుచ్చిగుచ్చి చూస్తున్నట్లు, వెనక్కు తిరిగిచూస్తే ఎవరో ఒకరు ఎదురు పడ్డారు. ఇప్పుడూ అలాగే జరిగింది. నేను వెనక్కు తిరిగి చూస్తాను. అద్వైష్ వస్తున్నట్లు కనిపిస్తాడు. ఎప్పుడు చూచినా అద్వైష్ కనిపిస్తాడు, ఎక్కడ చూచినా అద్వైష్ కనిపిస్తాడు. అద్వైష్, అద్వైష్ నా నాళాల్లో రక్తంగా ప్రవహిస్తున్నట్లునిపిస్తుంది. అవును చూడాలి. నా మనోనేతం తెరిచి అద్వైష్ ను పరిశీలించాలి. ఏంటేదు - నా మనశ్శాంతికి. నా మనోనేతం వికసించిననాడు అద్వైష్ దగ్గరికి ఉరుకుతాను. ఒక మగవాని గుండెను చీల్చిచూస్తాను. అప్పుడు నేను లోకాన్ని చూడగలను. ప్రపంచ రహస్యాలను గుర్తించగలను. ప్రతి వస్తువులోని సత్యాన్ని గమనించగలను.

ఆస్పతిలో డాక్టర్ బారి ప్రాక్టికల్స్ క్లాసు తీసుకుంటున్నారు.

“ఇహ చెప్పండి ఈ రోగానికి మూలకారణం ఏమి?” అని అడిగారు డాక్టర్ బారి.

మా ముందు బల్లమీద పద్మాలుగు, పదిహేనేళ్ల పిల్లవాడు పడుకొని ఉన్నాడు. అమాయకంగా చూస్తున్నాడు. నేను స్టేతస్కోపు అతని రొమ్మున ఉంచాను. నాకు ఒక్క కుదుపు కుదిపే నట్లయింది. నలుదిశలా వెలుగువాగులు వ్యాపిస్తున్నాయి. బంగారు కిరణాలు తళుకుతళుకు మంటున్నాయి. సర్వత్ర పరచుకున్న భరించరాని డెట్టాల్ వాసన ఘుమఘుమలాడే పరిమళంగా మారిపోయింది. అన్నీ బృహద్రూపంతో నా కనులముందు నిలిచి ఉన్నాయి.

నా మనోనేతం వికసించింది. ఆ కుర్రాణ్ణి చూస్తున్నాను. అతని గుండెలో జీవించాలనే కోరిక దివ్యలా కదలాడుతున్నది. చావు అతని దరిచేరి నిలిచిఉన్నది.

“డాక్టర్! ఈ వ్యాధిపీరు బతకాలనే ఆశ-బతుకుమీద నమ్మకం. ఇతనికి నమ్మకం కలిగించండి వ్యాధి నయం అవుతుంది” అన్నాను. అక్కడ్నుంచి పరిగెత్తాను- అద్యేష్ ను వెదకడానికి. పిచ్చిదానివలె పరిగెత్తుతున్నాను. ఒక్క అంగలో అనేకమెట్లు ఎక్కుతున్నాను - కాదు - ఎగురుతున్నాను. హాలో సిద్ధు నుంచొని ఉన్నాడు. ఒక ఆంగ్లో ఇండియాన్ అమ్మాయి నడుంమీద చేయివేశాడు-జన్మజన్మలకు ఆమెను వదలనని విశ్వాసం కలిగిస్తున్నాడా-అన్నంత గట్టిగా పట్టుకున్నాడు. సిద్ధు గడ్డానికి నల్లని వల తగిలించాడు. మెడపట్టీ ఉన్న ఎరని స్వేటర్ వేసుకున్నాడు. నిమిషంలో వెయ్యోవంతులో అతని మనసు చూచాను-అతని హృదయం సూర్యునివలె ప్రకాశిస్తోంది. దాన్లో అంజమ్ నిలిచిఉంది. ఏ అంజమ్? సిద్ధువైపు చూచి ఊయడానికేస్తేతం సిద్ధపడని అంజమ్ నిలిచిఉంది.

ఓహో! ఎంతటి రూప్యాలు నాముందు బద్దలవుతున్నాయి! ఎంతటి వాస్తవాలు నాకు గోచరిస్తున్నాయి!! ఏడి అద్యేష్? ఎక్కడున్నాడు? అక్కడ ఉన్నాడా? అలా ఆస్పత్రి సొంతం తిరిగాను- కాదు-ఉరికాను. “ఏమైంది?.....ఏమైంది?”

నా వెనుక అమ్మాయిలు, అబ్బాయిలు గుంపులు గుంపులుగా వస్తున్నారు. గుంపు పెరుగుతోంది. గుంపులు పెరుగుతున్నాయి. నేను వెర్రెత్తిన దానిలా అద్యేష్ ను వెదుకుతూ తిరుగుతున్నాను. మా ప్రణయం చాటుమాటుది కాదు. మెడికల్ కాలేజీ సొంతం మారుమోగింది. అయినా మేము మిత్రుల్లా కలుసుకున్నాం. కాని ఇవ్వాల? ఎందుకీ వెర్రి? అద్యేష్ హృదయంలో దాగిన గుట్టును గుర్తించాలి.

‘ఇవ్వాల అద్యేష్ అస్పత్రికి రాలేదు’

హీ, భగవాన్! ఇహ ఏంచేయను? ఇందరు వెంటాడుతున్నారు. ఎలా వదిలించుకోను? భయంతో టాయ్లెట్ రూములో దూరాను.

నా ముందు పెద్ద అద్దం ఉంది. అద్దంలో నేనున్నాను-ఎలా? సూర్యునివలె వెలుగుతున్నాను-భూమినుంచి ఆకాశంవరకూ ఎదిగాను. నా హృదయం ఎర గులాబివలె వికసించింది-అదిగో దాని మధ్యలో ఉన్నాడు. “సిద్ధు”-నిర్లక్ష్యంగా నిరామయంగా-భయంకరంగా.

ఆ రాత్రి అతురతగా టేబుల్ సాగుగు తెరిచాను. మందులడబ్బా బయటికి తీశాను-చూచాను. తాళంచెవి అందులో లేదు - ఎక్కడో పోయింది!

**అనువాద కథలు**

## సూనా

పోసింజర్ బండి. ప్రయాణీకులు నిండిఉన్నారు. బరువు ఎక్కువ అయినట్లుంది. మెల్లగా నడుస్తూంది.

“అమ్మా, బండి ఇంత మెల్లగా ఎందుకు నడుస్తోంది?”

ఒక పసిపిల్లవాడు తల్లిని అడిగాడు. ఆ తల్లి దుంగలా లావుగా ఉంది. బుగ్గలు బూరెల్లా ఉన్నాయి. పిల్లవాడు పలకరిస్తే బాదుతుంది. తిడుతూంది అయినా పసిబిడ్డను రెండు చేతులతో గట్టిగా కరిచి పట్టుకొని కూర్చుంది.

“వెధవ నోర్ముయ్. కనిపించటంలేదూ బండిలో ఎంతమంది ఉన్నారో” అని గద్దించింది.

తల్లి సమాధానం పిల్లవాణ్ణి ఓదార్చింది. వాడు గుమ్మంలో ఇరికిన ప్రయాణీకులను చూస్తున్నాడు.

అది నెలలో మొదటి వారం. పైగా ఆదివారం. అందువల్ల పట్నానికిపోయే కూలీలు, క్లార్కులు చిన్న చిన్న వ్యాపారస్తులతో పెట్టె నిండిపోయింది.

అప్పటికీ రాత్రి పదకొండున్నర అయింది. బండి ఉదయం ఐదున్నరకుగాని హైదరాబాదు చేరదు. పాపం, ఒంటికాలుమీద కోడిలా నిల్చున్నజనం విసిగి వేసారుతున్నారు. ఇంకా ఐదున్నరగంటలు అలా నిల్చేవాలి. వారి చేతులు నొప్పలు పెడుతున్నాయి. మరికొందరు చేతుల్లో సూటు కేసులు, హోల్డర్లు మూటా, ముల్లే పట్టుకొని నిల్చున్నారు. బండి ఒక్కసారి కుదిపిందంటే ఈ చివరి నించి పోయి ఆ చివరికి పడుతున్నారు. ఒకడు ఒక అమ్మాయిమీద పడుతున్నాడు. మరొకని కర్ర ఇంకొకని కండలో గుచ్చుకుంటూంది. కాని, కొందరున్నారు, వారు పక్క స్టేషనులోనే, ఆపైస్టేషనులోనే దిగాలి. వారు మహదానందంగా ఉన్నారు.

ఇద్దరు కొంటె కుర్రాళ్ళు మహా ప్రమాదంగా నిల్చున్నారు. వారిలో ఒకడు బయటి హాండిల్ పట్టుకొని స్టాండు మీద వేలాడుతున్నాడు. వాడి తల కిటికీలో చొచ్చుకొని ఉంది. రెండోవాడు కిటికీ నానుకొని లోన నిల్చున్నాడు. వాడి తల కిటికీ బయట ఉంది. తల ఏమిటి నడుముదాకా బయటికి వెళ్ళబెట్టాడు. ఈ లోపలివాడు ఆ బయటి వాడితో సరసాలు! తిట్లు, చీదరింపులు, మహాసరదాగా ఉన్నారు ఇద్దరూ. చప్పన బయటివాడి చేయి హాండిల్ మీంచి జారిపోతుంది. మళ్ళీ పట్టిస్తాడు హాండిల్. ఇద్దరూ కలిసి ఘాటయిన ఫిలిం గీతాలు పాడుతున్నారు. ఇంతలో పెట్టెలో కూర్చున్న ఆడది కనిపిస్తుంది. ఇహ వారు నవ్వు ఆపుకోలేకపోయారు. ఒకటే నవ్వుడు!

ఐదుగురు లంబాడీ స్త్రీలు ల్యాటిన్ పక్కన కూర్చోని ఒక మగాడితో పోట్లాడుతున్నారు. ఆ మగాడున్నాడే వాడు మొండి. మామగారి ఇంటినుంచి పెళ్ళాన్ని తెచ్చుకుంటున్నాడు. ఐదుగురు ఆడవాళ్లు పోరుకు దిగిన మొగాణ్ణి చూస్తే రాళ్ళుకూడా కన్నీరు కారుస్తాయి. అతడేదో చెప్పాలనుకుంటాడు. వారు చెప్పనిస్తారా? అతని పెదవుల కదలిక మాత్రం కన్పిస్తుంది. పోరు పడలేక కిటికీలో తలపెట్టి నీలి నీలి ఆకాశాన్ని చూస్తున్నాడు. అతణ్ణి చూస్తుంటే అలా ఆకాశంలోకి ఎగిరిపోతే బాగుండును అన్నట్లు ఉంది.

నాకు దగ్గరలో ఒక ముసలవ్వ నిల్చుంది. ఆవిడ బక్కపల్చగా ఉంది. కళ్ళద్దాలున్నాయి. వాటిలోంచి కన్పించే కళ్ళల్లో అశాంతి కనిపిస్తుంది. ఆవిడ చూపులు నుంచున్నవారి బట్టల్ను రూపురేఖల్నేకాదు, డొక్కలోని తిండినికూడా వెతుకుతున్నట్లున్నాయి. ఆమె చేతిలో మూట ఉంది. మూటలో తన కొడుకు కోసం తీసేకెళ్ళే బట్టలున్నాయి. ఆ మూటలో ఊళ్ళో కొడుకు మర్చిపోయిన పుస్తకాలు ఉన్నాయి. కోడలుకోసం తీసేకెళ్ళే రెండు సేర్లు నువ్వులున్నాయి. అవి రెండుసేర్లమీద ఒక చటాకు ఎక్కువే ఉంటాయి. ఏది ఏమైనా ఎంత భ్రష్టుకారి కోడలు తగ్గించాలని తూచినా రెండు సేర్లకు తగ్గవు. ఆమె తెల్లని చేనేతచీర కట్టింది. అది ఒకేసారి వుతికిన చీర. దాన్ని ఆమెకొడుకు హైదరాబాదునుంచి, పోయిన దీపావళికి పంపించాడు. ఒక్కనెలమాత్రం హైదరాబాదులో ఉండాలని బయలుదేరింది. ఎందుకంటే ఊర్లో ఉన్న బరె మరొకరికి పాలివ్వదు. ఆమె దగ్గర పాడి ఎంత గొప్పగా ఉందంటే----అనగా, అనగా ఒకనాడు పాపుసేరు పెరుగు----ఇవన్నీ ఆమె చెపుతోంది అందరికీ. పెట్టెలోని వారందరూ వినేట్టు అరుస్తోంది.

ఆమె తనను గురించి ఎంత వ్యాఖ్యానం చేసినా ఎవరూ పట్టించుకోలేదు. మనస్సు చివుక్కుమన్న ముసలవ్వ తన భూత భవిష్యద్వర్తమానాల్ను గురించి ప్రక్కన కూర్చున్నవారికి వివరించడం మొదలెట్టింది. ప్రక్కనున్నవాళ్ళు మాట్లాడకపోయేసరికి నా వైపుతిరిగి “బిడ్డా! ఎక్కడికి వెళుతున్నావు?” అని అడిగింది. మిల మిల మెరిసే ఆమె చూపులు నా రూపురేఖల్ను నా చేతుల్లో ఉన్న పుస్తకాలను అతి అనుమాన దృష్టితో చూశాయి.

“ఎవరి దగ్గరికి? ఒంటరిగా వస్తున్నావా? ఒక్కదానివే? నీవెంట ఉన్న మొగాడు?” నాకు తగిన మగాడికోసం పెట్టె అంతా కలయ చూసింది.

‘ఎప్పుడూ ఒంటరిగానే ప్రయాణం చేస్తావా? ఆవిడ ధ్వనిలో పోలీసు ఇన్స్పెక్టరు ప్రశ్నలు కన్పించాయి.

నాకెందుకో భయమయింది. మపాసా కథల పుస్తకం అందుకున్నాను. ఆమె ప్రశ్నల పట్టిక తయారయ్యేవరకు ఒకటి ఆరా కథన్నా చదువుకోవచ్చని.

ఆ పరిసరాల్లో స్వచ్ఛమైన నేతి పరిమళం వ్యాపించింది. ఒక బక్క పల్చని మనిషి పన్నెండు నేతి డబ్బాల్ను కరచిపెట్టి కూర్చున్నాడు. అతని పట్టువదిల్లే ఒకటి

అరా ఆకాశంలోకి ఎగిరిపోతాయేమో అన్నట్టు పట్టుకున్నాడు. అంతకుముందే అతడు కళ్ళద్వార ముసలమ్మతో తాను నెయ్యి అమ్మటానికి పోతున్నట్టు చెప్పాడు. ఆతర్వాత మంచి నేతి తయారంపుగురించి సవివరంగా వ్యాఖ్యానించాడు. ఎంత ఎనెన్ను కావలసింది, ఎంత కొవ్వు కావలసింది, ఎంత వనస్పతి కావాల్సిందీ వివరించాడు అతడు. మాట్లాడుతుంటే నోట్లోంచి తుంపర్ల వర్షం కురుస్తూంది. అతని చర్మం ఎండిన పాలంలా ఉంది.

నేతిమనిషి దగ్గరే కవి కూర్చున్నాడు. అతని ముఖంలో అవలక్షణాల అంగరాగం కన్పిస్తోంది. కునికిపాట్లు సదా అతన్ని వీడవు. అతని ముఖం చూస్తే అవహేళన చేసిన సభనుంచి ఇప్పుడే దిగివచ్చినట్టు కనిపిస్తూంది. పాపం, కవి కళ్ళద్వార ముసలమ్మకు తననుగూర్చిన పరిచయం చేసుకుంటున్నప్పుడు పెట్టెలోని జనం ఎవ్వరూ కవిని గుర్తించకుంటే, అతని ముఖం కందగడ్డ అయిపోది. నిరాశ చెందిన కవి ఆకాశాన్ని చూశాడు. అతను చూడ్డం ఎలా ఉందంటే - అల్లా! ఇలాంటి అరసికులను నింపావు, ఇహ ఈ బండి గతేం! కవి, కావ్యరీతిలో నిరామయంగా ఉన్నాడు. అతని చేతిలో రంగులు వేసిన ఒక కట్టపిట్ట ఉంది. దాని ముక్కు ప్రయాణికుల తోపాడికి విరిగిపోయింది. అదిగాక అతని దగ్గర పాలరాతి బుద్ధవిగ్రహంకూడా ఉంది. ఆ రెండు అతడు తన చెల్లెలి కొడుక్కు తీసుకెళ్తున్నాడు. ఆ పిల్లవాడు ఇంకా రెండునెలవాడే అయినా అతని చెల్లెలు ప్రతిఉత్తరంలో రాస్తుంటుంది, తన కొడుకు మామకోసం పలవరిస్తున్నాడని!

కళ్ళద్వార ముసలమ్మ ప్రశ్నల వరానికి విరామమిచ్చినప్పుడు ఈ కవి పుంగవుడు, ముక్కు విరిగిన పిట్టకు ఉహలోకంలో ముక్కు అమరుస్తుంటాడు. ఆ తరువాత బుద్ధ విగ్రహం మీద పడిన దుమ్మును దుల్పుతుంటాడు.

ఈలోగా నేను “నైట్ అవుట్” అనే కథలోంచి బయటపడితే, ముసలమ్మ లవుడ్ స్పీకర్‌లాంటి ధ్వనితో ప్రకటన చేస్తోంది.

ఇది బోగంముండ!

ఆ మాట విని నా చేతిలోంచి పుస్తకం జారి పడింది. నేను నివ్వెరపోయాను. కాని ఆమె చూస్తున్నది నల్లగా ఉన్న ఒక యువతివైపు. ఆమె ల్యాటిన్ దగ్గర కూర్చున్న ఐదుగురు ఆడవాళ్ళ ప్రక్కన కూలబడ్డది. ఆమె మోకాలిమీద తలపెట్టి ఒక నడివయసు కుర్రాడు జోగుతున్నాడు. అతని తల మీద ఆవిడ చేయి నిమురుతోంది. మగాడి మెళ్ళో ఒక తాడు ఉంది. వాడి చెవులో సగంకాల్చిన చుట్ట ఉంది.

‘దీనిపేరు సూనా. ఇది మా ఊరిదగ్గరే ఉంటుంది. ఇది అంటే మగాళ్ళంతా పడి చస్తారు. అందుకే నా కొడుకును ఊరినుంచి పంపించేశాను.’ ముసలమ్మ సూనాకు తన కొడుక్కు జరిగిన ప్రణయాన్ని గురించి నేతివాడికి వినిపించసాగింది.

ఆ నేతివాడు కళ్ళుమూసుకొని కొవ్వును గురించి, నూనెను గురించి కలలు కంటున్నట్టున్నాడు.

నేను సూనాను చూశాను. ఆవిడ అందాన్ని చూస్తే అనేకమంది మగాళ్ళను పిడికిళ్ళలో పట్టగలదనిపిస్తోంది. తెలంగాణంలో అందం ఉందని అంగీరిస్తే, సూనా కంటే అందమైన అమ్మాయి గురించి ఆలోచించటం సాధ్యపడదు. ఒక శిల్పి నల్లరాతితో మలచిన విగ్రహంలా ఉంది ఆవిడ. ఆమె చూపుల్లో భయం. ఆ పెట్టెలో ఉన్న ప్రతివాడు తనను తన్నటానికి వస్తాడా అన్నట్టున్నాయి ఆమె చూపులు.

‘నీ మొగుడికి జబ్బా?’ బిడ్డతల్లి, బిడ్డను తనఒళ్ళో కూర్చోపెట్టుకుంటూ అడిగింది.

‘అవును’ కాదన్నట్టుగానే అంగీకారం తెలిపింది. సూనా.

సరిగ్గా అదే సమయంలో మగాడు తలపైకెత్తాడు. ఉబ్బి, ఎర్రగా ఉన్న అతని కళ్ళల్లో పశుత్వం పరవళ్ళు తొక్కుతున్నది. జీవితాంతం గొడ్డలిపట్టి చెట్లను పడగొట్టినవాడిలాగున్నాడు. మెలివేసిన అతని మీసాల్లో ఏదో అధికారం తొంగిచూస్తున్నది. అతను కనుబొమ్మ ముడివేసి చూడడంతో ఆమె ఆకాశం నుంచి అమాంతంగా ఊడిపడ్డట్టుయింది.

‘కల్లు ఎక్కడ?’ కల్లు వాసన కలధ్వనితో సూనాను అడిగాడు. ఆవిడ బెదిరి అటూ, ఇటూ చూసింది. తర్వాత అతని గడ్డం పట్టుకొని గారాబంగా ‘చూడు; నువ్వు కల్లంతా స్టేషనులోనే తాగవుగా’ అన్నది.

‘ఏ-? అవును తాగుతే ఏం’ అతను సూనా చేతిని పట్టుకొని గట్టిగా విదిలించాడు. తరువాత జుట్టుపట్టుకొని గోడకేసి కొట్టాడు. ఐనా సూనాకు కోపం రాలేదు. అతని చేయిపట్టుకొని న్నమంగా ‘సరేతెస్తా, ఇప్పుడే తెస్తాగా’ అన్నది.

అందరూ అటే చూశారు. ‘ఈ వెధవను ఎత్తి అవతల పారేయాలనిపిస్తోంది.’ ఒక క్లార్కు అతని తోడివాడితో అన్నాడు. వాళ్ళిద్దరికీ పెళ్ళికాలేదు. అక్కచెళ్ళెల్ల పల్లన్‌న్ను వదిలించుకొనే దాక వాళ్ళ పెళ్ళి కాదని వాళ్ళు ముసలవ్వ తోటి చెప్పారు.

రెండోవాడు కాయించి ఊశాడు. గాలి వడికి అది వచ్చి వాడిమొఖానే పడింది.

‘కాస్త ఊరుకో అందరూ మననే చూస్తున్నారు’. సూనా మెల్లిగా అంది. మొగాడి పిడికిలి అలాగే నిల్చిపోయింది. ఆమెమీద దెబ్బ పడలేదు. వాడు నిప్పు అంటుకున్నట్టు. బెదిరిపోయాడు. బెదిరి జనాన్ని చూశాడు. ‘లుచ్చా. అబద్ధం చెపుతవులే. చూడు ఇవ్వాళ్ళ నీ తోళ్లు వలుస్తా’ అన్నాడు. తర్వాత సూనా మోకాలు మీదికి వంగిపోయాడు.

‘ఇది భోగం ముండ’ ముసల్లి క్లార్కునుచూసి మళ్ళీ ప్రకటించింది. ఆ వార్త పెట్టెలో అందరికీ అందింది.

సూనా భోగందే. ఆ విషయం నేను గ్రహించాను. కాని ఈ మగాడెవడు? ఎందుకు వాడిమీద అలా పడి చస్తోంది.? ఈ నడివయసువాడు కూలీగా కనిపిస్తున్నాడు. భోగందాన్ని ఉంచుకోదగ్గ ధనికుడైతేకాదు. వాడు రాళ్ళు పగలకొట్టేవాడిలా కనిపిస్తున్నాడు. వాడి సంపాదన కల్లుముంతకు కూడా సరిపోదు.

చిన్న, చిన్న స్టేషనులో జనం దిగిపోయారు. ఈ కాళరాత్రికి గడపాల్సిన ప్రయాణీకులు మూతం మిగిలిపోయారు. ప్రయాణీకులందరి జీవితాల ప్రధాన వృత్తాంతాలను తెల్పుకున్న ముసలవ్వ మూట తల్లికింద పెట్టుకుని నిద్రపోయింది. లావుపాటి ఆడమనిషి బెంచికింద పక్కపరిచి, పిల్లవాణ్ణి పడుకోబెట్టింది. తానేమో కిటికీలో తలపెట్టి ఊగుతుంది.

నేతిమనిషి, నేతిగిన్నెల పరిరక్షణ వదిలేసి ఒక బెంచిమీద తలా, మరో బెంచిమీద కాళ్ళుపెట్టి రైల్వేకాసింగ్ బ్రిడ్జిలా నిద్రపోతున్నాడు. నిద్రలో అతని పెదాలపై చిరునవ్వు కనిపిస్తుంది. బహుశా పెరుగుతున్న నేతిధరను కలలు కంటుండవచ్చును.

ఇద్దరు క్లార్కులు ఒక బెంచి నాకమించారు. వాళ్ళు పడుకున్నతీరు ఎలాగుందంటే ఒకడికాళ్ళు మరొకడి నెత్తికి తగులుతున్నాయి. కవిపుంగవుడు కళ్ళు తెరచి కప్పను చూస్తున్నాడు. ఒక పద్యభాగంకోసం వెతుకుతున్నట్టు ఉన్నాడు. అతని ఒళ్ళోఉన్న బుద్ధుడు, కవి కవితారసాన్ని గ్రోలుతూ ఊగుతున్నాడు.

సూనా మేలికతోనే ఉంది. రైలు, స్టేషనులో ఆగినప్పుడు బెదిరి చూస్తోంది. ఆ చూపులు, వాళ్ళు టికెట్టులేని ప్రయాణీకులని తెల్పుతున్నాయి. కాచిగూడ స్టేషనులో టికెట్టు ఇన్స్పెక్టర్ పోలీసును పిలుస్తాడు. వాళ్ళిద్దరిని చావబాది స్టేషను బయటికి నెట్టిస్తారనుకున్నాను. కాని, ఇంకా కాచిగూడా స్టేషన్ రాకుండానే ఆ పని జరిగిపోయింది. కేకలు, అరుపులు వినపడి మేల్కొన్నాను. నేతివాడు సూనాను చావబాదుతున్నాడు. సూనా ఏడుస్తూ తన్నులు తప్పుకోవటానికి ప్రయత్నిస్తున్నది.

నేతిగిన్నెలు ఉన్నస్థలం ఖాళీగా ఉంది. సూనా మోకాలుమీద నెత్తిపెట్టి పడుకున్న మొగాడు మాయమైనాడు.

అందరు, కళ్ళుతడుచుకొని చూసి, విషయం అర్థం చేసుకున్నారు. విచిత్రం ఏమంటే నేతివాడి దెబ్బలకు సూనా అరవడంలేదు. కన్నీరులేదు. ఆమె ఒళ్ళు వణుకుతోంది. పన్నెండు నేతిగిన్నెలు తనలో దాచుకున్నట్టు. పెదవి కదల్చటంలేదు. రేయిసాంతం సూనాను చూసి గుటకలు మింగిన ఇద్దరు క్లార్కులు నేతివాణ్ణి ఆపలేదు.

“స్టేషను రానీయి నీ పని పడ్తా” అని నేతివాడు, దెబ్బలుకొట్టి, కొట్టి, అలిసి బెంచిమీద వచ్చి కూర్చున్నాడు. ఎండిపోయిన అతని శరీరం చమటతో, నెయ్యి పూసుకున్నట్టు మెరుస్తోంది.

ఒకటికాదు. రెండుకాదు. పన్నెండు డబ్బాలు నీ మిండడికి పట్టిచ్చావు!

దీన్ని పోలీసులకు పట్టించండి. ముసలవ్వ బుగ్గలు నొక్కుకొని సూనాను చూసింది. తన కొడుకును సూనా యెలా వల్లో వేసింది వినిపించసాగింది.

‘ఇవ్వాళ పోలీసువాళ్ళ అదృష్టం పండింది.’ ఒక క్లార్కు చిరునవ్వునవ్వి తన తోటివాడితో అన్నాడు. ఇద్దరూ కాళ్ళు ఊపసాగారు.

సూనా తలవంచుకొని కూర్చుంది. చేతుల్నుంచి కారే ఎక్తాన్ని గోడకు రాస్తుంది. ఒంటినుంచి కారే రక్తాన్ని చేతినించి తీసి కిటికీ అవతల పారేస్తోంది. ఆమె ముఖంలో బాధకాని వేదనకాని వ్యక్తం కావటంలేదు. ముసలవ్వ తిట్లుగాని సాపెనలుగాని ఆమెదాక చేరుతున్నట్టులేదు. ఆమె మాకు చాలా దూరంగా వేలమైళ్ళ ఆవల పాతాళంలో పడిఉన్నట్టు, మనుషులు రాళ్ళు కొడుతున్నట్టు-అనిపిస్తోంది.

తరువాతి స్టేషనులో రైలు ఆగకముందే నేతిమనిషి మాకు సూనాను అప్పగించి దిగిపోయాడు. ఇద్దరు క్లార్కులు, ముసలవ్వ, కవి, లావుమనిషి, కోటకట్టి సూనాచుట్టూ నుంచున్నారు. కాని, సూనా, నేతిమనిషి దిగడంగాని, జనం తనను చుట్టినేయడం గాని గమనించినట్టులేదు. ఆమె తల వంచుకొని కాళ్ళకు తగిలిన గాయాలను చూస్తూకూర్చుంది.

‘నువ్వో పిచ్చిదానివి, వాడితోబాటు నువ్వెందుకు దిగిపోలేదు?’ కవిగారు ప్రశ్నించాడు.

ఆమె తలెత్తి కవిని చూసింది-అంతకంటే తెలివైనవాణ్ణి తన జీవితంలో చూడలేదన్నట్టు.

“అలాచేస్తే, జనం నన్నువదిలి వాణ్ణి పట్టుకోవటానికి పరుగెత్తుతారు.”

‘ఇప్పుడు నీ ఎముకలు విరుగుతాయి.’

‘హూఁ’ ఆమె నిర్లక్ష్యంగా తలాడించింది. సర్దుకొని కూర్చుంది.

‘మీకు తిండి లేకుంటే బిచ్చమెందుకెత్తుకోరు?’ కవిగారు మార్పిజం, ధనస్వామ్యం, జాగీర్దారీ విధానంగురించి ఆలోచిస్తున్నట్టున్నాడు.

‘వాడు నెయ్యి అమ్మి, మొత్తం తాగేస్తాడు. తన కూతురుకు కూడ ఒక పైస ఇవ్వడు. దానికికూడా నేనే డబ్బు పంపుతాను.’

‘వాడికి కూతురు కూడా? ఉందా?’ నేను ఆశ్చర్యంగా అడిగాను.

‘ఉంది.’ ముసలవ్వ చప్పునలేచి కిటికీలోంచి చూసింది, పోలీసులు వస్తున్నారేమోనని.

‘అయితే, దీన్ని ఉంచుకున్నవాడూ ఒకడున్నాడన్నమాట.’ లావాటి స్త్రీ అసహ్యంగా అటుచూచి గర్వంగా తన బిడ్డను గుండెలకు హత్తుకుంది.

‘ఒసేయి, ఎందుకే వాడంటే అలా చస్తావ్. నీకు బంగారులో ఇల్లా వాకిలీ ఉంది. వాడేమో వెధవ. ఫకీర్లకంటే దండగ. రాత్రింబవళ్ళు ఎముకలు ఇరగ



తంతుంటాడు. భోగంముండలకు మగాళ్ళు కరువనా, వాడితోటి తన్నులు తింటావు' ముసలవ్వ ఉపన్యాసం రైలుకంటే వేగంగా పరుగెత్తుతూంది.

సూనా కళ్ళలో తొలిసారి కన్నీటి జాల్లు వారింది. బాగా దట్టమైన ఆమె నల్లని పెదవులు, ముసల్దాని దెబ్బ సరిగ్గా గుండెలో తాకినట్టు వణికాయి. ఆమె అందర్నీ ధ్యానంగా చూసింది. అక్కడ ఎవరోనూ ఆమెకు మానవత్వం కనిపించినట్టులేదు. 'అతడు నేనంటే పడిచస్తాడు. మగలు మూతం ఇలాచేయరా? అతడేం విటుడా. నా వయ్యారాలు సహించడానికి? అతడు ఎన్నడూ నన్ను. భోగం - దానిలాగా చూడలేదు. నువ్వు చూస్తుండగానే ఎన్నడో ఒకనాడు పెళ్ళి చేసుకుంటాడు.'

'బాగుంది పిచ్చిముండ ఇదేం కాలమమ్మా వీసమంత ప్రేమకు వేయి తన్నులు తింటుంది. వాడంటే పడిచస్తుంది.' అని తలాడించింది ముసలవ్వ.

ఇహ ఈ కథలో రుచితేదని నేతివాడి పెళ్ళాంమీద సానుభూతి కురిపించింది. 'నేతివాడి పెళ్ళానికి పక్షవాతం' నేతివాణ్ణి గురించి ముసలవ్వ ప్రార్థించడం మొదలుపెట్టింది.

నేతివాడు ఇద్దరు పోలీసుల్ని తీసుకొచ్చాడు. వాళ్ళు తంతూ, గుడ్డుతూ సూనాను తీసుకవెళ్ళారు. నేతివాడుగూడ వాళ్ళవెంట పోయాడు.

రైలు కదిలింది. రైలుకేదో ప్రమాదం జరిగినట్టు, చక్రాలైవరో పట్టుకున్నట్టు, ముందుకు కదిలే శక్తికోల్పోయినట్టు మెల్లగా కదిలింది.

అందరూ ఒక నిట్టూర్పు విడిచారు. ఇంక ఈ వృత్తాంతాన్ని గురించి ఆలోచించడంకంటే నిద్రపోవడం మంచిదని, ఆ ప్రయత్నంలో పడిపోయారు. కవిమూతం నిద్రపోలేదు. సూనా కూర్చుండి వెళ్ళిపోయిన స్థలాన్ని చూస్తున్నాడు. అక్కడ రక్తపు మరకలున్నాయి. ఇప్పుడిప్పుడే అవి ఎండిపోతున్నాయి. ఉలిక్కిపడి అతడు తన పరిస్థితి చూసుకున్నాడు. గ్రహించాడు. బుద్ధవిగ్రహం మీద పడిన దుమ్మును దులుపసాగాడు.

ఏదో ఒక భయంకర సంఘటన బుద్ధ విగ్రహాన్ని ఇప్పుడిప్పుడే రాతి విగ్రహంగా మార్చినట్టుని పిస్తుంది. నేను కపిలవస్తు రాజకుమారుణ్ణి అడిగాను:

'ప్రేమకోసం, సత్యంకోసం అన్వేషిస్తూ తిరిగిన సిద్ధార్థ రాకుమారా! మీరు ఇక్కడిదాకా వచ్చి రాతి విగ్రహంగా ఎందుకు మారిపోయారు? ఇక ముందున్న మార్గం భయానకమైందా? సూనావలె ఆ మార్గంలో పయనించి శిలువ కెక్కలేరా?'

## అడవి అడవి అడవి

## కేదారం

చంద్రుడెలాంటివాడు? భయపడే గుండెలాంటివాడు. ఆ విషయం తొలిసారి గ్రహించింది లాలా. వెన్నెల నిదురపోడు. సదా మేల్కొనే ఉంటుంది. అదీ ఆనాడే తెలిసిందామెకు. ఆమె గుండెలమీద వడగళ్లవాన దాడిచేసింది. ఆమె చూస్తుండగానే నీలందుప్పటిలాంటి పాత ఆకాశం రూపంమార్చుకుంది. కొత్త ఆకాశానికి రెండే రెండు రంగులున్నాయి. ఒకటి దుఃఖిత హృదయంలాంటి మసిపులుముకున్న నీలరంగు. మరొకటి పెళ్ళికూతురు కళ్ళలోలాంటి అరుణిమ. కేదార రాగం ఈ రెండు రంగుల్లోనే ఏర్పడింది. ఈ రెండు రంగులే హృదయాకాశంలో వెలుగుచీకట్ల దోబూచులాటలు. ఈ రెండురంగులే ఆశకు నిరాశకూ సంకేతాలు.

కళ పాటపాడుతూంది. లాలా వింటున్నది. అప్పుడు ఆమెకు స్ఫురించింది. కళ వెన్నెల రాతిని చితిస్తూందని వెన్నెలరాతిని చితిచడానికి ఆ రెండురంగులే కావాలి.

లాలా తరవాత ఆలోచించలేకపోయింది.

కళ కొలను ఒడ్డున కూర్చుంటుంది. ఆమె బుజాన తంబురా ఉంటుంది. పాట పాడుతుంటుంది. కాళ్ళు నీళ్ళలో ఆడిస్తుంటుంది. కళ పాట శ్రావ్యంగా ఉంటుంది. అందులో ఆకర్షణ ఉంది. అది జనాన్ని లాక్కొనిపోతుంది. వారు మెల్లమెల్లగా అడుగులువేస్తూ సాగిపోతుంటారు. వారి అడుగుల క్రిందినుంచి, వెన్నెల వెలుగులు పరచుకున్న నీరు మెల్లమెల్లగా కదలిపోతుంటుంది. ఇంతలో వారి బుజాలకు మెత్తమెత్తని రెక్కలు మొలుస్తాయి. వారు రెక్కలు రెపరెపలాడిస్తారు. ఎగురుతారు. ఆకాశంలో విహరిస్తారు మబ్బులతో దోబూచులాడ్తారు.

నేటి వెన్నెల్లో మధురవేదన ఉంది. ఉదాసీనం అయిన నవ్వుంది. ఈ ఉద్యానం పెరుగుతుంది - వామనునిలా అది ఆకాశాన్ని అంటుతూంది. పూలు వికసించాయి. వాటి కళ్ళలో ఏదో నిరీక్షణ ఉంది. లాలాకు నిరీక్షణ కనిపించింది. అనంతమైన నిరీక్షణ!

ఆమె ఒక్క నీటిచుక్కకోసం లోకంసొంతం గాలిస్తూంది. కేకలు పెడ్తూ తిరుగుతూంది. ఆమె పెదవులు అక్తర్మామ పెదవుల్లా ఆరిపోయాయి. ఎండి పోయాయి. ఆమె కళలా పచ్చబడిపోయింది. కలలుస్తాతం వట్టిపోయిన కనులు కలవరపడుతున్నాయి. తంబురాకు తలానించి పాడుతూంది-సాగిపోతూంది.

“కై పే కహూఁమై సాజన్ బివా నీంద్ న ఆయే”

“ఎలా చెప్పదునే ప్రియుడులేక నిదురరాదని ఏల?”

కేదార రాగపు స్వరాలు నలువైపులా వ్యాపించాయి. తెల్లని వెలుగులు పరచాయి. అవి దుఃఖపు చీకట్లు పారదోలే వెలుగులు, ఆశల వెన్నెల వెలుగులు, వెలుగుల నిరీక్షణల నీడలు.

లాలా జీవితంలో తొలిసారి వెన్నెల వెలుగులు చవిచూసింది. వారు వెన్నెల్లో విహారానికి వెళ్లారు - అక్షర్మామవెంట. అక్షర్మామ కవిగానే తెలుసు లాలాకు. ఆనాడే ఆమెకు తెలిసింది అతడు విఫలప్రేమికుడని. కవి అన్వేషణకు బయలుదేరితే చంద్రుడు ముందు బయలుదేర్తాడట. కాగడా పట్టుకొని దారి చూపుతాడట. అక్షర్మామ వెన్నెల్లో బయలుదేర్తాడు. గ్రామగ్రామం వాడవాడలా తిరుగుతాడు. ఏదో వెదుకుతూ తిరుగుతాడు. అది సూర్యుని వెలుగుకు కనిపించదట. వెన్నెల్లోనే కనిపిస్తుందట. అక్షర్మామకూడా దేనికోసమో వెదుకుతాడని తెలిసి లాలా ఆశ్చర్యపడింది.

ఇవాళ అక్షర్మామ దేనికోసమూ వెదుకుతున్నట్లులేదు. విరిసిన వెన్నెలను ఆనందిస్తూన్నట్లు లేదు. వెళ్లిపోతున్నాడు. కొండమీదినుంచి దొర్లే రాయిలా కాలిబాట వదిలాడు. అడవులవైపు సాగిపోతున్నాడు. కొద్దిసేపటిలో అంతా తోటలో కూడారు. కళ కేదారం పాడుతూంది. వింటున్నారు.

స్వరం సుందరంగా ఉంది. రాగం రమ్యంగా ఉంది. సంగీతం వినే ఓపిక ప్రసాదించమని భగవంతుని ప్రార్థించింది.

అక్షర్మామ రాతిబెంచీమీద కూర్చున్నాడు. శిలాప్రతిమలా మారిపోయాడు. తల్లి తన ముద్దులకొడుకు శవానికి అగ్గిపెట్టినట్లు సిగరెట్టుమీద సిగరెట్టు అంటిస్తున్నాడు.

'కళను చూస్తే లోకంలోని కళలన్నీ కాలికి బుద్ధిచెప్పతాయి. కొత్త కార్టూనిస్టు ఉబుసు పోకకు గీసిన స్కెచ్లా ఉంటుందామె. ఆమె ఎవరినో ప్రేమించిందట వెరిగా. ప్రేమ ఫలించలేదట. దేవదాసిగా మారిపోయిందట. గుళ్ళోని రాతిదేవుణ్ణి పలికించలేకపోయిందట. బయటపడిందట. విప్లవకారుల్లో కలిసిందట. ఆలంకారిక ప్రేమనుంచి వాస్తవ ప్రేమవైపు ప్రయాణం సాగించిందట అన్వేషణలో అరిగిన బాటలు, మాసిన మార్గాలుబట్టి పయనించింది. ఊళ్లు గాలించింది. దేవాలయాలు వెదికింది. కమ్యూనిస్టు పార్టీ కార్యాలయానికి కూడా చేరింది. సంగీతజ్ఞానం ఆర్జించింది. కాని ఆమె వెదుకుతున్నవా డెక్కడున్నాడు? ఆమె మనోమందిరంలో ఉన్నాడు. ఆమె తంబురా తీవల్లో ఉన్నాడు.

కళ వదనంలో నిరాశ నిట్టూరుస్తోంది. అయినా లాలా గెలిచింది. కళ వదనం వికసించింది. ఆమె కేదారం అందుకుంది. పాట మధురంగా సాగింది.

“కైఫీ కహుంమై సాజన్ బినా నీంద్ న ఆయే”

గానంలో కరిగిపోయింది లాలా. కళను అప్పుడు అర్థంచేసుకుందామె. కళకు పుట్టిన్నాటి నుంచీ కంటికి కునుకులేదు. బుజంమీద విచిత్రవీణ దాల్చుతుంది.

పాట పాడుతుంది. మనసులో వెలసినవాడికోసం వెదకుతుంది. ఊరూరూ, వాడవాడా తిరుగుతుంది. ఇది లాలా గ్రహించిన సత్యం.

ఆమె మనో మందిరంలో వెలసినవా డెవ్వడు? ఆమె మనసుకు ఒక రాయిలాంటిది తగిలింది. తరంగాలు వర్తులంగా దూరదూరంగా వ్యాపిస్తూపోయాయి. చూపందినంత దూరం ఎవరికోసమో వెదికింది.

ఓహో! నేడు దిశదిశలు రంగులతో మెరిసిపోతున్నాయి. ఈ దృశ్యం ఇలాంటి దృశ్యంకోసమే ఆమె తన భావ ప్రపంచంలో అనేక రంగులను రంగరించింది. వేల రేఖాచిత్రాలు గీసింది. అంతలోనే కలిపిన రంగులను కాలతన్నింది. నలువైపులా రంగులధారలు కురిశాయి కురిసిన చిక్కని చక్కని రంగులు ఎటుసాగాలని తల్లడిల్లాయి. తల్లడిల్లి మెన్నెలవెలుగులో కలిసిపోయాయి, కరిగిపోయాయి. ఆకాశంనుంచి లేతనీలిమ మబ్బులా రాలుతూంది.

“ప్రియుడులేక నిదురరాదు”

తారలు కళ కన్నీటిచుక్కల్లా ఉన్నాయి. నిటారుగా ఎదిగినచెట్లు తలలెత్తి దేనికోసమో నిరీక్షిస్తున్నాయి. చెట్లమీది పిట్టలు ఊపిరి బిగపట్టి చూస్తున్నాయి.

చంద్రుడు వేగంగా సాగుతున్నాడు. అక్షర్ మామలా కొండమీంచి దొర్లిపోతున్నాడు. హమీదా అక్క నీళ్ళల్లో కాళ్ళు కదిలిస్తూంది. నీటిలోని చందమామను దూరందూరం నెడతూంది. నీటిలోని చంద్రబింబం కళ కాళ్ళ ముద్దుపెట్టుకోవడానికి వస్తున్నాడు. ఇంతలో ఒక పక్షి రయ్యిమని వచ్చింది. చంద్రుని కాంతి పడుతున్న కళ పాదాలవైపు సాగింది. హమీదా అక్క భయంతో గడగడలాడింది. అప్పుడే - అదిగో అప్పుడే కళ కన్నీటిచుక్క నీటిమీద రాలింది.

చంద్రుడు బెదిరిపోయాడు. చెదిరిపోయాడు. అమాంతంగా మంటలంటు కున్నట్లయింది. కొలను మీద బంగారు మలామ పరచుకుంది. ఆ పిట్ట కెవ్వున కేక పెట్టింది. ఎక్కడో దూరాన రైలు పెద్దగా అరచింది....ధక్ ధక్ మని సాగింది. అది గుండెల చప్పుడులా ఉంది.

పక్షి వేగంగా ఆకాశంలోకి దూసుకుపోయింది. లాలా తన చూపానినంత దూరం చూచింది. పక్షి దూసుకుపోతూనే ఉంది. ఎందుకో ఆమెకు కొండమీంచి దొర్లేరాయి గుర్తుకు వచ్చింది. చాలసేపటివరకు లేచిపడుతున్న తరంగాల నీడలు కళ ముఖంమీద కదలాడుతూ కనిపించాయి. ఆమె వేళ్ళలో కంపనం కనిపించింది. తీవల్లో ప్రకంపనం వినిపించింది. తన స్వరం తనకే ఆశ్చర్యం కలిగించేటట్లుంది. తన ప్రశ్నలు తనకే తెలియని బికారిలా, పిలవాలనుకున్నవాడిపేరు తెలియక పరితపించే ప్రయాణీకునిలా, కళ స్వరాలు కేకలయి నలువైపులా ప్రతిధ్వనిస్తున్నాయి. కళ కన్నీరు చెప్పిన కథ, కొలనువద్ద చూచిన చోద్యం లోకానికి చాటాలని కేకపెడ్తూ విసురుగా ఎగురుతుంది చిన్నపక్షి కళ గానం ఆ కేకల్లో కరిగిపోతుంది. నడిరేయిలాంటి ప్రశాంతత ఆవరించింది.

లాలాకు జాగారం చేసి అలసినట్లనిపించింది. కళ్లలా తానూఎంతో దూరం నుంచి కాలినడకన వచ్చినట్లుంది. కాళ్లు కొలను నీటిలో ఆడిస్తూ, తంబురా తలకు ఆనించుకుని సేదతీరు తున్నట్లనిపించింది.

చంద్రుని చుట్టుపట్ల నడయాడే నీడ కనిపించింది. ఎందుకో ఏడవాలనుకుంది. కళ్లకు ఏమయిందో తెలియదు - ఏడుపు వచ్చిందికాదు.

ఆ రాత్రి ఆమె చాలా అలసిపోయింది. కాళ్లు చెప్పినమాట వినలేదు. ఇంటిదాకా తీసికెళ్లమని బ్రతిమాలాల్సి వచ్చింది.

## స్థాయి

పొగమంచును కళ్లలో దాచుకొని అతిప్రశాంతంగా పాకుతూంది-రాత్రి.

వెన్నెల విరిసింది. అది లాలా కన్నుల్లో దాక్కుంటూంది. ఆమె కళ్లలో మబ్బులున్నాయి. వాటిని కురిపించాలని చూస్తూంది. తన ఉదాసీనతను కడిగివేయాలనుకుంటూంది.

గ్రీష్మ, శిశిరాలు ఆలింగనం చేసుకుంటున్నాయి. కాలం కడు సుందరంగా ఉంది. అమ్మాయిలు కూనిరాగాలు తీస్తున్నారు. అబ్బాయిలు కవితలు ఆల్లుతున్నారు.

ఒక్క చలివిసరుకు లాలా వణికిపోతూంది. దుప్పటి ముసుగుతన్ని ముడుచుకుంటూంది. అంతలో ఉక్కపోత, ముసుగు విసిరేస్తూంది. ఇవి ఆమె మనసులో ఉవ్వెత్తున లేచి పడుతున్న భావతరంగాలు కావు. వాస్తవంగానే వాతావరణం అస్తవ్యస్తంగా ఉంది.

ఆమె వంటరిగా వసారాలో పడుకుంది. నిద్రలో ఉన్నాననే అనుకుంది. మేలిక వచ్చి చూస్తే చంద్రుడు కనిపించాడు. అతడూ కలలు ఎరగనట్లున్నాడు. పాపం, జాగారం చేస్తున్నాడు - తనలాగే. ఇవ్వాళ పౌరమి. అయినా చంద్రుని ముఖంలో కాంతిలేదు. అక్తర్ మామ ముఖంలోలా ఏదో అన్వేషణ కనిపిస్తూంది. అక్తర్ మామను శానిటోరియంలో చేర్చించారు. అతని గదిలోకి చంద్రుడు సైతం తొంగి సైతం చూడడు. చీకట్లో ఊపిరి పలపడం లేదని మొత్తుకుంటూ ఉత్తరాలు రాశాడు తల్లికి.

అది విని లాలా ఏడ్చింది. ఇంటివాళ్లంతా నవ్వారు. వెరిది అన్నారు. మామకు తగిన కోడలే అన్నారు.

అక్తర్ మామను గురించి కుటుంబంలో ఎవరికీ సానుభూతి లేదు. అతడు వెరివాడికింద జను.

పల్లవి మబ్బులు చంద్రునికళ్ళకు మసకలు కప్పాయి. చంద్రుని ముఖం వెలవెలపోతూంది. అయినా అందంగానే ఉన్నాడు.

లాలా నిద్రపోవాల్సిందే, కాని హమీదా అక్క నవ్వుల జలపాతాలు వినిపిస్తున్నాయి. చంద్రుని నిట్టూర్పుల్లా కవోష్ణవాయుతరంగాలు తాకుతున్నాయి. వరండాలో జనం ముచ్చటల్లో మురిసిపోతున్నారు. వారంతా కలిసి తన భవిష్యత్తుకు ప్రణాళిక సిద్ధం చేస్తున్నారు. అది ఇటుకా. మట్టితో కట్టిన అనాకార భవిష్యత్తు. తాను అర్థిస్థు. అది తనకు తగిన భవిష్యత్తు మాత్రంకాదు. వాళ్ళ పాట్లేవో వాళ్లు పడరాదూ? ఇతరులను గురించి వీళ్ళకు ఎందుకింత చింత?

వరండాలోని వాగుడులో తనకు ఆసక్తిలేదు భయమూలేదు. తన మనసుకు తాను రాణి. తన మనసు గడుసుది. అది తాను చెప్పినట్లుగా వినేట్లులేదు. ఆమె ఆలోచించసాగింది. అందులో దుఃఖమూ, ఆనందమూ కలగలిశాయి.

ఆమె రంగురంగుల కలలు కంటూంది. కలలతో బెదిరిపోతూంది. భయం అలలు అలలుగా ఆమెను అల్లకల్లోలం చేస్తోంది. ఏడే తన మనసులోని చంద్రుడు? ఎక్కడికి పోయి క్రుంగాడు?

ఆమె కళ్లు తుడుచుకుంది. ఎక్కడో దూరంగా కళ పాడుతూంది. తంబురా తలకానించిన కళ కనిపించింది. పాట వినిపించింది:-

‘ప్రియుడులేడు, నిదురరాదు’

ఆమె స్వరాల సరాగాలను ప్రతిధ్వనిస్తోంది. కేకలు పెట్టిన పక్షిని చీకటి గదిలో కట్టివేసి నట్లున్నారు. చంద్రుడు పాపం, ఆ పక్షి దుఃఖం భరించలేక వెలవెల పోయాడు. వెన్నెల తన కాళ్ళ అందియలు విప్పి పారేసి మౌనంగా, విరాగినిలా నుంచుంది-ఏదో అన్వేషిస్తున్నట్లు.

కన్నీరు ముఖాన్ని కడిగేసంతరువాత, పరిస్థితులు ఎదుట నిలిచి వాటి ప్రాముఖ్యతను నచ్చచెప్పసాగేయి మనసు వినడంలేదు. ఆమె మనసు ముకుదాడులేని ఆబోతులా తయారయింది. ఏ కారణం చెప్పినా, ఏ తత్వం చెప్పినా వినడంలేదు. దానికి గర్వం. తలబిరుసుదనం వచ్చేసింది. దానికి ముకుదాడు వేయడాన్నిగురించే వాళ్లు ఆలోచిస్తున్నది.

ఆ వరండా ఎంతదూరం తనకు. అక్కడ కూర్చున్నజనం తన ఉనికినే గమనించడంలేదు. వాళ్ళకూ తనకూ మధ్య శతాబ్దాలదూరం. వాళ్లంతా మొహంజొదాదో శిథిలాల్లోంచి లేచివచ్చి వరండాలో కూర్చున్నట్లున్నారు. మల్లెపందిరి సందుల్లోంచి వాళ్ళ ముఖాలు కనిపిస్తున్నాయి. వాళ్లు చిలుంపట్టిన మెదళ్ళూ, లుకలుకలాడే ఎముకలూ, నరంలేనినాలుక గలవాళ్లు వాళ్లు సమాధుల్లోంచి బయటపడి సజీవమైన ఒక అమ్మాయి భవిష్యత్తును నిర్ణయించడానికి వచ్చారు. వాళ్లే అక్తర్ మామ అదృష్టమూ నిర్ణయించారు. అతడు మౌనంగా వాళ్ళతీర్పునిన్నాడు. పలకలేదు- ఉలకలేదు, లేచినంచున్నాడు. ఆనాటినుంచీ క్షణం విరావంలేకుండా తిరుగుతున్నాడు- ఏదో పోగొట్టుకున్నట్లు-ఎన్నడో దొరక్క పొదన్నట్లు అన్వేషణ అతనిపని. ఎప్పుడూ పరధ్యానంగా ఉంటాడు. గజాలా అక్క మొగుడూ పిల్లలతో

యాభైసార్లు అతని ముందునుంచి తిరిగినా గుర్తించడు. ఆమెను మందిరంలోని దేవతను చూచినట్లు, నీళ్ళలోని చంద్రబింబాన్ని చూచినట్లు చూస్తాడు.

లాలాకు వరండాలో వింతవింత ముఖాలు కనిపిస్తున్నాయి. వారిలో ఇష్టియాజ్ సోదరుడు, హమీదా అక్క. తల్లితండ్రీ ఉన్నారు. వారిమధ్య లక్కడి తాత ఉన్నాడు. రెండు భాగాలుగా విడివడ్డ అతని గడ్డమూ కనిపిస్తుంది. బంగారు ఫ్రేమ్ ఉన్నవారి పటం పెద్ద గదిలో గోడకు ఉంది. తాత సంపాదించిందంతా కొడుకులు కర్పూరంలా కరిగించారు. వారు ఆర్జించిన కీర్తిప్రతిష్ఠల్ను లాలా అన్న దేశదేశాలు తిరిగి ఉద్యోగాలకోసం దేబరించడంలో పోగొట్టాడు. ఇంకా ఆ కీర్తిప్రతిష్ఠలు, తాతగారి పటంలా, ఫ్రేములో బిగింపబడి ఉన్నాయనే అపోహలో ఉన్నారంతా. వారు మణుగు బరువున్న కరవాలాన్ని పూవును అందుకున్నట్లు లాఘవంగా అందుకునేవారు. ఆ కరవాలంతోనే చివరి మొగల్ పాదుషాను వారు రక్షించారు. ఆ కరవాలంతోనే శత్రుమధ్యంలో దూకి, శత్రుసంహారంచేసి, తన శిరస్సును ఖండించుకున్నాడు.

ఆ కరవాలం ఇప్పటికీ అటకమీద ఉంది. ఒకసారి లాలా తనశక్తినంతా ఉపయోగించి దాన్ని ఎత్తడానికి ప్రయత్నించి, చమట కక్కింది. అక్కడే మరో ఫ్రేమ్లో వరసకు బామ్మ కూర్చుంది. పెళ్లిళ్లు కుదర్చడమే ఆమె జీవిత సర్వస్వం. కళ్లు మూసుకొని కూరలో ఉప్పవేసినట్లే ఆమె సంబంధాలు కుదిర్చేది. ఆమె చుట్టుపట్ల ఉన్న అబ్బాయిలకు అమ్మాయిలను అంటకట్టింది. అంతేకాదు వాళ్ల పిల్లలకూ, పిల్లలపిల్లలకూ కూర్చింది. అందువల్ల లాలా అత్తలకూ, పిన్నమ్మలకూ తేలిగ్గా జరిగిపోయింది.

లాలా ఈ సాలీడు గూటిని తొలగించింది. అలా అనుకునేవరకు చంద్రుడు చిరునవ్వునవ్వాడు వెన్నెల వెలుగులు విరబిసి ప్రతి వస్తువునూ చెమ్మగిలచేస్తున్నాయి. ఆమె మనసుయుక్తంగా.

లాలా మనోఫలకంమీద పాత స్మృతులు చెమర్చాయి. అతను పుస్తకాల పురుగును ఎండలో దులిపినట్లు బాధపడ్డాడు. చావుగొంతుతో ఏమేమో అన్నాడు. ఈ మధ్య అతడు ఇంగ్లండు వెళ్లాట్ట పైచదువులకు. అది విని తాను అదో రకంగా తిరిగింది. తానేం మామూలుస్త్రీ యా? హుల్!

మంచిదయింది. ఒక బరువు విరగడయింది. ఆమెకు స్వవిషయంలో ఎక్కడలేని గర్వం. తాను ఎవరిముందూ తలవంచదు. అదీ ఆమె నమ్మకం.

బతకడమూ, చావడమూ, తెలియని అమ్మాయిలంటే ఆమెకు జాలి. పుట్టగానే పెళ్లిచింతలో పడిపోతారు. వయ్యారంగా స్కూలుకు, కాలేజీకి ఉరుకుతారు. ఒకరినిచూచి ఒకరు మండిచస్తారు. ఎవరైనా కొత్తచీర కట్టుకున్నా ఏడుపే. ఒక అబ్బాయిని తెచ్చుకున్నా మంటే. ఇహ అందరి గుండెలమీద పాములు పాకుతాయి. ఇహ పెళ్లి, అబ్బో ఏం సిగ్గో! సిగ్గులు వలకపోస్తూ షతిక తెచ్చిస్తారు. అబ్బ! ఎంత గర్వమయ్యాఅంటే వాళ్ల తండ్రీ శివధనుస్సును విరిచేషరతు పెట్టి ఒక రాముని తెచ్చి

కట్టినంత! అయిపోయింది. అక్కడితో జీవితంలో ఫుల్ స్టాప్. తరవాత ఏముంది? మామూలే, తగాదాలు. సంసారం చాలని అదాయం - ఛీ ఏమిటబ్బా - బతుకులు!!

‘సరే మేమింటే బ్రష్ పట్టుకొని రంగులు కలపడమే జీవితమా?’ హమీదా అక్క వెలకరిస్తుంది. అవునండీ. వీళ్ళు మహిళా సమాజాలు ఏర్పరుస్తున్నారు. అక్కడేమిటమ్మా నేర్చేది అంటే తిరగబడ్డానికి చిట్కాలు. సంగీతం నేర్చుకుంటారు. మగాళ్ళు మధ్య కూర్చుని చర్చలు సాగిస్తారు. తోట్లో ఒకటిరెండు మొక్కలు నాటేస్తారు. ఇహ ఇదేనమ్మా జీవితం’ ఇదీ వరస.

‘జీవితం అంటే బిందువులో దూకడం’

‘బావుంది-అది జీవితం ఎలా అవుతుంది? చావుబావిలోకి ఉరికే మోటర్ పైకే అవుతుంది.’ హమీదా అక్క అరుస్తుంది.

‘నాకేదో భయంగా ఉంది.’ హమీదా అక్క ఆలోచనలో పడిపోతుంది. ‘నువ్వు కళవలె లక్ష్యంలేని మార్గాన పడవుకదా అని’

ఆమె ఆ మాట విన్నది. మంచులా చల్లబడిపోయింది. ఊపిరిస్సైతం ఆడకుండా అలా చాలసేపు నుంచుంది. ఆమె చేతిలోని గులాబి చిరునవ్వు నవ్వి, తలవంచుకొని నిద్రపోయింది.

ఆమె బెదురుతూ, బెదురుతూ కళ్లు తెరిచింది. చుక్కల దివ్వెలవెలుగు తగ్గింది. చంద్రునిముఖంలో అలసట కనిపిస్తోంది. తాను కళవలె నవ్వి, నవ్వి నవ్వి నవ్వి చల్లబడి పోతుంది. మెడ వాలిపోతుంది. జనం తనను ఈడ్చి పారేస్తారు.

ఆమె విసికింది. వేసారింది. ఏదో మార్గం వెదుక్కుందాం అనుకుంది. కాని ఏదీ మార్గం? దోవ ఎక్కడో మళ్లిపోయింది. చక్కని నీలపు ఆకాశం నిరాశోపహతుని హృదయంలా వ్యాపించింది. భయంతో ఆమె కళ్లు మూసుకుంది. పక్కకు తిరిగింది.

హమీదా అక్క ఆమె మాటలకు భయపడుతుంది. ఒక్క హమీదా ఏమి? కుటుంబం సొంతం ఆమెను కొరకరానికొయ్య అనుకుంటున్నారు. వచ్చిపోయేవాళ్లు వింతగా చూస్తున్నారు.

అలాంటివారిలో అతనూ ఒకడు -

లాలా తన ఆలోచనల మందను ఒకవైపు తోలాలనుకుంది. ఆమె స్మృతులు దేన్నో వెదుకుదామనుకున్నాయి కాని సోమరితనం వాటిని లేవనీయలేదు ఎదుగుతున్న చంద్రుణ్ణి చూస్తూ ఉండిపోయింది. ఏదో ఒక నీడ మెరుపులా వచ్చి మాయం అయింది. అదే నీడ ఆమె గుండెలో వెన్నెల ఆరబోస్తోంది-ఇప్పుడు. అదే ఛాయ ఎదుగుతూ పోతుంది.

‘తన గొప్పతనం చూపడానికే మగాళ్లను అసహ్యించుకుంటుంది. తనను గురించి ఎక్కళ్ళేని టెక్కు ఎవడికేం’ అతడు చాలా ముందు కూర్చొని, మూడు నాలుగు గంటలు ఆమె తప్పులు ఎన్నందే అతనికి అన్నం అరగదు.



అతనికి లోకంలో ప్రతిదాన్ని పరిహసించడం అలవాటయిపోయింది-ముఖ్యంగా ఆడవాళ్ళు రచనలన్నా వారి పెయింటింగ్స్ అన్నా బొత్తిగా గిట్టదు.

“కవిత్వమా! అది మీకెలా తెలుస్తుంది? అర్థంకావద్దూ అది-అదేం వంటావార్యా?” అని వెక్కిరింపుగా నవ్వుతే లాలాకు మంటల్లో దూకేనట్లుంటుంది.

ఎవరూ దొరకలేదనుకోండి లాలా తల్లిదగ్గర ప్రారంభిస్తాడు “ఆర్ట్ గీర్డ్ అంటారు చూచారా అవి ఆడపిల్లల్ని నాశనం చేసి వదుల్తాయి. ప్రపంచంలో ఎంతమంది గొప్ప ఆర్టిస్టులున్నారో వాళ్ళంతా తమ ఆర్ట్స్ ను పిచ్చాసుష్రుతిలోనే పూర్తిచేశారు” అని విమర్శిస్తాడు.

“అలా! లాలాను కాపాడు” తల్లి వాస్తవంగానే వణికిపోతుంది” ఏమోనమ్మా లోకం లోని ఆడపిల్లలంతా ఇంటిపనులు చేసుకుంటారు దీని వ్యవహారం అంతా తలకిందులు” అని వాపోతుంది.

“విన్నారా! ఇహ ఇప్పుడు కళదగ్గర సంగీతం నేరుస్తుంది” చిన్నపిల్లవాడిలా చాడీలు చెప్పతాడు.

లాలాకు అక్టర్ మామంటే అభిమానం అని తెలిసినతరువాత మరీ పరాచికాలు పట్టించే వాడు. అక్టర్మామ తిరిగీ తిరిగీ ఎప్పుడోగాని ఇల్లు చేరుకునేవాడు కాదు. అతడు వచ్చాడంటే లాలాకు చేతినిండా పని. మాటమాటకీ గజాలా అక్కను పిలుస్తుంది. రోజంతా చాయ్ చేస్తుంటుంది. స్వేటర్లు అల్లుతుంది. అక్టర్మామ సిగరెట్లు అయిపోతే, పేకాటలో సర్వస్వం పోయినవానిలా తలపట్టుకొని కూర్చుంటుంది. అప్పుడు ఆమె ఆరాటం చెప్పలేం. ఎక్కడ్నుంచో సిగరెట్లెస్టాకు తెప్పించిపెట్టాలి. అక్టర్మామ విషయంలో లాలాకున్న సానుభూతి చూచి ఉడుక్కునేవాడు.

“అమ్మాయ్! నీ పరిచర్యలు నన్ను అవిటివాణ్ణి చేసేట్టున్నాయి. దారినడిచే బాటసారిని కూర్చోమనడం శిక్షమూ” అనేవాడు.

ఆ మాటలు విని లాలా గుండె పగిలేది. అక్టర్మామను ఓదార్చే జవాబు ఇవ్వాలనుకుంటుంది. కాని నాలుక ఆరుకుపోతుంది. ఇక్కడ ఆమె తన జాతినే అసహ్యించుకునేది. ప్రపంచంలోని ప్రతి ఆడదీ గజాలా అక్కలా కరినురాలుగా కనిపించేది. గజాలా అక్క వికారమైన తన పిల్లలను అక్టర్మామ వడిలోవేసి ‘బేబీ ఇదిగో మీ అంకుల్’ అంటుంది.

“ఈ అక్టర్ చాచాదంతా నాటకం. ఒక ఆడది జీవిత సర్వస్వాన్ని లాక్సీగలదంటే నేను నమ్మును”

‘మీకెలా తెలుస్తుంది’ లాలా వ్యంగ్యంగా ‘అది మానవులకు తెలుస్తుంది’ అన్నది.

“అంటే వెన్నెల రాత్రిల్లో గాలి తిరుగుడు తిరిగేవాడు. అన్నల సంపాదన తింటూ సోమరి అయ్యేవాడు, లోకంలోని దౌర్భాగ్యాలన్నీ ఏకాగ్రత అయినవాడూ

మానవుడని మీ అర్థం.” అతను వెకిలిగా నవ్వుతుంటే ఇమ్మియాజ్ అన్నకూడా నవ్వుతాడు. ఇద్దరూ కలిసి లాలాను ఉడికించే నెపంతో బాగా ఉడికేవారు.

ఇమ్మియాజ్ అన్న అయిదేళ్లనుంచి బి.ఏ. చేస్తున్నాడు. అందుకే చెల్లెళ్ల తెలివితేటలంటే అతనికి మంట.

‘చూడుబాబూ!’ ఇవన్నీ నవలల పాత పాట్లు సినిమా కథలు. నాకు తెలియక అడుగుతాను. మజ్నూ దారిలో నడిచేవాళ్లు వాయిదాల్లో చస్తే ఏంలాభం? ఆత్మహత్య చేసుకుంటే ఎవడు ఆపాడు? ఏమంటావ్? అతడు ఇమ్మియాజ్ ను అడిగేవాడు.

లాలా అసహ్యించుకునేది. కాని ఆ అసహ్యన్ని ఎలా వ్యక్తపరచాలో అర్థంఅయ్యేదికాదు. ‘మాకు మామ అవుతే మీకు బాబాయి అవుతాడు’ ఎటూ పాలుపోక ఏదో అనేది.

“అంటే వారి తెలివితక్కువను గుర్తించి మాట్లాడొద్దనా?”

‘అది మీకేం తెలుస్తుందిలే ఆర్టిస్టులే దాన్ని గ్రహించగలరు.’

ఇమ్మియాజ్ అందుకుంటాడు.

‘అవును ఎలాంటి ఆర్టిస్టులయ్యా అంటే మాలీతో గోతీతప్పించి తాము ఒక మొక్క నాటేవారు, కేదారరాగం అభ్యసించేవారు.’

‘ఇంకా ఎలాంటి వారయ్యా అంటే ప్రేమాపహతులకు దొంగిలించిన డబ్బుతో కేప్ టౌన్ సిగరెట్లు అందించేవారు’ అని ఇమ్మియాజ్ అంటే చిన్న పిల్లలా నాలుకతో పెదవితడిపి అతడు ‘యార్ కేప్ టౌన్ సిగరెట్లు కాల్యాలనిపిస్తుంది.’ అంటాడు.

‘అయితే లే’ ఇమ్మియాజ్ లేచినుంచాని ‘నడువ్ రోడ్ ఇన్స్ పెక్షన్ చేతాం’ అంటాడు.

ఒకనాడు అక్టర్ మామ ఆరోగ్యం పూర్తిగా చెడిపోయింది. వారిని చూద్దానికి వచ్చినవాళ్ళలో అతనూ ఉన్నాడు.

‘అక్టర్ చాచా! ఫలక్ నమా నుంచి స్టేషనురోడ్డు ఎంతదూరం ఉండొచ్చు’ అడిగాడు.

‘ఎలా తెలుస్తోంది?’ మామ నిర్లక్ష్యంగా అన్నాడు.

‘ఓహో! అయితే మీరింకా ఆ రోడ్డు కొలవలేదన్నమాట!’ అని లాలాను చూచి చిరు నవ్వునవ్వాడు “ఇమ్మియాజ్! నాకూ ఆడదాన్ని కావాలని ఉంది. గజాలా అక్కను అవుతే ఎంతబాఉండేది! మొగునిచేతిలో చేయి వేసుకొని తిరిగేవాణ్ణి అప్పుడు మొగుడు మొనగాడికి పుట్టిన ముద్దుబిడ్డల్ను మరొకరి వళ్ళపారేసి తిరిగేవాణ్ణి” అంటాడు.

“పాపం ఆడవాళ్లు ఎంత అమాయకులు!” ఇమ్మియాజ్ బుర్ర ఊసి అదో రకంగా అనేవాడు.

“అవును పాపం మరోఆడదాని గాయంమాన్పడానికి డబ్బు దొంగిలించాల్సి వస్తుంది.”

“ప్రేమాభిమానాల ప్రతిమలు” ఇమ్మియాజ్ నిట్టూర్చేవాడు.

“నిజమేగాని కట్టబొమ్మలు....” వెక్కిరించేవాడు.

అతనికి కళలంటే అసహ్యం. మహామహా చిత్రకారులనుకూడా రంగుముద్దలకింద జమకడ్డాడు. కవులంటే అతనికి లెక్కలేదు. రచయితలు అబద్ధాలకోరులు-ప్రేమికులు పిచ్చివాళ్లు - ఇవీ అతని అభిప్రాయాలు.

లాలా తన అదృష్టం ఆ అబ్బాయితో ముడిపెట్టుకుంది.

ఒకనాడు అతనిమీద ఒక ఆపద విరుచుకు పడింది. అతనికి ఒక పెన్సిల్స్కెచ్ కావలసినవచ్చింది. అతడు ఇమ్మియాజ్ పేర ఒక చిట్టేరాసి లాలా బల్లమీద ఉంచిపోయాడు. ఉత్తరం ఎంత రొమాంటిక్ గా రాశాడంటే అది ఇమ్మియాజ్ ను ఉద్దేశించింది కానేకాదు. అతనికి కావలసిన స్కెచ్ ఏమంటే ఒక వంటరిగాడు సవ్యద్రపు ఒడ్డున ఉదాసీనంగా నుంచోని ఉండాలి. ఆ బొమ్మ అతనికి సాయంకాలంవరకు కావాలి. అతనికి ఆ బొమ్మ ఎందుకు అవసరం పడిందో తెలియదు. కాని ఊళ్లో ఎవరూ అంత తొందరగా వేసిఇవ్వడానికి ఒప్పుకున్నట్లు కనిపించదు. ఇమ్మియాజు ఊర్లోలేడు. పిక్నిక్ కు వెళ్లాడు. రెండుమూడు రోజులదాకారాడు. అది అతనికి తెలిసిందే. కాగా ఇమ్మియాజుకు బొమ్మదించడం అలాఉంచి గీతసైతం చక్కగా గీయరాదు.

మరి ఉత్తరం ఎవరికి రాసినట్లు?

లాలాకు పెద్దగా నవ్వువచ్చింది. తనను అర్థిస్తుగానే వప్పుకోడే - అలాంటివాడికి అడక్కుండా బొమ్మగీసి పెట్టడం ఎందుకు? అనుకుంది. తనకు నెలలకొద్దీ ఏ పని చేయడానికి ‘మూడే’ రాదు. ఇప్పుడేమో తాను సంగీతం నేర్చుకోవడానికి కళ దగ్గరికి వెళ్లాలి.

నాలుగయింది. అయిదు కావాలని నిరీక్షించసాగింది. అయిదింటికి అతడు ఎలా వస్తాడో చూడాలనుకుంది. ఎంత గీమాల్తాడో ననుకుంది. కాని అయిదు కాకముందే బొమ్మగీసి హమీదా అక్కకు అప్పగించింది.

‘ఇది ఎప్పుడో వేసినబొమ్మ. బొమ్మలు వెదుకుతుంటే దొరికింది. కాకుంటే ఇప్పుడు టైమేదీ వేయడానికి?’ అనిచెప్పి, బొమ్మ అందించమని చెప్పింది. గబగబా తయారయి కళదగ్గరికి పరిగెత్తింది. ఇహ అతనికి బుద్ధి వస్తుందనుకుంది. చేసిన తప్పులన్నీ వచ్చుకుంటాడనుకుంది. అతి వినయంగా కృతజ్ఞతలు తెలియపరుస్తాడనుకుంది.

కాని ఆమె అంచనాలు తలకిందులైనాయి. తెల్లవారి అతను వచ్చాడు. సిగ్గు లేనివాడిలా కుర్చీలో కూలపడ్డాడు. ఆమె వేసేచ్చిన బొమ్మకు ఎగ్గులు పెడుతున్నాడు.

“చూశారా - ఈ చిత్రం బొమ్మట! బొమ్మ! అబ్బ ఆ వంటరితనం చూస్తే భయంవేస్తోంది. సముద్రానికి ఒడ్డు ఎక్కడా కనిపించదే! ‘అర్థిస్తు’ అనిపించుకోవాలనే

ఆదుర్దాలో మనుషులకు మతిపోతుందనుకుంటా. హమీదా అక్కా! మీరే న్యాయం చెప్పండి-వంటరిమనిషి తరంగాలు లెక్కిస్తూ సముద్రపువడ్డున ఎంతకాలం కూర్చోగలడు?”

లాలా కేకలుపెట్టూ అతనిముందునుంచే అనేకసార్లు వెళ్ళింది. గదిలో కూర్చోని పెద్దగా కేదారరాగం ఆలపించింది. అయినా అతను పట్టించుకోందే! చెవులో సీసం పోసుకుంటున్నట్లు కూర్చున్నాడు. ఆమెకు విసుగుపుట్టింది. ఎదురుగావెళ్ళి చీవాట్లు పెడ్తామనుకుంది. చేతిలోని బొమ్మను లాక్కోని ముక్కలు ముక్కలుగా చించి పారేద్దామనుకుంది. అయినా మాట్లాడలేదు.

ఆనాడు లాలా అతన్ని గురించిన భోగట్టా సాంతం సేకరించింది. అతని అలవాటను గురించి అంచనా వేసింది. అతన్ని హేళన చేయడానికి సకల సామగ్రి సిద్ధంచేసి ఉంచింది.

సాయంకాలం అయింది. అతడు రాలేదు. రోజూ వచ్చేవాడే. హమీదా పిల్లల్లో బంతి కోసం పోట్లాడేవాడు. లాలాను గురించి తల్లికి లేనిపోనివి కల్పించి చెప్పేవాడు. నాన్నతో నీతులు చెప్పించుకునేవాడు. ఆ రోజు రాలేదు.

“కై సేకహుఁ సాజన్ బినా నీంద్ న ఆయే  
బిరహ సతాయే”

పాట పాడుతూ ఊగుతూంది. ఇమ్మియాజ్ వచ్చాడు. హమీదా అక్కతో గుసగుస సాగించాడు. తన చాకచక్యాన్ని డబ్బుగా మార్చుకోవడానికి ఇమ్మియాజ్ ఎక్కడికో వెళ్ళిపోతానంటున్నాడు. ఇదీ లాలా విన్నది-ఆమె అర్థంచేసుకున్నది.

‘ఎక్కడికి?’ ఆమె సుదూరప్రాంతాలకు తన చూపును ఉరికించింది. ఎదురుగా ఎత్తైన కొండలు కనిపించాయి. కొండల మీదినుంచి దొర్లిపడుతున్న రాళ్లు కనిపించాయి. ఒక రాయి విసురుగా వచ్చింది. ఆమె గుండెకు తాకింది. దాహం. గొంతు ఆరిపోతూంది.

అది వింటే నవ్వాచ్చింది. నవ్వుకాకుంటే ఏమిటి? ఏముందక్కడ? నెత్తిగోక్కోనే ఇమ్మియాజ్ కూడా విరగబడి నవ్వాడు.

“ఎందుకా వెకిలి నవ్వు?.....” తీక్షణంగా అడిగింది లాలా.

“ఏంలేదు పిచ్చాసుషతి మనింటికి ఎంతదూరమా అని”

ఆమె మాట్లాడలేదు. మూతి ముడుచుకుంది. తంబూరా తీవలు సవరిస్తూంది.

ఇద్దరూ ఏదో కుట్ర పన్నినట్లున్నారు. అతను ఇమ్మియాజ్ గంభీర వదనాన్ని చూచాడు. ‘విన్నావా బాయి! పెద్దమామ అక్తర్ మామను శానిటోరియంలో చేర్చించాట్ల’ అన్నాడు ఇమ్మియాజ్ తో.

ఈ మాటమీద ఇద్దరూ బయటపడతారన్నట్లుగా, ఇమ్మియాజ్ ఉన్నదంతా వెళ్లకక్కుతాడనుకుంది. కానీ ఇమ్మియాజ్ కిక్కురుమనలేదు. తెలమిల్లం వెన్నెక్కలు కూర్చున్నాడు.

‘ఒక్క అక్తర్‌మామే కాదు - ఇంకెంతమంది వెళ్ళాలో శాసించును?’ ఈ ఆడవాళ్ళ క్షయక్రిములు నవ్వుతూ తుళ్లుతూ ఉండే జనాన్ని గోరీలోకి దింపేస్తారు’ అని గది తలుపులు మూసుకున్నారు.

ఏమిటీ కథలు వ్యధలు!

ఆమె తంబూర నేలకు కొట్టింది.

ఆకాశంలో చిక్కని చీకట్లు కమ్ముకున్నాయి. చంద్రుడు గోరీల గోతులోకి వెళ్లిపోయాడు ఎవరినో వెదకడానికి. వెన్నెల విరాగినిఅయి భుజంమీద విచిత్రవీణ ధరించి, ఎక్కడో మందిరపు చీకట్లో కూర్చోని రాగం ఆలపిస్తూంది. సాజన్‌బినా నీందన ఆయోషియుడులేక నిదురరాదు.

ఆకాశంలో చుక్కలు కన్నీటి చుక్కల్లా మిలమిలలాడాయి. కదిలాయి. వణికాయి. ఒక బాప్పుబిందువు రాలింది. ఆకాశంలో ఒక బంగారురేఖ మెరిసింది. లిప్తపాటు నక్షత్ర మాలిక వెలిగింది. ఆరిపోయింది.

రేయి సొంతం లాలా కలలుగన్నది. కలల్లో అక్తర్‌మామను చూచింది. అతడు చీకటి కొట్లోపడి కొట్టుకుంటున్నాడు. వెలుగుచుక్కకోసం వేచిఉన్నాడు. చంద్రునికోసం వేయి కనులతో నిరీక్షిస్తున్నాడు. చంద్రుడు రాడు. అతను ఏడ్చి ఏడ్చి సగం అయినాడు.

హమీదా, గజాల అక్కను చూడ్డానికి రోజూ ఆస్పత్రికి వెళ్ళేది. ఆమెకు భరించరాని కడుపునొప్పి. నొప్పి భరించలేక ఆమె పాషాణం తినడానికి ప్రయత్నించిందట.

చాలాకాలం తరవాత-ఆ రాత్రి-లాలాకు-ఆకాశంలో ఎవరికోసరమో కేకలువేస్తూ తిరిగి పక్షి కేక వినిపించింది. చెట్లమీది పక్షులు భయంతో కేకలు వేస్తున్నాయి. “ఉష్! నిశ్శబ్దం. అరవకండి” అని దూరంనుంచి వినిపించే కేకకోసం చెవులను అర్పించి లాలా కనురెప్పలు వాల్చింది.

## అంతరం

వేడి తగ్గింది. సాయంసంధ్య చీకటి ముసుగు వేసుకుంటున్నది. విసురు గాలి వీస్తూంది. వేగంగా వీస్తూంది. గాలి వడికి చెట్లు ఊగుతున్నాయి. కిటికీల తెరలు రెపరెపలాడుతున్నాయి. లాలా కురులు గాలికి ఎగురుతున్నాయి. ఆమె గుండె వేగం హెచ్చింది. అంతా కల్లోలంగా ఉంది.

ఇంకా రేయి ఎదగలేదు. ఇప్పుడిప్పుడే పున్నమి వెన్నెల వీణారాగం ఆలపిస్తూ అడవులవైపు పయనిస్తూంది. వాతావరణం గజిబిజిగా ఉంది. కల్లోలంగా ఉంది. ఈ రాత్రి ఏదో జరుగుతుంది అన్నట్లుంది.

ఇప్పటికీ లాలా నిద్రపోవాల్సింది. కాని ఇవ్వాళ దుప్పటి పక్కకునెట్టి పరుచ్చుమీద పడిఉంది. నిద్ర జోకొడుతూంది. కనురెప్పలు వాలుతున్నాయి. నరనరంలో నిద్రాతరంగాలు వ్యాపిస్తున్నాయి. కోపం, ప్రతీకారానికి సంబంధించిన ఆలోచనలు మేనువాల్చాయి. ఒక్కకునుకు - ఒకేకునుకు అంతే - ఆమె నిద్రలో మునిగిపోతుంది.

చప్పున ఆమె హృదయకవాటాలను ఎవరో చప్పుడు చేశారు!

ఆమె ఉలిక్కిపడి లేచింది.

చూచింది.

ఎవరూ లేరు.

విరిసిన వెన్నెట్లో అంతా నిద్రిస్తున్నారు. అమ్మా-నాన్న, బల్లమీద ఉన్న కూజాలు మూతలకు కప్పిన అల్లకపు సంచులు!

అంతటా ఆమెగుండె చప్పుళ్లు వినిపిస్తున్నాయి. లోకంసొంతం ఆమె ఎడద దడదడలతో నిండిపోయింది. ఏమీ వినిపించడంలేదు. ఏ ఆలోచనా వెలుగు చూడడంలేదు. అక్తర్మామ కొండమీదినుంచి దొర్లిపడుతున్నట్లుంది. కళ మందిరంలోంచి బయటపడి మనుషుల గుంపులో దూరినట్లుంది. మబ్బు ముక్కలు దూదిపింజాల్లా ఎక్కడికో హడావుడిగా ఉరుకుతున్నాయి.

ఏదో జరిగింది. జరిగిపోయింది.

ప్రకృతిసొంతం అల్లకల్లోంగా ఉంది. వరండాలో వెలిగే దీపం భగ్గు, భగ్గుమని కొట్టుకుంటూంది. చప్పున ఆరిపోయినట్లనిపిస్తుంది. ఇంతలో కళ్లు మిరిచిట్లుకొలిపేట్లు వెలుగుతుంది. ఆమె ముఖంలోని అంధకారాన్ని మాయంచేస్తుంది.

లాలా కళ్లు చీల్చుకొని నలువైపులా చూచింది. ఏమీలేదు. ఏదోవాగ్దానం - తానిచ్చిన మాట - తనను ప్రశ్నించడానికి వచ్చినట్లుంది. అడగడానికి వచ్చినట్లుంది.

హుఁ- ఆ ఆలోచనను దులిపేసింది. పిచ్చికాకుంటే నేనెవరికి మాట ఇచ్చాను? నేను వాగ్దానం చేస్తానా? రక్తంతాగే తోడేళ్ళక్కడ? అమాయకం అయిన మేకలెక్కడ? ఈ రెండూ వాగ్దానాలు చేసుకుంటాయా? అసంభవం. అసాధ్యం.

అంతలోనే ఏదో భావన వచ్చింది. వెన్నెల హద్దులకు ఆవలినుంచి ఎవరో పిలుస్తున్నారు. పిలుపు గాలిలా ఉంది. గాలి సవ్వడిలా ఉంది. ఆమె లేచింది. వళ్లు విరుచుకుంది. అమ్మాయిలు కాళ్ళకు అందియలు వేసుకోవడం మానేశారు - మంచిద్దెంది. కాకుంటే గత వర్షకాలపు గీతాలకు ఇవే అడ్డంకులు అయినాయి. మనసునిండా మువ్వల చప్పుడే అయినాయి.

ఘల్లు!

ప్రకృతిసొంతం రుల్లుమంది.

ఆమె ఉలిక్కిపడింది.

ఆమె చేతిగాజులు రెండు కలుసుకున్నాయి. ఆమెను చూచాయి. కిలకిల నవ్వాాయి.

ఆమె లేచింది. తోటవైపు ఉరికింది. నాలుగు అడుగుల్లో చంద్రుడు అందనున్నాడన్నంత వేగంగా పరిగెత్తింది.

ఉరికింది. ఆగిపోయింది. తోటలోని చల్లని మెట్లమీద కూర్చుంది. ప్రశాంతంగా కూర్చుంది.

చంద్రునివైపు పరుగులు తీసే మేఘశకలం వేగంగా సాగిపోయింది - వెళ్లిపోయింది - దొర్లిపోయేరాయిలా.

ఏమిటిది? ఎవరైనా ఆలకబూనారా?

ఆమె బెదిరి ఆలోచించింది. అది బెదురు ఆలోచన. భయభ్రాంతమయిన ఊహ!

లోకంసాంతం అదిరిపడింది. దూరాన రైలు కూసింది. గుండెలు అవిసేట్లు కూసింది. భూదేవి గుండె కుదిపింది-కదిలింది - ధక్.....ధక్.....ధక్. పిట్టలు బెదిరి గూళ్లకు తిరిగిరాని పిట్టపిల్లలకోసం అరిచాయి, మల్లెపందిరి కొనకొమ్మల్లో పూసిన పూలు గడగడలాడేయి.

ఆమె నేరెడు చెట్టుకు తల ఆనించింది. మెదడులో ముసిరే జ్ఞాపకాలను పట్టుకోవాలనుకుంది.

ఇంతకుముందే-ఈ సాయంకాలమే హమీదా అక్క చెప్పింది-జనం తనను హంతకురాలిగా చూస్తారని-రోమును సాంతం తగలపెట్టిన నీరో చక్రవర్తిని చూసినట్లు చూస్తారని-రాముని వనవాసానికి పంపిన కైకను చూసినట్లు చూస్తారని.

హమీదా చాల బాధగా చెప్పింది-అతడు సన్యాసం స్వీకరించడానికి వెళ్లిపోయాడని. హమీదాకు అతనిమీద అనంతమైన సానుభూతి. పూలు తనకోసమే పూయించుకోవడం స్వార్థంకాదా! ఆమెకు అమాంతంగా కోపం వచ్చింది.

“లోకంలో ఉన్న దీపాలన్నింటినీ ఆర్పేయడం కళ అనిపించుకోదు” అన్నది

లాలా అది విన్నది. నిశ్శబ్దంగా కూర్చుంది. ఇంతలో కోపం పొంగింది. తనను గురించి ఈ జంతువుకు ఇలాంటి ఆలోచన ఎందుకు వచ్చింది? అనుకుంది. వెంటనే కలం కాగితం అందుకుంది. చేతులు నొప్పలు పెట్టేదాకా రాసింది. అప్పుడు లోకాన్ని చూచింది.

పడమట సంధ్యారాగం పరచుకుంది. కోపించిన కాంత చెక్కిలిలా అంగణంలో అరుణిమ నిండింది. మసీదునుంచి ప్రార్థనాస్వరం వినిపించింది. చప్పున తలమీద ముసుగు కప్పుకుంది. సంధ్యాసమయంలో ఎవరినిగురించి చెడు పలకరాదంటుంది అమ్మ. ఆ మాట జరుగుతుందట. అందుకే రాయడం ఆపేసింది. అదిలింపులు, బెదిరింపులూ అన్నింటినీ పెదవిదాటి రానివ్వలేదు.

నేరేడుచెట్టుకు తల ఆనించి ఇవన్నీ ఆలోచించింది. అప్పుడు ఆమె చుట్టూ వంటరితనపు కటికపొగ కమ్ముకున్నట్లనిపించింది. తాను వంటరిని అనే భావన తొలిసారి కలిగింది. ఎన్నో శతాబ్దాలుగా వంటరిగా అలా కూర్చున్నట్లనిపించింది. కాలానికీ, లోకానికీ దూరంగా ఎవరో తనను పిలుస్తారు. పిలిచిపిలిచి అలసిపోతాడు. తిరిగి వెళ్లిపోతాడు. కాని తాను పలకదు.

భయం, భీతి ఆమెమీద దాడిచేశాయి. ఆమె బెదిరిపోయింది. జరగనున్న పరిణామాలు అల్లాకే తెలియాలి. ప్రకృతి అల్లకల్లోలం అవుతుంది. అందులో ఆమె వేడి నిట్టూర్పులు కలిసిపోతున్నాయి. ముత్యాల్లా మెరిసే కన్నీటిచుక్కలు ఆమె చెక్కిళ్ళమీద రాలుతున్నాయి.

ఈమధ్య సాయంకాలం కాగానే ఆమె గుండెలో నల్లని చీకట్లు పరచుకుంటున్నాయి కాని రాత్రులలో అందాలు విరజిమ్మే రాత్రులలో ఆమె ఎన్నడూ కన్నీటిచుక్క రాల్చలేదు.

“ప్రియుడులేక నిదురరాదు.....”

విచిత్రవీణ భుజంమీద విరాగిని వేళ్లు అతివేగంగా చలిస్తున్నాయి. తీవలమీద ఆమెవేళ్లు చిత్రవిచిత్రంగా కదులుతున్నాయి. ఆమె గానం అందరినీ ముగ్ధుల్లు చేస్తుంది. ఆమె రాగంలో మైమరచింది. స్వరం తప్పింది. మైకం కమ్ముతుంది. వివేవాళ్ళను మైకంలో ముంచుతుంది. రాళ్ళనుగా మారుస్తుంది. ఆమె రాగం ముగుస్తుంది. ఆమె స్వయంగా గీతం అవుతుంది.

లాలా కళ్లు చెమ్మగిల్లాయి. ఆమె చంద్రుణ్ణి చూచింది. చంద్రుడు ఊగుతున్నాడు. జాగ్రత్తగా కన్నీరు తుడుచుకుంది.

ఆమె నేరేడు చెట్టుకింద కూర్చుంది. కాళ్లు చాచింది. కొమ్మల్లోంచి చొచ్చుకొని వచ్చిన వెన్నెలను చూచింది. వాటికీ స్థిరత్వంలేదు. కదలాడుతున్నాయి. కప్పలు ఎగిరివచ్చాయి. మెట్లమీద కప్పగంతులు వేస్తున్నాయి.

రాత్రిరాణిమీద ఏదోపక్షి రెక్కలు రెపరెపలాడేయి. చెట్టుసొంతం గడగడలాడింది. చెరనుండి విడివడ్డట్టు గాలి ఉరికివచ్చింది. గాలులు ఎందుకో వచ్చాయి. ఎవరినో వెదకుతున్నాయి. హాయిగా నిద్రిస్తున్న చెట్లు ఉలిక్కిపడ్డాయి. చిన్నచిన్న కొమ్మలు నిర్మాశయాలయి చేతులుచాచుతున్నాయి. ఎవరినో పిలుస్తున్నాయి. పండుటాకులు కేకలు పెడ్తూ నేల రాలుతున్నాయి. గాలివేగం హెచ్చింది. ఎండుటాకుల్ను దూరంగా తీసుకుపోయింది. తోటలోని పరిమళాలన్నీ ఒకేసారి వ్యాపించాయి. చంద్రుని కాంతి వెలిగింది.

ఈ దారిన ఎవరు వస్తారు? వెలుగుతున్న చంద్రుని చూచి ఆమెకు ఏదో నీల జాడ గుర్తుకు వచ్చింది. అదే-ఆ నీడే-ఆమె మనసులో వెన్నెల విరియజేస్తున్నది. విరిసిపోతున్నది.



ఈ చీకటిలో కూడా ఏదో మౌనం ఉంది - రాత్రి చీకటిలో. ప్రకృతిని సొంతం నిద్రపుచ్చి, దుప్పటి కప్పి విహారానికి వెళ్ళవచ్చు. అంతంతెలియని సముద్రపు వడ్డున నుంచోవచ్చు. తరంగాలు లెక్కిస్తూ జీవితం గడిపేయవచ్చు. ఈ చీకటికి భేదాలు లేవు. అది అన్నింటినీ చెరిపేస్తుంది- ఈ వెన్నెల ఎక్కడెక్కడ వ్యాపిస్తూందో ఎవడికి తెలుసు?

కొందరు తమ నిద్రలో స్వప్నజగత్తును నిర్మించుకుంటారు. కాని ఏ కదలికయో వారికి వాస్తవ జగత్తును చూపుతుంది.

ఎంతో దూరంగా వచ్చిన వాయుతరంగం ఆమె వెంటుకలను చెవులమీదికి కదిలించింది. గాలి చెవిలో గుసగుసలాడింది-నీ జ్ఞాపకాల రూపాలు గుర్తించగలవా? ఆత్మీయత, ప్రేమ, అనురాగం - వీటిని నీ మనసులో జోకొట్టి నిద్రపుచ్చావు - నీ పిరికితనంవల్ల. కాని కొంటెపిల్లల్లా అవి లేచి కూర్చుంటున్నాయి.

లాలా భయంతో వణికిపోయింది. తనదగ్గరున్న తాళంచెవులు చూసుకుంది- ఇవ్వాళటిదాకా వాటిని వాడదలచలేదు - తన అదృష్టపు పేటిక తెరవదలచలేదు. అందులో ఎన్ని గెలుపులు, ఎన్ని ఓటములు దాగిఉన్నాయో!

ఇవ్వాళ తీర్పు జరిగిపోతుంది. ఈరోజే రాముడు శివధనుస్సును విరిచాడు. అది తనకు బహుమానంగా అందుతుంది. కాని వద్దు. తానొక పూలమాల కాదలచలేదు. కొన్నవాడు దాన్ని జేబులో వేసుకొని వెళ్లిపోతాడు. అతడు ఇంగండు వెళ్లి ఉండడు. జీవితాంతం సముద్రపు వడ్డునే గడిపేస్తాడు. చీకటి కొట్లోపడి వెలుగురేకకోసం ఏడుస్తాడు. ఒకరోజు వస్తుంది. అతనికోసం కూడా ఆకాశంలో దీపావళి వెలుగుతుంది.

ఇవ్వాళ అంతా ప్రశాంతంగా నిద్రిస్తున్నారు. అక్షర్ మామ చీకటి కొట్లోంచి పారి పోయాడని శానిటోరియం డాక్టరు తెలియపరచాడు. అతడు అకసం వైపు వెళ్లిపోయాట్ట! ఏదో వెదుకుతూ వెళ్లిపోయాట్ట. అది విని ఇంట్లో వాళ్ళంతా ఏడ్చారు. లాలామౌనం పెద్దగా నవ్వింది. కిలకిలా నవ్వింది. ఇవ్వాళ చంద్రుని విరాగిని అడుగుడుగునా దీపాలు వెలిగించి ఉంటుంది.

ఆమె మనసుమీద వడగళ్ళదాడి జరిగింది. అక్షర్ మామకోసం ఏదే హమీదాకు 'అతడు' గుర్తుకు వచ్చాడు. అతణ్ణి కొండలమీంచి దొర్లకుండా కాపాడాలనుకుంది. పాపం! వంటరితనం ఎంత చెడ్డది! ఎవరో ఒకరు తనకోసం నిరీక్షించడం ఎంత బావుంటుంది! అతడు ఇంకా సముద్రపు వడ్డునే ఉండి- తరంగాలు లెక్కిస్తుంటాడు. చంద్రోదయాన్ని ఎదిరిచూస్తుంటాడు. స్త్రీలు క్షయ క్రిములు! ఆమెకు అమాంతంగా గుర్తువచ్చింది.

అనుమానాల చీకట్లు దాడిచేశాయి-ఆమెమీద. ఏమిటిది ఇంత వెన్నెల! ఇహ చంద్రుడు అస్తమించడులా ఉంది. ఇంత వెన్నెల, ఇంత వెలుగు, ఇంత పరిమళమైన రేయి ఉంటుందా?

ఒకచోట జీవితం పట్టపగటి ఎండలా మాడిపోతుంటుంది. ఒకచోట అంధకార బంధురం అవుతుంది. అక్కడ వెన్నెల కిరణం కూడ చొరరాదు. తన మనసులో అనుమానాల అంధకారాలను కూర్చుకున్నప్పుడు చంద్ర కిరణం గురించి ఆలోచించనైనా లేదు.

లాలా ఆలోచనల భారంతో అలసిపోయింది. ఇహ వెన్నెల కొన్ని క్షణాలే ఉంటుంది. క్షణాల్లో వెన్నెల తోడుకూడా విడిపోతుంది. ఆమె తన ఆలోచనలను దూరతీరాలకు ఉరికించింది-తాను బయటపడే మార్గాలను వెదికితెమ్మని.

ఆకాశంలో చుక్కలు మసకలవుతున్నాయి. అయినా చంద్రుడు వెలుగు తున్నాడు. ఇహ తెల్లవారుతుంది. తన ఉత్తరం అనేక టపాలద్వారా పయనిస్తుంది. తన నిరాకరణమీద లెక్కలేనన్ని చేతులు ముద్రలు వేస్తాయి. వాయుతరంగాలో తన వార్త వ్యాపిస్తుంది. వినిపిస్తుంది. ఆమెకు వెన్నెల రాత్రులలో కేకలువేసే పక్షి గుర్తుకు వచ్చింది.

ఆమె పిల్లతెమ్మరలా లేచింది. శతాబ్దాలుగా వెలుగుకోసం పరితపించేవారికోసం దీపాలు వెలిగించడానికి కదిలింది. పిల్లలా కాళ్ళబలంతో కదిలింది. ఉత్తరం తెచ్చింది. మల్లెమొక్క నాటడానికా అన్నట్లు గునపంతో గోయి తీసింది. ఎవరిగుండెలోనో రహస్యం దాచివచ్చినట్లు -ప్రకృతిసొంతం వెలిగించడానికి మీటనొక్కినట్లు - ఉత్తరాన్ని గోతిలో పూడ్చింది.

చివరిసారి రాగం ఆలపించి, మకుటం అందుకొని వదిలేసినట్టు, ఆమె రాగంలా కదిలి మంచంవైపు సాగింది.

